

**THE BOOK WAS
DRENCHED
TEXT FLY WITHIN
THE BOOK ONLY**

UNIVERSAL
LIBRARY

OU_196020

UNIVERSAL
LIBRARY

*Prepared under the directions of the History and
Geography Books Committee of the
Government of Bombay.*

विनिमय आणि पैसा.

लेखक

अनंत श्रीधर देशपांडे,

वी. ए. पल्लॅ. वी.

माणेकजी लिमजी प्राइसमन्,
सुंदरी युनिव्हर्सिटी.

दान राष्ट्र.



साधारणतः आपल्याकडे बहुजन समाजाची घटी शास्त्रीय विषयाच्या वाचनाकडे कमीच. त्यांतल्यात्यांत अर्थशास्त्र म्हणजे एक रक्षक क्लिष्ट शास्त्र असा समज झालेला. तेव्हां आर्थिक विषयांचा उद्दापोह करणारे वाढाऱ्या मराठी भाषेत हातांच्या बाटांवर मोजण्याइतकेही निर्माण होऊं नये यांत फारसे आश्रय नाही. ज्या भाषेत इतिहास, तत्वज्ञान, अध्यात्म, पदार्थविज्ञान, इंद्रियविज्ञान वगैरे विषयांवर ग्रंथ निर्माण होऊं शकतात त्या भाषेत अर्थशास्त्रावरही ग्रंथ लिहिले जाणे अशक्य नाही. पण अशा तज्जेचे ग्रंथ तयार न होण्याला मुख्यतः दोन गोष्टी कारणीभूत आहेत. एकतर वर लिहिल्याप्रमाणे अर्थशास्त्राबद्दल झालेली बहुजन समाजाची भ्रामक समजूत व दुसरी म्हणजे आपल्या शिक्षण क्रमांत अर्थशास्त्राबद्दल दाखविण्यांत आलेली अनास्था. मुंबई युनिव्हर्सिटीच्या डि. ए. च्या परिक्षेला ऐच्छिक विषय म्हणून अर्थशास्त्राचा आपल्या शिक्षणक्रमांत प्रथम शिरकाव झालेला आहे. तोंपर्यंत कोठेही अर्थशास्त्राच्या शिक्षणाला जागा मिळालेली नाही. अशा पारस्थितींत या विषयाबद्दल बहुजन समाजांत अज्ञान व गैरसमज असावा ही काही मोठी नवलाची गोष्ट नाही.

वास्तविक पहातां अर्थशास्त्राचा विषय हा तत्वज्ञान, अध्यात्म वैगेषेक्षांही प्रत्येकाच्या अधिक जिव्हाळयाचा प्रश्न आहे. ‘आधी पोटोबा मग विठोबा’ या आपल्या हाणीप्रमाणे प्रत्येकानें आपल्या पोटापाण्याचा प्रश्न प्रथम सोडविला पाहिजे; यावरुनच दररोज आपला चरितार्थ चालविण्यास लागणाऱ्या अनेक वस्तु मिळविण्याकरितां मनुष्य के प्रयत्न करतो त्यांबद्दल विवेचन करणारे जे शास्त्र तेंच अर्थशास्त्र होय.

प्रस्तुत पुस्तकांतील विवेचनाचा विषय हा अर्थशास्त्रांतील एक वित्वाचा भाग आहे. तर्चेच याचा प्रत्येक व्यक्तीच्या रोजऱ्या आयुष्य

क्रमाशी अत्यंत निकट संबंध आहे. इतकेंच नव्हें, तर आपल्या सध्याच्या सामाजिक जीवनक्रमांत पैशाला इतके महत्वाचें स्थान प्राप्त झाले आहे की पैसा म्हणजे चालू युगांतील प्रति परमेश्वर बनून राहिला आहे. तेव्हां आपल्या ऐहिक जीवनांतील या अत्यंत महत्वाच्या विषयांबद्दल प्रत्येकाला थोडीबहुत तरी माहिती असली पाहिजे यांबद्दल दुमत होण्याचे कारण दिसत नाही.

इंग्रजीमध्ये अर्थशास्त्रविषयक निरनिराळ्या प्रश्नांवर सोप्या भाषेत सर्वसाधारण मनुष्याला समजेल अशा तंहेनें लिहिलेले अनेक ग्रंथ निर्माण झालेले आहेत व प्रत्यांतील नवीन नवीन होत आहेत. पण आपल्याकडे लोकाश्रयाच्या अभावी अशा तंहेच्या ग्रंथ प्रकाशनाचे काम हा एक मोठा आंतवट्याचा व्यवहार होतो व मुख्यतः यामुळेच मराठी भाषेत अर्थशास्त्र विषयक वाङ्याची वाण राहिलेली आहे.

इंग्रजीमधील पुस्तकांच्या पद्धतीवर आपल्या भाषेतही सर्वसाधारण मनुष्यास समजतील अशा रीतीनें अर्थशास्त्र विषयक पुस्तके लिहून ही वाण अंशतः तरी दूर करण्याचा प्रयत्न करावा अशी प्रस्तुत लेखकाची पुष्कळ दिवसांपासून उत्कट इच्छा होती. पण या कामास लागणाऱ्या द्रव्यबळाच्या अभावी ही इच्छा नुसती मनांतल्या मनांतच ठेवावी, लागली. पण ‘सत्य संकल्पाचा दाता भगवान’ या न्यायानें मुंबई सरकारनें देशी भाषांत प्रौढ लोकांकरितां निरनिराळ्या शास्त्रीय विषयांवर नवीन व सोप्या भाषेत वाढमय उत्पन्न कृरण्याच्या कामी उत्तेजन देण्याकरितीं एक योजना तयार केली व या योजनेनुसार ‘विनियम आणि पैसा’ या ‘विषयावर एक पुस्तक तयार करून प्रसिद्ध करण्याचे काम लेखकाकडे झोपविले. अशा अकलित रीतीनें सहाय्य मिळाल्यामुळेच प्रस्तुत पुस्तकाचे प्रकाशन होणे शक्य झाले आहे. व याकरितां मुंबई सरकारचे जितके आभार मानावेत तितके थोडेच आहेत.

हे पुस्तक तयार करण्याचे कार्मी ज्या अनेक इंग्रजी व मराठी ग्रंथकारांच्या ग्रंथांची बहुमोल मदत शाळी आहे त्यांचाही ग्रंथकर्ता सौदेव श्रुणीच राहील.

पुस्तक छापण्याचे काम थोड्या घाईनेच करून ध्यावै लागल्यामुळे छपाईत थोडे बहुत दोष राहून गेले आहेत. पण त्यापैकी बहुतेक किरकोळ स्वरूपाचे व वाचकांच्या सहज लक्षांत येतील असे असल्यामुळे त्यासाठी निराळे शुद्धिपत्र दिलेले नाही. तरी सहृदय वाचक क्षमा करतील अशी खात्री आहे,

महाराष्ट्र रसिकांस ही अल्पशी सेवा पसंत पडल्यास अशाच तज्ज्ञेच्या इतर विषयांवर ग्रंथ लिहून ते मराठी वाचकांस सादर करण्याची ग्रंथकर्त्याची आकांक्षा आहे.

शेवटी प्रस्तुत ग्रंथ प्रसिद्ध करण्याचे कार्मी ज्या अनेक व्यक्तींचे सहाय्य शालेले आहे त्या सर्वांचे मनःपूर्वक आभार मानून महाराष्ट्र शारदेच्या चरणीं विनम्रभावानें अर्पण केलेल्या या पाहिल्याच फुलाचा योग्य स्वीकार होईल या भरंवशावरच हैं आरंभीचे हितगुज आटोपते घेतों.

ग्रंथकर्ता.

प्रस्तावना.

—○—

‘ अर्थशास्त्र ’ व त्यांतल्या त्यांत ‘ पैसा ’ या विषयावरील पुस्तकांची मराठी वाढमयामध्ये फारच मोठी वाण आहे. अशा स्थितीत माझ्या एका शिष्यानें या अलंत महत्वाच्या आर्थिक विषयावर हैं पुस्तक लिहिल्याबद्दल मला फार आनंद होत आहे. प्रतिपाद्य विषयाच्या सोप्या, सरळ व मनोरंजक विवेचन पद्धतीमुळे हैं पुस्तक फार उपयुक्त व चांगले शाले आहे. पैसा हा सर्वप्रकारे आर्थिक प्रगतीचा पाया होय. अर्थात् प्रत्येक राष्ट्रामधील चलनपद्धति व तेरें नित्य व्यवहारामध्ये केला जाणारा ‘ पती ’ चा उपयोग, या वरूनच त्याच्या अशा प्रगतीची परिक्षा होते. देशाच्या निरनिराळ्या परिस्थितीवर त्यांतील चलन, पतीचे व्यवहार, व बँका यांचा वराच परिणाम होतो. श्री. देशपांडे यांनों या गुंतागुंतीच्या प्रश्नांचे बरेच विवेचन, निरनिराळ्या स्वतंत्र प्रकरणांत केलेले असल्यामुळे याचा सर्वसाधारण मराठी वाचकांस फार उपयोग होईल. जागजागी भारतीय चलन पद्धतींतील उदाहरणे दिल्यामुळे पुस्तकांतील तात्त्विक विवेचनाचे भागही फार सुलभ शाले आहेत. आपल्या देशांत फिनॅन्स मंबर टाकाच्या एका फटकाच्यानें देशांतील चलन कमी अगर जास्त करू शकतो, आणि दुंडणावळीचा भाव व बँकेतील व्याजाचे दर बदलू शकतो. या त्यांच्या कृत्यामुळे देशाचे सांपत्तिक नुकसान कसें व किती मोठे होतें, या गोष्टीची सर्वसाधारण मनुष्याला कस्पनाही असत नाही. याकरितां बाजारांत घस्तून्या किंमती कां व कशा बदलतात व त्यामुळे तेजी अगर मंदी कशी होते याचे व तसेच आज सर्व राष्ट्रे या तेजीमंदीच्या चक्रांत कशी

सांपडली आहेत इत्यादि गोष्टीचें, यथायोग्य ज्ञान प्रत्येक मनुष्याला अवश्य आहे. या दृष्टीने प्रस्तुत पुस्तक बरेच उपयुक्त होईल.

या पुस्तकासंबंधी आगाखी महत्वाची गोष्ट हाणजे, . इंगर्जीतील मूळ पारिभाषिक शब्दांबद्दल मराठीत योग्य शब्दांची निवड ही होय. तसेच ग्रंथकर्त्यास आपल्या विषयाचें चांगले आकलन झाले असून त्यास बारीकसारिक गोष्टीचेही सूक्ष्म ज्ञान आहे व त्याने या सर्वांचे समर्पक विवेचन केले आहे हे दिसून येते; अर्थातच अशा जिब्हाक्याच्या व कठिण विषयावरील या पुस्तकानें मराठी वाडमयांत निःसंशय मोर्ठीच भर घातली आहे.

डॉ. बालकृष्ण.

एम्. ए.; पी एच. डी. (लंडन) इ.

प्रिन्सिपॉल,
राजाराम कॉलेज,
कोल्हापूर

अनुक्रमणिका.

प्रकरण १ लें.—विनिमय अथवा देवघेव.

पृष्ठ १-१४

मानवी गरजा—गरजांचे तीन प्रकार—गरजांचे निवारण, इष्ट वस्तु मिळविण्याचे मार्ग—सर्वच इष्ट वस्तु प्रत्येकास तयार अगर उसन करतां येणे शक्य नाही—श्रम विभाग—श्रम विभागापासून फायदे—श्रम विभागांचे अनादी कालापासून अस्तित्व—विनिमय अथवा देवघेव—विनिमयांतील मूलभूत तत्त्व. प्रकरण २ रें.—विनिमयांतील मूलभूत कल्पना. १४-२५

किंमत, मोल, उपयुक्तता—किंमत ह्याणजे पैशाच्या स्वरूपांतील मोल—मोल ह्याणजे काय?—किंमत व मोल यांमधील फरक—विनिमय मोल व उपयुक्तता मोल—उपयुक्तता ह्याणजे काय?—उपयुक्तता व मोल यांचा परस्पर संबंध—वस्तूंना मोल कां येते?

प्रकरण ३ रें. आरंभीचा विनिमय व त्यांमधील अडचणी. २५-३१

ऐनजिनसी देवघेव—ऐन जिनसी देवघेवांतील अडचणी—१ सवदा बुळविण्याची पंचाईत, २ वस्तूंचे परस्पर मोल ठरविण्यास होणारा त्रास, ३ कांहीं कांहीं वस्तूंची अविभाज्यता—विनिमयाला आवश्यक असणाऱ्या गोष्टी.

प्रकरण ४ थें. बाजार व बाजारभाव. ३२-४९

बाजाराचे महत्त्व—बाजाराची लौकिक व शास्त्रीय व्याख्या—बाजाराचे वौशीष्टच्या—स्थानिक, राष्ट्रीय व आंतरराष्ट्रीय बाजार—प्राचीन व अर्वाचीन बाजार—वस्तूची बाजारांत किंमत कशी ठरते?—मागणी ह्याणजे काय?—पुरवठा ह्याणजे काय?—पुरवऱ्याचा नियम—मागणी व पुरवठा यांचे समीकरण—मागणी, पुरवठा व किंमत यांचा परस्पर संबंध. प्रकरण ५ वें. पैसा व त्याचे महत्त्व. ४९-६४

पैसा ह्याणजे काय?—पैसा ही रोजच्या व्यवहारांतील साधी पण अत्यावश्यक वस्तु होय—मानवीं जीवनक्रमार्शीं पैशाच्या निकट संबंध—पैशाचे स्वरूप व कार्य याबद्दल पूर्ण ज्ञानाची आवश्यकता—संपत्ति आणि पैसा यांचा समानार्थक उपयोग—संपत्तीचे गुणधर्मः १ उपयुक्तता, २ दुर्मिळता अगर पारिमितता, ३ मालकी अथवा अधिकार, ४ मनुष्यापासून अलग असणे—संपत्तिची व्याख्या—संपत्तिचे तीन प्रकर—लौकिक, राष्ट्रीय, आंतर्राष्ट्रीय—संपत्ति व पैसा यांमधील फरक—पैशाची व्याख्या—पैशाचे प्रकार.

प्रकरण ६ वें. पैशाचें कार्य व त्याची विविध रूपे. ६५-७७

• पैशाचीं कार्ये: १ विनिमय साधन, २ मूल्यमापनाचे साधारण परिमाण, ३ मूल्यनिधी, ४ कालावधीने पुऱ्या होणाऱ्या देवघेवीचे परिमाण, ५ पतीच्या व्यवहारांचा पाया- पैशाचीं विविध रूपे.

प्रकरण ७ वें. पैसा हाणून योजिल्या जाणाऱ्या वस्तूला

आवश्यक गुणधर्म.

७७-८४

१ उपयुक्तता व मोल, २ सुवाळ्यता, ३ अविनाशता, ४ सजातीयता, ५ सुविभाज्यता, ६ मूल्यस्थैर्य अथवा मोलाचा कायमपणा, ७ अभिज्ञेयता.

प्रकरण ८ वें. निष्कव्यवहार व भेशेमचा सिद्धांत. ८४-१०१

नाहीं हाणजे काय? — नाहीं करूं अस्तित्वांत आले? — नाण्यांचा पूर्वेतिहास — चांगल्या नाण्यांच्या चलनाचे विशेष — प्रमाण निष्क अथवा अंगभूत मूल्य निर्दर्शक नाहीं— लाक्षणिक अथवा कृत्रिम मूल्य निर्दर्शक नाहीं— मुख्य पैसा आणि उपपैसा— नाण्यांच्या चलनाचे तत्व— बहुजन समाजाच्या श्रद्धेचा अयोग्य कायदा— ग्रेशेमचा सिद्धांत— ग्रेशेमच्या सिद्धांतास अपवाद.

प्रकरण ९ वें. अधात्वात्मक पैसा.

१०२-११९

अधात्वात्मक पैशाची आवश्यकता— वाढत्या व्यापाराच्या वाढत्या गरजा— कागदी पैशास मोल कां येते — कागदी पैशापासून फायदे— ‘पतीच्या’ पायावर कागदी पैशाची उभारणी— ‘पत’ हाणजे काय?— मनुष्याला पत कशी प्राप्त होते— कागदी पैशाचे मुख्य प्रकार: १ प्रातिनिधीक कागदी पैसा, २ विश्वासात्मक कागदी पैसा, ३ अधिकार-जन्य अथवा फर्मानिस्वरूपाचा कागदी पैसा— परिवर्तनीय कागदी पैसा— अपरिवर्तनीय कागदी पैसा व त्यापासून होणारे दुष्परिणाम— व्याव-हारिक कागदी पैसा, चेक, हुंडी.

प्रकरण १० वें. पैशाचें मोल.

११९-१३२

पैशाचें मोल हाणजे काय? — पैशाचें मोल ठरविण्याच्या मार्गीतील अडचणी— पैशाच्या मोलाचा परिमाणवाचक सिद्धांत— या सिद्धांतातील मूळभूत तत्व— परिमाणवाचक सिद्धांत व व्यावहारिक परिस्थिती— पैशाचा अभिसरण वेग.

प्रकरण ११ वें. चलन—पद्धति.

१३३-१४९

देशांतील चलनाचे स्वरूप — चलन पद्धति — एकधात्वात्मक

पारिमाण पद्धति— द्विघात्वात्मक पारिमाण पद्धति— १ या पद्धतीचे वर्णन, २ या पद्धतीतील अडचणी, ३ या अडचणीचे निराकरण, ४ या पद्धती-तील फायदे, ५ या पद्धतीचा शेवट— सुवर्ण पारिवर्तन पारिमाण पद्धति. १ या पद्धतीचा इतिहास, २ या पद्धतीचे विशेष, ३ या पद्धतीचे वर्णन, ४ या पद्धतीपासून फायदे व तोटे.

प्रकरण १२ वें. हिंदी चलन पद्धति.

१५०—१८३

हिंदुस्थानामधील प्रचलित चलनांतील घटक— ऐतिहासिक सिंहावलोकन— इंग्रजापूर्वीचे चलन — ईस्ट इंडिया कंपनीचे आरंभीचे प्रयत्न— रौप्य एकघात्वात्मक चलन पद्धति— हशेल कमिटीच्या सूचना—फौलर कमीटीची नेमणूक---फौलर कमिटीच्या सूचना—या शिफारशाची प्रत्यक्ष अंमल बजावणी— तात्कालिन चलन पद्धतीचे स्वरूप— चैबरलेन कमिशनची नेमणूक— चैबरलेन कमिशनच्या शिफारशी— महायुद्धाचाकाल व हिंदी चलन-- बॉर्डिंगन स्मिथ कमिटी व तिच्या शिफारशी---दोन शिलिंगाचा रुपया व त्याचे पारिणाम— हिल्टनयंग कमिशन (१९२५) व त्यांच्या शिफारशी . गोल्ड बुलिअन स्टॅडर्ड-- १ शि. ६ पे. विरुद्ध १ शि. ४ पे.-- स. १९२७ चा करनसी अँकट-प्रस्तुत प्रकरणाचे समालोचन.

प्रकरण १३ वें. बँका अगर पेढ्या.

१८३-२१२

बँकांची आवश्यकता—बँकेचीं कार्ये—बँकेच्या देवघेवीच्या व्यवहा राचे स्वरूप—बँकांपासून हेणारे इतर कांहीं फायदे—बँकांचे प्रकार—बँकांचे स्वरूप—बँकांचा त्रिविध उपयोग—हिंदुस्थानांतील बँकांच्या धंद्याची पारिस्थिती—१ खासगी पेढीवाले, सराफ वैगेरे, २ संयुक्त भांडवली बँका, ३ एकसचेज बँका, ४ कोआपेरेटिव्ह बँका, ५ लॅंड मार्गेज बँका, ६ पोस्टल सेविंग्ज बँका, ७ इम्पीरियल बँक..हिंदी बँकांच्या धंद्याचे स्वरूप-- रिझर्व बँकेचे भिजत पडलेले घोंगडे.

प्रकरण १४ वें. आंतरराष्ट्रीय देवघेव

२१२-२३०

आंतरराष्ट्रीय देवघेवींतील अडचणी, आंतरराष्ट्रीय देवघेवींचे सांखे उदाहरण, आंतरराष्ट्रीय व्यापाराचे चलन--विनिमयपत्र, विनिमय पत्रांचे कार्य, आंतरराष्ट्रीय देवघेव कशी होते, सुवर्ण मर्यादा, हुंडणाव-लीचा दर, आंतरराष्ट्रीय देवघेवीपासून फायदे.

विनिमय आणि पैसा.



प्रकरण १ लं.

विनिमय अथवा देवघेव.

मानवी गरजाः—येहिक जीवन कलहामध्ये मनुष्य प्राण्याची जी अविरत धडपड सुरुं असते व स्वसुखार्थ त्याचे जे अखंड प्रयत्न चाढूं असतात त्यांचे मूळ कशांत आहे याबद्दल आपण थोडासा बारकाईने विचार करूं लागलों, तर आपणांस असें आढळून येईल कीं या सर्व धडपडीच्या व परिश्रमांच्या मुळाशीं असलेली व त्यांना काणीभूत होणारी शक्ति क्षगजे प्रत्येक व्यक्तीच्या जन्मावरोबरच उदय पावणाऱ्या व जन्मापासून मरेपर्यंत तिच्या पाठीशीं लागून राहिलेल्या तिच्या वासना अगर गरजा हीच होय. जन्मतःच प्रत्येक प्राणिमात्राच्या पाटीमार्गे परमेश्वरानें या गरजा लावून दिलेल्या आहेत. त्यापांसून कोणीही अदिस नाही. लहानपणीं आपल्या गरजा फारच थोड्या असतात. पण जसजसे आपण मोठे होऊं लागतो, जसजसे आपल्याला समजूं लागतें व जसजसे आपल्यास ज्ञान प्राप्त होत जातें, तसेतशा आपल्या गरजाही वाढत जातात.

गरजांचे तीन प्रकारः— आपल्या या गरजांचे साधारणतः तीन प्रकार करतां येतात. १ आवश्यक, २ सुखसोईच्या व ३ चैनीच्या. ज्या गरजांचे निवारण केल्याशिवाय या जगांत मनुष्यांचे चालावयाचेच नाही अशा गरजांना आवश्यक गरजा असें ह्याणतां येईल. तहान भूक वैरे गरजा ह्या कोणालाही कोणत्याही परिस्थितीत सुश्रुतेल्या नाहीत अगर सुटणे शक्य नाही, ह्याणून यांना आवश्यक गरजा असें ह्याणता येईल. ज्यांचे निवारण न केल्यानें मनुष्यांचे जीवन अगदी अडून रहाते असे नाही, पण उयांचे निवारण झालें असतां त्याचा जीवनक्रम कमी त्रासाचा, सुखभु व सुखावह होतो अशा गरजांना दुसऱ्या वर्गात घालतां येईल. व उयांचे निवारण न केल्यानें मनुष्यांचे कांहींही नुकसान होत नाही, त्याला कांहीं त्रास होत नाही अगर त्याचे मुळींच अडत नाहीं व उया केवळ चैनीची चटक या सदराखालीं आपण मोडतो अशांना तिसऱ्या वर्गात घालतां येईल. आतां अमुक एक गरज कोणत्या वर्गात घालतां येईल हें उया त्या व्यक्तीच्या, समाजाच्या व परिस्थितीच्या अनुरोधानेंच ठरवितां येईल. आज जी गोष्ट आपल्याला आवश्यक अशी वाटते ती कदाचित् कांहीं काळ्यापूर्वी तशी नसेल; किंवा आज जी गोष्ट चैनीची वाटते ती पुढे एखादे वेळीं जळूनीची व आवश्यक आहे असें वाढू लागेल. एखाच्या साधारण्या स्थितीचील मनुष्याला मोटार अगर गाडी ठेवणे ही गोष्ट चैनीची वाटण्यापासूनी आई; परंतु उयाला अतिशय कामे आहेत, इक्कडून विकल्पे सापेहे.

फिरावें लागते व फार बेळ गमावणे परवडत नाहीं अशा एखाद्या व्यापार धंद्याच्या मनुष्याच्या दृष्टीने सोटार अगर गाडी ठेवणे जरूरीचेच ठरणार, हिंदुस्थानसारख्या देशांत बूट वाचरणे अगर लोकीरीचे कपडे घालणे हें कदाचित् आवश्यक वाटणार नाहीं, पण स्वीडन, नॉर्सारख्या देशांत त्यांच्या शिवाय मनुष्याळा कांहीं वेळां जीवे धरून राहणेही कठीण होते. एकंदरीत पहानां आपल्या या निरनिराळ्या प्रकारच्या गरजा अपरिमित असून त्यांचे निवारण करण्यासाठीच प्रत्येकी आपले प्रयत्न चाळलेले असतात, व आपले हे प्रयत्न व आपल्या गरजांचे निवारण यालाच मनुष्यांचे आर्थिक जीवन असें नांवे देण्यांत येते.

गरजांचे निवारण:—मनुष्य आपल्या गरजांचे निवारण कसें करती तें आतां आपण पाहूऱ्या. अगदी सांधी व नेहमीच्या माहिरीतलीं उदाहरणे घेतलीं असतां आपणांस असें दिसून येईल कीं एखाद्याळा तहान लागली असतां तो पाणी पितो; भूक लाळ्यास अन फले वगेरे कांहीं तरी खातो; थंडी वात्यापासून शरीर संरक्षण करण्यासाठीं कपडे वापरतो; एखादी बंदोबस्ता ची जागा पाहून निवाच्याची सोय करतो; उन्हांतून अगर पावसांतन हिंडताना छत्री घेतो किंवा पायांचे संरक्षण करण्यासाठीं पायांत कांहीं तरी ‘पादत्राग’ घालतो. एकंदरीत जी जी गरज त्याळा भासेल तिचे निवारण करण्याचे सामर्थ्य उया उया वस्तूमध्ये असेल अशी वस्तु मिळवून व तिचा उपयोग करून तो आपली गरज भागवितो. आगजे निर-

निराळ्या वस्तुंच्या अगर पदार्थाच्या योगानें मनुष्याच्या निरनिराळ्या गरजांचे निकाण होतें.

इष्ट वस्तू मिळविण्याचे मार्गः- या वस्तू मनुष्य कशा मिळवितो हा प्रश्न औढानेच प्राप्त होतो. एक तर आपल्याला लागणाऱ्या सर्व वस्तु त्याचा स्वतः तयार अगर उत्तम तरी केल्या पाहिजेत अगर त्या जेथे व ज्यापाठीं असतील तेथून व त्याच्या पासून मिळविल्या तरी पाडिजेत. कसेही झालें तरी त्याचा श्रम अगर प्रयत्न केल्याशिवाय मात्र कांहीही मिळत नाही. नुसतें स्वस्थ बसून कांहीं त्याचें चाढगार नाहीं. एखाद्या कलंबूकाखालीं बसून, इच्छा करण्याचाच अवकाश कीं इच्छिटेली वस्तु पुढे हजर अशांतला प्रकार कदाचित देव लोकांत असला तर देवच जागे, परंतु आपल्या या पृथ्वीवर तरी तसें खान नाहीं. येथे प्रलेकास कांहीं ना कांहीं श्रम हे केलेच पाहिजेत. एका संस्कृत सुभाषितांत ह्यांल्या प्रमाणे उद्यमेन हि मिध्यन्ति कार्याणि न मनोरथैः ।

नहि सुप्तस्य मिहस्य प्रविशन्ति मुखे मृगाः ॥

हगिण हे जर्ग मिंहाचे भक्ष्य अमले तरी ते कांहीं आपण होऊन त्याच्या तोंडांत जाऊन पडत नाहींत, तर त्यासाठीं सिंहानें प्रयत्न हा केलाच पाहिजे. त्याचप्रमाणे मनुष्यानेही नुसती इच्छा करून उपयोग नाहीं. त्यानें इच्छिन वस्तु प्राप्त करून घेण्यासाठीं श्रम हे केलेच पाहिजेत. परंतु श्रम कगवयाचे झाले तरी त्यामध्येहीं मनुष्याची नेहमीं एक प्रवृत्ति दिसून येते ती ही कीं शक्य तेवढे कर्मांत कर्मी

श्रम करून त्यांपासून जास्तींत जास्त फायदा करून ध्यावयाचा. मनुष्याने जे निरनिराळे यांत्रिक शोध लाविले आहेत त्यांच्या मुळाशीं तरी हीच प्रवृत्ति आहे.

सर्वच इष्ट वस्तु प्रत्येकास तयार अगर उत्पन्न करतां येणे शक्य नाहीं:— पण श्रम व प्रयत्न करून तरी एखाद्या मनुष्याला आपल्याला लागणाऱ्या सर्व वस्तु निव्वळ स्वतःच्याच श्रमाने उत्पन्न करतां येणे शक्य आहे काय? आपण आपल्या भोवतालच्या परिस्थितीकडे थोडी नजर टाकली तर आपल्यास असें दिसून येईल कीं आपल्या गरजा हळीं इतक्या वाढल्या आहेत कीं आपल्या केवळ स्वतःच्याच मेहनतीनिं आपल्याला लागणाऱ्या सर्व वस्तु तयार करतां यावयाच्या नाहींत. समाज अगदीं बाल्यावस्थेत असतांना लोकांच्या गरजा कमी असतात. परंतु समाजाची जसजशी सुधारणा होत जाते तस तशा गरजाही वाढत जातात. क्षणजे मानवी प्रगति वरोवर मनुष्याच्या गरजांचीही प्रगति होत असते. सारांश थोडी तरी प्रगति झालेली आहे अशा समाजांत कोणत्याही व्यक्तीला स्वतःला लागणाऱ्या सर्व वस्तु दुसऱ्या कोणाच्या मदती शिवाय केवळ स्वतःच्याच श्रमाने तयार करणे शक्य नसते. समाजाच्या अगदीं बाल्यावस्थेत, जेव्हां मनुष्याची राहणी अगदीं साधी असते व त्याच्या गरजाही थोड्या असतात अशा स्थितींत कदाचित् हें शक्य होईल. कारण त्या स्थितीमध्ये (हिला समाजशास्त्रज्ञ मृगयावृत्ति क्षणातात) मनुष्य शिकार करून अगर कंदमुळे खाऊन आपली उपर्जीविका

करतो, शाढांच्या ढोलींत अगर डोंगरांच्या गुहांत राहतो व जनांवरांची कातडी पांघरून थंडविण्यापासून शरीराचें रक्षण करतो. थोडक्यांत सांगावयाचें ह्यागजे या स्थिरींत त्यांच्या व पशुपक्ष्यांच्या राहणींत फारसें अंतर नसते.

परंतु सुधारलेल्या देशांतील अतिशय साध्या व स्वल्प राहणींनें राहणाऱ्या अगदीं हलक्या दर्जांच्या मनुष्यांच्या गरजा भोग-विण्यास देखील हजारे लोकांच्या मदतीची व सहकार्याची जऱ्यांतील लागते. आपणा सर्वांच्या नेहमींच्या वापरण्यांतील अगदीं क्षुल्क अशी वस्तु ध्या उदाहरणार्थ आगकाढी. एवढी लहानशी काढी पण ती तयार करण्यास शेंकडो लोकांचें श्रम कारणीभूत होतात. मोठमोठाळीं लांकडे तोडून त्यांचे आगकाढ्यांच्या आकाराचे अगदीं वारीक असे तुकडे करण्यापासून ते त्या तुकड्यांना गंधक लावून त्यांच्या पेट्या भरण्यापर्यंतच्या नानाविध क्रिया नानाविध लोकांच्या हांतून होत असतात; व त्या काढ्यांच्या पेट्या कारखान्यांत तयार होऊन आपल्या हातांत येऊन पडेपर्यंत आणखी किती तरी लोकांच्या हातांतून गेलेल्या असतात. तसेच आपण वापरतो ते पैसे तयार करावयास किती निरनिराळे लोक खपत असतात हें ज्यांनीं टांकसाळी पाहिल्या आहेत त्यांना सांगावयास नकोच. सदरहू प्रमाणेच आपण खातो तें धान्य, वापरतो तें कापड; दिव्यांत जाळतो तें तेल इत्यादि आपणांस लागणाऱ्या हरण्यक वस्तूंची स्थिति आहे. एकंदरीत पाहिले असतां असें दिसून येईल कीं, प्रसेकाकरिता सर्व

जग रावतें आहे. सध्यांच्या कालीं जर कोणी हाणेल की मल्य लागणाऱ्या सर्व वस्तु माझ्या मीच तयार करून घेईन तर त्याचे क्षणभरही चालणार नाहीं. कारण प्रत्येक मनुष्याला हरघडी ज्यांची जख्त लागते असे कित्येक उद्योगधंदे आहेत कीं ते सर्व अपलेसे करून घेऊन आपल्यास लागणारे जिन्हस खतःच बनविणे ही मानवी सामर्थ्याच्या बाहेरची गोष्ट आहे. इतकेंच नव्हे तर त्याला मनुष्याचे सर्व आयुष्यच काय पण असलीं अनेक आयुष्येही पुरी होणार नाहीत. सारांश अगदीं बाज्यावस्था सोडून थोडीशी जाळत प्रगति झालेल्या समाजामध्ये समाजांतील प्रत्येक व्यक्तीला आपल्या सर्व गृजा भागविण्यास लागणाऱ्या सर्व वस्तु खतः उत्पन्न असर तयार करणे व्यवहार्य व शक्य नसते व लाणूनच प्रत्येकाला या बाबतीत समाजांतील इतर सर्व व्यक्तींचे सहाय्य व सहकार्य यांचेकर अवलंबून रहावे लागते. याचा अर्थ असा कीं आपणांस लागणाऱ्या अनेक वस्तु आपल्याला दुसऱ्याकडून मिळवाव्या लगतात.

श्रमविभासः — नुकतेंच सांगितल्याप्रमाणे आपल्या गरजा अपरिमित आहेत, व त्यांचे निवारण करावयास लागणाऱ्यम वस्त्रही तशाच अपरिमित आहेत. हणून आपणा सर्वांना लागणाऱ्यम नगळान्तिध वस्त्रूंचे उत्पादनही तशाच अवाढव्य प्रमाणांत शाळे पाहिजे. व सूख्यां तसें तें होतही आहे. आतां अपल्याला प्रस्तरीं लागणाऱ्यम असंख्य वस्त्रूंचे उत्पादन कार्य जे एकलम चिलकून प्रमाणावरु द्योत असतें त्याच्या मुळाशी एक महस्त्वाचे तत्त्व आहे.

व त्या तत्वानुसार चालत्यामुळेचे अशा तज्ज्ञेचे उत्पादन करणे शक्य होते. हें तत्व ह्याजे 'श्रम विभाग' हें असून त्यासंबंधी या ठिकाणी थोडेसे विवेचन केले असतां अप्रस्तुत होणार नाहीं. श्रम विभाग ह्याजे श्रमांची अगर कामांची वांटणी. वरीचशी कामे करावयाची असली ह्याजे ती एकव्यानेचे न करितां निरनिराळ्या लोकांकडे थोडथोडी वांटून दिली तर जलद आटोपतात हें रोजच्या व्यवहारांतील उदाहरण आपल्या नेहमीच्या अनुभवांतील आहे, व रोजचा अनुभवच या तत्वांत गोंविला आहे.

श्रमविभागापासून फायदे:— एकाच व्यक्तीने निरनिराळी कामे करण्यापेक्षां निरनिराळ्या व्यक्तीनीं आपापल्या शक्तीप्रमाणे व हिंमतीप्रमाणे निरनिराळी कामे केली तर ती सर्व कामे कमी वेळांत, जास्त प्रमाणांत व जास्त चांगल्या तज्ज्ञेने होतील. एकाच इसमाकडे पुष्कळशीं कामे असली ह्याजे त्याची वहुधा एक ना धड भागभर चिंध्या अशांतली स्थिति होते. त्याची सर्वच कामे अर्धवट अशी होतात; पण पूर्णपणे एकही होत नाही. तेंच जर त्याच्याकडे एखादेंच विविक्षित काम दिलें तर पूर्णपणे मन लावून त्याळा तें उत्तम तज्ज्ञेने पार पांडतां येईल. तसेंच एखाधाने एकच काम करावयाचा शिरस्ता टेवला ह्याजे संवर्याने त्याळा त्या कामांत वाकवगारी येते व तो इतरांपेक्षां तें काम केव्हाही अधिक सफाईने व कमी वेळांत करूं शकतो. या वरून आपणास असे दिसून येईल की संपत्तीच्या उत्पादनांमध्ये

श्रमविभागाच्या तत्वाचा अवलंब केल्यानें वेळाची बचत, वाढत्या प्रमाणावर उत्पादन व अधिक सफाईदार काम असा त्रिविध फायदा होतो, व त्यामुळे समाजांतील उद्योग धंद्याची, कलाकौशल्याची व संपत्तीची वाढ झपाव्याने व्हावयास चांगलीच मदत होते. नेहमीच्या अनुभवांतले एखादे उदाहरण घेतले असतां हें आपल्याला चटकन समजून येईल. एखादे घर वांधवयाचे काम चाढू असते तिथें आपण पाहिले तर आपल्याला काय दिसून येते? कांहीं लोक चुना तयार करीत असतात, कांहीं दगड घडीत असतात, कांहीं लांकूड काम (दारे चौकटी वैगेरे) करीत असतात, कांहीं लोक प्रत्यक्ष मिती वैगेरे वांधण्याचे काम करीत असतात तर कांहीं त्यांच्या हाताखालीं राहून त्यांना दगड चुना वैगेरे आणून देत असतात. अशा रीतीने ते सर्व लोक मिळून एखादा मोटा बंगला वर्प सहा महिन्यांच्या आंत वांधून देतान. तेंच काम जर कोणी एकव्याने करावयाचे हाटले तर त्याचा सर्व आयुष्यभरही खपून ते पूर्ण करतां येईल कीं नाहीं याची शंकाच आहे. म्हणून दगड फोडणे, घडणे, लांकडे काणे, वांधकान वरणे इत्यादि निरनिराकीं कामे पाथरवट, सुतार, गवंडी वैगेरे त्या त्या कामांत वाववगार असलेले लोक जितकी जलद व सफाईदार करतील तेवढीं एकच मनुष्य सर्व कामे करूं त्याला तर त्याचें हांदून होणार नाहींत.

यावरून मनुष्याच्या रोजच्या व्यवहारांत श्रमविभागाला किती महत्त्वाचे स्थान आहे हें सहजच दिसून येईल. इतकेंच नव्हे तर

सध्यांची समाजाची उभारणी पुष्कल अंशी श्रमविभागाच्या तत्वावर झालेली आहे व श्रमविभागाशिवाय आपला हा मानवी व्यवहाराचा गाडा रेसभरही हालावयाचा नाही, असें हाटले असतांहीं फारशी आतिशयोक्ति होणार नाही.

श्रमविभागाचे अनादिकालापासून अस्तित्वः— हे श्रमविभागाचे तत्व कोणी नवीन शोधून काढलेले नसून समाजाच्या अगदीं सुरवातीपासून कोणत्याना कोणत्यातरी रूपानें तें अस्तित्वांत आहे. प्रख्यात तत्ववेत्ता फ्रेटो यानें तर श्रमविभागाचे तत्व हे समाजाच्याच उत्पत्तीचे एक कारण आहे असें हाटले आहे. समाजाच्या अगदीं बाल्यावस्थेत ज्यावेळी मनुष्यप्राणी आपल्या सर्व गरजा आपणच भागवितो अशा स्थितीतही ऊ आणि पुरुष यांच्या कामांची वांटणी झालेली असते. यामुळे जस जसा समाज अधिकाधिक सुधारत जातो तसतसा या श्रमविभागाचाही जास्त जास्त प्रसार होत जातो; कारण पुढे पुढे मनुष्याच्या असें अनुभवास येऊ लागते की एका मनुष्यानें शक्यतो एकाच कामांत आपला सर्व वेळ, बुद्धि व सामर्थ्य खर्च करणे हे त्याच्या स्वतःच्या व सर्व समाजाच्याही दृष्टीनें फायद्याचे आहे. आपल्या आर्य पूर्वजांनीं गुणकर्म स्वभावानुसार समाजाची चातुर्वर्ण्य रचना केली तिच्या मुळाशीं सुद्धां हेच श्रमविभागाचे तत्व असल्याचे आपल्यास दिसून येईल.

विनिमय अथवा देवघेवः— श्रमविभागाच्या तत्वानुसार उत्पादनाचे कार्य होऊं लागले हाणजे विनिमय अस्तित्वांत येतो.

विनिमय ह्याणजे देवघेव किंवा अदलाबदल; एक वस्तु देऊन तिथ्याबदला दुसरी वस्तु घेणे. आपण आपल्याला जखर लागणाऱ्या अनेक वस्तु मुख्यतः विनिमय करूनच मिळवितो. विनिमय अमुक एका वेळेपासून अस्तित्वांत आला हें सांगणे फार कठीण किंवद्दुना अशक्य आहे. अनादि काळापासून मनुष्य विनिमयाचे योगानें आपल्या गरजा भागवीत आला आहे. ऑडम् स्मिथ् या प्रख्यात इंग्रज अर्थशास्त्रज्ञाचे तर असें ह्याणणे आहे की विनिमयाचे योगानें (परस्पर वस्तूंची अदलाबदल करून) आपल्याला पाहिजे असलेली वस्तु मिळविण्याची प्रवृत्ति ही मानवस्वभाव विशिष्ट प्रवृत्तिपैकींच एक प्रवृत्ति आहे, व ती दुसऱ्या कोणत्याही प्राण्यांत दिसून येत नाहीं. दोन मनुष्ये उप्रमाणे एकमेकांच्या वस्तूंची अदलाबदल किंवा देवघेव करतांना दिसतात त्याप्रमाणे दुसरे कोणतेही दोन प्राणी अशा तप्हेचा देवघेवीचा व्यवहार करतांना आढळत नाहींत. सिंह, वाघ, कुत्री, मांजरे वैगरे सारख्या प्राण्यांनी आपापल्या शिवरांची अगर खाद्यांची एकमेकांत देवघेव केलेली कोणी पाहिली आहे वाय? एकांदरींत अशा तप्हेनें विनिमय करण्याची प्रवृत्ति ही फक्त मनुष्यप्राण्यांतच दिसून येते, व आपल्या नेहमीच्या गरजांपैकीं बच्याचशा गरजा तो या रीतीनेंच भागवितो.

विनिमयांतील मूलभूत तत्वः— आनं या विनिमयाच्या मुळाशीं मुख्य हेतु तरी कोणता असावा? मागें सांगितल्याप्राप्तें मानवी गरजा ह्या अपरिमित असतात व त्यांची तृप्ति कोणत्याही

एका वरतूने कधीही होत नाहीं. या मुळे मनुष्याची नजर नेहमी विविधतेकडे असते. तसेच आपली प्रत्येक गरज अगर वासना अशी आहे की तिची तुसि अगर समाधान होण्यास लागणारी कोणतीही वस्तु कांहीं निविक्षित प्रमाणापर्यंतच पुरी होते; व त्या प्रमाणापेक्षां अधिक जर ती वस्तु आपल्या जवळ असेल तर ती आपल्याला नकोशीही होते. ह्याजे कुटल्याही पदार्थाचा आपल्या जवळील संचय कांहीं निविक्षित प्रमाणा बाहेर असला ह्याजे त्याची आपल्या स्वतःच्या उपयोगाच्या दृष्टीने जरूरी वाटत नाहींशी होते व त्याचा वाट येऊ लागतो. पण आपली एक इच्छा पुरी झाली की, आपल्याम दुसऱ्या एखाद्या वस्तूची वासना उत्पन्न होते, व ती मिळविण्याच्या प्रयत्नाला आपण लागतो. ज्याच्या जवळ पुष्करसे धान्य आहे अशा एका शेतकऱ्याचे आपण उदाहरण घेऊ. आपल्या शेतकऱ्या जवळ इतके धान्य आहे की, तें त्याला व त्याच्या सर्वे कुटुंबाशुद्धां पुेमे होऊन आणग्या वरेचसे शिळ्फुक गाहील. या शिळ्फुक गहणाऱ्या धान्याची त्याला काहींच जरूरी नाहीं; पण त्याला आपल्या इतर गरजा भागविण्या कितीं दुसऱ्या कित्येक वस्तूची जरूरी आहे. समजा त्याला कांहीं कापड पाहिजे आहे. आतां त्याच्या जवळ त्याच्या जरूरीपेक्षां अधिक अमलेले तेवढे ह्याजे त्याला नको असलेले धान्य घेऊन कापड देणारा कोणी इसम जर भेटेल तर मोळ्या आनंदाने तो आपल्या जवळील धान्य देऊन त्या दुसऱ्या इसमाजवळील कापड घेऊल. पण कापडवाला मनुष्य देखील कापड देण्याचे अगोदर

आपल्या जवळ स्वतःच्या गरजा भागून दुसऱ्यास देतां येण्यासारखे कापड आहे किंवा नाहीं व त्या कापडाचे मोबदला जें धान्य मिळणार त्याची त्याला गरज आहे किंवा नाहीं या गोष्टींचा विचार करणारच. म्हणजे त्याच्याजवळ जखरीपेक्षां अधिक कापड असेल व त्याला धान्याची जखर असेल तेव्हांच तो धान्य घेऊन कापड देईल.

या प्रमाणे देवघेवीचा सौदा करतांना प्रत्येकाच्या मनांतील हेतूविषयीं आपण थोडामा बारकाईनं विचार केला तर आपल्याला असें दिसून येईल कीं, प्रत्येकजण आपल्या जवळ असलेली पण आपल्यास नको असलेली वस्तु दुसऱ्यास देऊन, त्याचे जवळ असलेली आणि आपल्यास हवी असलेली अशी वस्तु मिळविष्याचा प्रयत्न करीत असतो. ह्यांजे विनिमयाच्या मुळाशीं आपल्याला निरुपयोगी अगर कमी उपयुक्त अशा वस्तूच्या मोबदला स्वतःला अधिक उपयुक्त अशी वस्तु मिळाविणे हीच एक भावना असते. याचवेळीं विनिमय करणारा प्रत्येक मनुष्य, आपल्या जवळील किंती जिन्नस देऊन दुसऱ्या जवळील किंती जिन्नस मिळविणा असतां आपला फायदा होईल, याचा मनांतल्या मनांत हिशोव करीत असतो व त्या अनुगोधानेंच तो व्यवहार करितो. आतां त्याचा हिशोव चुकीचा असो अगर त्याला भासणाऱ्या एखाद्या वस्तूच्या गरजेबदल व उपयुक्ततेबदल त्याची कल्पना चुकीची असो, पण निदान त्याच्या दृष्टीनं तरी व्यवहार करतेवेळीं त्याची अशीच भावना असते कीं, या व्यवहारामध्ये आपण दिलें त्यापेक्षां कांहीं तरी अधिक उपयुक्त असें

मिळविलें आहे व त्यामुळे आपला फायदा झाला आहे. आणि अशी जर भावना नसेल तर मनुष्य सहसा स्वखुशीने देवघेवीचा व्यवहारच करणार नाहीं. विनिमयाची हीच मौज आहे कीं, त्यांत दोन्ही पक्षानां आपलाच अधिक फायदा झाला आहे असें वाटतें; व प्रत्येकाच्या दृष्टीने पहातां तें खरेही असतें.



प्रकरण २ रे.

विनिमयांतील मूलभूत कल्पना.

किंमत, मोल, उपयुक्तता:— निरनिराळ्या जिनसांची देवघेव करतांना मनुष्य आपल्याला कमी उपयोगी असलेला जिनस देऊन त्या बदली आपल्याला अधिक उपयोगी असलेला जिनस मिळविण्याचा प्रयत्न करतो हें आपण नुकतेंच पाहिलें आहे. तसेच दोन वस्तूंची देवघेव करतांना त्यांचे मोल काय अगर त्यांचे परस्पर विनिमय प्रमाण काय असावे या बदल तो आपल्या मनांत हिशोब करीत असतो हेंही आपण पाहिलें आहे. या मोलांच्या कल्पनेलाच विनिमयामध्ये विशेषेकरून प्राधान्य आहे; व ह्याणून या प्रकरणांत

आपल्याला मुख्यत्वें किंमत, मोल व उपयुक्तता या विनिमयामध्ये अंतर्भूत होणाऱ्या तीन कल्पनांचा विचार करावयाचा आहे.

किंमत ह्याणजे पैशाच्या स्वरूपांतील मोलः— हल्दी आपले सर्व देवघेवीचे व्यवहार पैशाचे सहाय्यानेच चालतात; तेव्हां देवघेवींतील एक वस्तु ठरलेलीच असते. ती ह्याणजे पैसा. तिच्याबरोबर इतर निरनिराळ्या वस्तूंचा विनिमय व्हावयाचा. अमुक इतक्या पैशाला अमका जिन्स अमुक इतका मिळतो असें नेहमी आपण खणतो. हेच थोड्या निराळ्या शब्दांत सांगावयाचें ह्याणजे आपण त्या पदार्थाची ‘किंमत’ काय आहे ते सांगतो. किंमत ह्याणजे काय ही कल्पना सर्वांच्या माहितीची आहे. एखाद्या वस्तूची किंमत ह्याणजे तिच्या मोबदला ध्याव्या लागणाऱ्या पैशाचे प्रमाण. हा पुस्तकाची किंमत काय असें आपण विचारतो ह्याणजे या पुस्तका बदल किती पैसे घावे लागतील याची आपण चौकशी करतो. थोड्या शाखीय भाषेत बोलावयाचें झाल्यास **किंमत ह्याणजे पैशाच्या स्वरूपांतील मोल असें ह्याणतां येईल.**

‘मोल’ ह्याणजे काय ?:— किंमतीची कल्पना जरी सर्व परिचित आहे तशी मोलाची मात्र नाहीं. ह्याणून मोल ह्याणजे काय हें समजण्यासाठीं थोडासा बारकाईनें व खोल विचार केला पाहिजे. नेहमीच्या व्यवहारांत लोक ‘किंमत’ व ‘मोल’ हें शब्द बहुधा समानार्थी वापरतात. एखाद्या वस्तूला मोल फार पडते असें आपण खणतो. या ठिकाणीं आपल्या ह्याणण्याचा उद्देश असा

असतो कीं त्या वस्तूला किंमत जास्त पडते. ह्याणजे तिच्याबदल जास्त पैसे घावे लागतात. परंतु अर्थशास्त्राचे दृष्टीने किंमत व मोल यांमध्यें फरक आहे, व मोलाची कल्पनाही किंमतीच्या कल्पनेपेक्षां अधिक व्यापक स्वरूपाची आहे. एखाद्या वस्तूचे मोल ह्याणजे त्या वस्तूच्या बदली इतर वस्तु मिळविण्याची तिची शक्ति ह्याणजे ज्याप्रमाणांत तिची इतर वस्तूबदल अदलाबदल होऊं शकते तें प्रमाण. समजा कीं, माझ्याजवळ एक सुंदर घड्याळ आहे. मी जर त्या घड्याळाची अदलाबदल करावयाचें मनांत आणलें तर मला त्याबदल एक सायकल घावयास एक गृहस्थ तयार आहे. त्याचप्रमाणे कोणी हासेनियम, कोणी ग्रामोफोन, कोणी उंची कापडाचा सूट, कोणी चार तोळे सोनें तर कोणी खंडीभर धान्य वगैरे निरनिराळे जिन्स त्या घड्याळाचे मोबदला मला घावयास तयार आहेत. अथवा मला पैसेच पाहिजे असतील तर एकजण १०० रुपयेही घावयास तयार आहे. अशा तप्हेने निरनिराळे जिन्स निरनिराळ्या प्रमाणांत मला त्या घड्याळाबदल मिळूं शकतील. ह्याणजे एक सायकल, हासेनियम, ग्रामोफोन, उंची कापडाचा सूट, चार तोळे सोनें, खंडीभर धान्य, १०० रुपये इत्यादि निरनिराळ्या तप्हेचे त्या घड्याळाचें मोल होऊं शकेल. यावरून आतां लक्षांत येईल कीं एखाद्या वस्तूचे मोल हें तिच्या बरोबर विनिमय होऊं शकणाऱ्या जेवढ्या ह्याणून जिनसा आहेत तितक्या निरनिराळ्या रूपांनी व्यक्त होऊं शकतें. वरील उदा-

हरणांत मी हाटलें आहे कीं माझ्या घड्यालाबद्दल मला १०० रु. ही मिकूं शकतील; लाणजे माझ्या घड्यालाचे पैशाच्या स्वरूपांतील मोल १०० रुपये ज्ञालें. यालाच किंमत असें लाणतात. -

किंमत व मोल यांमधील फरक:—वरील विवेचनावरून किंमत व मोल यांमधील फरक सहज ध्यानांत येईल. किंमत लाणजे एका विशिष्ट वस्तूच्या स्वरूपांतील मोल; व ती विशिष्ट वस्तु लाणजे समाजामध्ये रुढ ज्ञालेला पैसा अगर नाणे ही होय. एखाद्या वस्तूची किंमत ही एका सर्व संमत व विविक्षित अशा रूपांतच (पैशाच्या रूपांतच) असते, पण तिचे मोल मात्र हजारे रूपांत असूं शकते. यावरून लक्षांत येईल कीं मोल व किंमत यांमधील फरक हा सामान्यविशेष (Genus and Species) या स्वरूपाचा आहे. मोल हें एक 'सामान्य' (Genus) धरलें तर किंमत ही ल्याखालीं येणारे एक 'विशेष' (Species) आहे.

विनिमयमोल व उपयुक्तता-मोल:—अँडेम स्मिथ वौरे कांहीं अर्थशास्त्रज्ञानीं विनिमय-मोल (value-in-exchange) व उपयुक्तता-मोल (value in use) असे मोलाचे दोन प्रकार मानले आहेत. वरील विवेचनांत मोलाचा जो दुसरा अर्थ दिला आहे ल्याला ते विनिमय-मोल असें नांव देऊन वस्तूच्या उपयुक्ततेअन्वये वस्तूचे उपयुक्तता-मोल, अशा तज्ज्ञेचा मोलाचा आणखी एक प्रकार ते मानतात. परंतु थोडा बारकाईने विचार केला तर असें दिसून येईल कीं उपयुक्तता-मोल हा शब्दप्रयोगच मुलीं

घोटाळा उत्पन्न करणारा आहे. कारण या कल्पनेमध्ये कार्य व कारण यांचे एकीकरण झाले आहे. उपयुक्तता-मोल या मोठ्या जोड शद्वाचा अगदीं साधा अर्थ ह्याजे उपयुक्तता एवढाच होतो. केव्हां केव्हां मोल या शद्वाचा उपयोग आपण उपयुक्तता या अर्थाने करतो, परंतु व्यवहारांत इतरही कांहीं शद्वांचा उपयोग ल्यांच्या शास्त्रीय अर्थाप्रमाणे केला जात नाही; ल्यांतलाच प्रकार येथेही आहे; आणि अर्थशास्त्राचे दृष्टीने आपण वरील विवेचनांत घेतलेला मोलाचा अर्थच बरोबर आहे.

आतां उपयुक्तता-मोल या शद्वप्रयोगांत कार्य व कारण यांचा संयोग कसा झाला आहे तें पाहूं. कोणत्याही वस्तूला जें मोल येतें, ह्याजे तिच्याबद्दल इतर वस्तूंची अदलाबदल करावयाला लोक तयार होतात, याचें कारण लोकांना ती उपयुक्त असते. ह्यापून उपयुक्तता हें मोलाचें एक कारण आहे. इतकेंच नव्हें तर कोणत्याही वस्तूला मोल येण्याचें तें एक मुख्य कारण आहे. व मोल हें वस्तूच्या उपयुक्तता या गुणामुळे होणारें एक कार्य आहे, उपयुक्ततेशिवाय वस्तूला मोल असूंच शकत नाही. यावरून उपयुक्तता ह्याजे मोल नव्हे हें दिसून येईल.

उपयुक्तता ह्याजे काय? :— आतां उपयुक्तता ह्याजे काय तें आपण पाहूं; ह्याजे मोल व उपयुक्तता यांचेमधील फस्क जास्त स्पष्टपणे लक्षांत येईल. उपयुक्तता म्हणजे मानवी वास्त्रा अगर गरजांचे (मग त्या किंतीही क्षणिक अगर कळूनिक असोत).

समाधान करण्याची शक्ति. ही शक्ति ज्या वरतूत असेल तिळा उपयुक्तता आहे असें आपण ह्याणतो. अशा तज्जेची, मनुष्यांच्या वासना त्रुप करण्याची शक्ति, जर एखाद्या वस्तूत नसेल तर तिळा उपयुक्तता नाहीं. आणि जर तिच्यांत उपयुक्तता नाहीं तर ती कोणास घ्यावीशीही वाटणार नाहीं व कोणीही तिच्या मोबदला कांहींही घ्यावयास तयार होणार नाहीं, ह्याणजे तिळा मोल घेणार नाहीं. उपयुक्तता ह्याणजे मानवी गरजांचे समाधान करण्याचा गुण; ही गोष्ट लक्षांत ठेविली असतां असें दिसून र्यईल कीं उपयुक्तता हा कोणत्याही वस्तूंमध्ये अंगभूत (inherent) असणारा असा गुण नाहीं तर मानवी वासना अगर गरजा यांच्याशीं संबंधीत (relative) असणारा असा गुण आहे. जगामध्ये जर मनुष्य प्राणि नसेल अगर मनुष्यांना कुठल्याच गरजा राहणार नाहींत तर जगांतील कोणत्याही वस्तूला उपयुक्तता राहणार नाहीं. उदाहरणार्थ अन्न व पाणी यांचा उपयोग मनुष्याच्या भूक व तहान या गरजांचे निवारण करण्या करितां होतो. पण जर कांहीं चम-त्कारिक विधिघटनेने मनुष्याची भूक, तहान नाहींशी झाली तर अन्नगण्याची त्यात्रा जखरीही लागणार नाहीं व त्यांची त्यात्रा कांहींच उपयुक्तता, (किंवा हा जाडा संस्कृत शब्द सोङ्गन नेहमीच्या व्यवहारांतील उपयोग हा शब्द घेऊ) ह्याणजे त्यांचा कांहींच उपयोग राहणार नाहीं आणि त्यांना प्राप्त करून घेण्यासाठीं तो कांहीं प्रय-स्त्रीही करणार नाहीं. याचप्रमाणे इतर सर्व वस्तूंची गोष्ट आहे.

ह्यांजे मनुष्य जो एखादी वस्तु मिळविण्याचा प्रयत्न करतो तो त्या वस्तूचा उपयोग त्याची एखादी वासना तृप्त करण्याकडे होतो ह्याणून वरतो. याचाच अर्थ असा कीं त्या पदार्थात अशी वासना तृप्त वरण्याची शक्ति आहे; ह्यांजेच त्याच्यामध्ये उपयुक्तता हा गुण आहे.

उपयुक्तता व मोल यांचा परस्पर संबंधः— परंतु वस्तूला उपयुक्तता असली ह्यांजे तिला मोल असतेंच असें मात्र नाहीं. उपयुक्तता हें मोलाचें एक कारण आहे ही गोष्ट खरी, पण मोलाचें तेवढे एकच कारण आहे असें मात्र नव्हें. वस्तूला मोल यावयास दुसरीही किल्येक कारणे असतात इतकेच नव्हें तर निरनिराळ्या वस्तु कमी अधिक प्रमाणांत मनुष्याला उपयोगी असतात ह्याणून त्यांचे मोलही त्याच प्रमाणांत कमी जास्त असेल असेंही नाहीं. उदाहरणार्थ अन्न, पाणी हीं मनुष्याच्या जीवनाला अत्यंत उपयुक्त, नव्हें अत्यंत आवश्यक असणारी अशीं आहेत. उलटपक्षीं हिरे, माणिक, मोरीं वगैरे जिन्नस मानवी जीवनाला आवश्यक तर नाहींतच पण अन्न पाणी वगैरेपेक्षां फारच कमी उपयोगी आहेत. असें असूनही अन्न, पाणी इत्यादि अत्यावश्यक वस्तूंचे मोल हिरे, माणिक वगैरेच्या मोलापेक्षां अंगदींच कमी असते. यावरून असें दिमूळ येईल कीं मोल व उपयुक्तता हीं एक तर नाहींतच परंतु त्यांचा एकमेकांशीं कांहीं समप्रमाणवद्ध असा संबंधही नाहीं. वस्तूंचे मोल ठरण्याला ज्या अनेक गोष्टी कारणीभूत होतात त्या पैकीं उपयुक्तता ही एक मुख्य गोष्ट आहे येवढेंच. एखाद्या वस्तूचे

मोल ठरण्यास अनेक निरनिराळ्या गोष्टी कशा कारणीभूत होतात या बदल एक उदाहरण घेऊं. एखाद्या नदीमध्ये अगर तलावांत पाणी घेण्याला कांहीं किंमत पडत नाहीं. पण तेंच दूरवरुन म्युनिसिपालिटीने पुष्कळ खर्च करून नलाच्या सहाय्याने शहरांत आणवून घरोघर पुराविले ह्याणजे घेण्याला थोडीशी कां होईना पण किंमत (कर) द्यावी लागते. जिथे पाण्याचे फार दुर्भिक्ष असते अशा कांहीं कांहीं ठिकाणीं बरीच किंमत देऊन पाणी विकत ध्यावे लागते हें आपल्यापैकीं पुष्कळांच्या अनुभवांत आहे. सहारा वाळवंटासारख्या ठिकाणीं तर एखादे वेळीं पेलाभर पाण्याचे मोल शेंकडे रुपयांपेक्षांही अधिक होऊं शकते. एकंदरींत स्थल, काळ, परिस्थिती वैगेरे निरनिराळ्या कारणांमुळे वस्तूचे मोल निरनिराळे होऊं शकते.

वस्तूना मोल कां येते ?— वस्तूना मोल कां येते, त्यांचे मोल कसे ठरते व त्याला कोणकोणत्या गोष्टी कारणीभूत होतात हे प्रश्न अत्यंत गुंतागुंतीचे असून, त्याबदल अर्थशास्त्रज्ञामध्ये बराच वाद आहे. निरनिराळ्या शास्त्रज्ञांनीं आपापल्या मताप्रमाणे निरनिराळीं कारणे दाखवून मोलाबदल निरनिराळे सिद्धांत (theories) पुढे मांडले आहेत. हा विषय बराच क्लिष्ट व तितकाच निव्वळ तात्त्विक वादाच्या स्वरूपाचा असल्यामुळे त्याबदल येथे विशेष बार-काईनें ऊहापोह करण्याचे कारण नाहीं; व प्रस्तुत पुस्तकांतील विषय समजण्यास त्याची फारशी जखरीही नाहीं. ह्याणून त्या निरनिराळ्या

सिद्धांतपैकीं फक्त कांहींची, येथे जरूर तेवढीच माहिती देण्याचा विचार आहे. एका पक्षाचे मत असें आहे कीं वस्तूमध्ये उपयुक्तता असते ह्याणून त्यांना मोल येते. याला उपयुक्ततेनुसार केलेला मोलाचा सिद्धांत किंवा थोडक्यांत मोलाचा उपयुक्तता-सिद्धांत (theory of value) असें ह्याणतात. पण उपयुक्तता हें मोलाचे एकच कारण नव्हें त्याला इतरही अनेक कारणे आहेत; तेव्हां नुसस्या उपयुक्ततेच्या दृष्टीने ठरविलेला सिद्धांत एकांगी व सदोष आहे.

दुसऱ्या एका पक्षाचे असें ह्याणणे आहे कीं वस्तु निर्माण करावयाला खर्च लागतो ह्याणून वस्तूला मोल असते. ह्याणजे एखाद्या वस्तूच्या उत्पादनाला जो खर्च लागतो त्यावर त्या वस्तूचे मोल अवलंबून असते. यावरून एक असें अनुमान निघतें कीं ज्या वस्तूला निर्माण करावयाला जास्त खर्च लागतो तिचे मोल जास्त असलें पाहिजें व ज्या वस्तूला कमी खर्च लागतो तिचे मोल कमी असलें पाहिजे. याला वस्तूच्या उत्पादन-व्ययानुरूप केलेला मोलाचा सिद्धांत अगर उत्पादन-व्यय सिद्धांत (cost of production theory of value) असें ह्याणतात. प्रत्यक्ष अनुभवांतीं हाही सिद्धांत पूर्णपणे लागू पडत नाहीं. उदाहरणार्थ समजा कीं एका मनुष्याने सारखाच खर्च करून दोन घरे बांधलीं आहेत. एक अगदीं गावांत, मध्यवस्तींत व व्यापाराचे केंद्र आहे अशा ठिकाणीं व दुसरे अगदीं गांवाबाहेर व मध्यवस्तीपासून लांब अशा ठिकाणीं वरील मीमांसेनुरूप दोन्ही घरांचे मोल सारखेंच असलें पाहिजें. परंतु

प्रत्यक्ष व्यवहारांत मात्र असें आढळून येते कीं गांवाबाहेर बांधलेल्या घरास कोणी विचारीत नाहीं व गांवांतील घरावर लोकांच्या मागण्यावर मामूल्या येतात, व त्याचे मोल वाढते. आणखी एक उदाहरण घेऊ. एक लंगडा मनुष्य आहे. त्याच्याकडे एक अगदीं थोड्या खर्चात तयार झालेली कुबडी व तिच्यापेक्षां बराच अधिक खर्च जिला तयार करावयास लागला आहे, अशी एक बायसिकल नेली तर तो बायसिकलपेक्षां कुबडीच अधिक पसंत करील कारण त्याचे दृष्टीने बायसिकलपेक्षां कुबडीचाच उपयोग त्याला जास्त होणार व ह्याणून बायसिकलपेक्षां कुबडीचीं मोल अधिक ठरणार. तसेच थंडीने कुडकुडत असूणाऱ्या एक मनुष्यापुढे थोड्याशा खर्चात तयार झालेली घोंगडी व अतिशय परिश्रमाने व खर्चाने तयार केलेले तलम असें मलमलीचे वस्तू ठेविले तर त्याच्या दृष्टीने मलमलीच्या तलम वस्त्रापेक्षां घोंगडीचेच मोल अधिक. यावरून हे स्पष्ट होते कीं वस्तूच्या मोलावर “एकंदर मागणीचा” व मागणी करणाराच्या पारंस्थितीचाही परिणाम होतो.

एकंदरीत आपल्याला असें दिसून येईल कीं ज्याप्रमाणे उपयुक्तता हें एकच वस्तूच्या मोलाचे कारण होऊं शकत नाहीं त्याच्यप्रमाणे उत्पादनाला लागणारा खर्च हेही मोलाचे एकच कारण होऊं शकत नाहीं, तर मोलाच्या कारणामध्ये उपयुक्तता व उत्पादनखर्च या दोहोंचाही समावेश होतो. ह्याणजे वस्तूला मोल येण्याकरितां या दोन्हींही गोष्टींची जरूरी लागते.

लाचप्रमाणे कोणत्याही वस्तूला मोळ येण्याकरितां ती कोणाच्यातरी मालकीची असावी लागते. एखादी वस्तु, उदाहरणार्थ हवा जर कोणाच्याच मालकीची नसेल तर तिच्या विनिमयाचा प्रश्न उद्भवणार नाहीं. कारण ती कोणालाही मोफत मिळूळ शकेल. व विनिमयाचा प्रश्न न उद्भवल्यामुळे मोलाचाही प्रश्न साहजीकच उपस्थित होत नाहीं. याचप्रमाणे ही हवा खेळती ठेवण्यासाठी ह्याणजे एका दृष्टीने, लोकांस पुरविण्यासाठी नेहमीं भरगच्च भरणाऱ्या थिएटरमध्ये विजेचे पंगे बसविण्यास खर्च करावा लागतो, त्यावेळीं या हवेच्या पुरवठ्याचें मोळ होतें. फक्त या प्रसंगीं तें अप्रत्यक्षरीत्या घेतलें जातें.

आतां एखादी वस्तु उत्पन्न करण्यास खर्च कमी आला असेल. पण अशा तज्ज्ञेची वस्तु पुष्कळांस हवीशी वाटत असेल, व ती पुन्हां उत्पन्न होऊं शकत नसेल, तर तिचें मोळ अधिक वाढेल; उदाहरणार्थ एखाद्या प्राचीन वस्तूला, चित्राला, नाण्याला वगैरे आपण पुष्कळ मोळ देण्यास तयार असतोच ना? याचप्रमाणे वेळेचाही **मोलावर परिणाम होतो.** हिंवाळ्याचे आरंभी लोंकरीच्या कापडांचें मोळ वाढतें पण त्याच गठ्यांतील कांहीं माळ राहिल्यास उन्हाळ्यांत त्याचेच मोळ कमी होतें. पुष्कळवेळीं एखादी वस्तु उत्पन्न करण्यास कमी खर्च आला असेल, पण पुन्हां ती उसन्न करण्याचेवेळीं तिचा उत्पादन खर्च बन्यचा कारणामुळे वाढलाही असेल; अशावेळीं प्रथम उत्पादन केलेल्या वस्तुपैकीं जितका साठा विनिमयासाठीं येईल ल्या सर्वांचें मोळ वाढेल.

उपयुक्तता, उत्पादन मोल, पुन्हां उत्पादन करण्याचे
मोल, वस्तूचा कमिजास्त पुरवठा, वेळेचा व परिस्थितीचा
परिणाम वगैरे नाना तळेचीं कारणे वस्तूस मोल येण्यास
एक-समयावच्छेदे-करून कारणीभूत होतात.



प्रकरण ३ रे.

आरंभीचा विनिमय व त्यामधील अडचणी.

ऐनजिनसी देवघेवः— समाज बाल्यावस्थेत असतांना
लोकांमध्ये जे देवघेवीचे व्यवहार होतात ते ऐनजिनसी पद्धतीनिं होय.
प्रथमदर्शीनीं ही पद्धत फार सोपी दिसते, कारण यामुळे प्रत्यक्ष
वस्तूंचीच अदलावदल होत असल्यामुळे विनिमयाला साधनीभूत
अशा तिन्हाइत, विशिष्ट पदार्थाची यात गरज नसते. फार काय,
पण समाजांत रूढ असलेल्या, अत्यंत सोईच्या वाटणाऱ्या, व पैशाचे
सहग्यानें होणाऱ्या अशा देवघेवीपेक्षांही ही फार सोपी वाटते;
कारण पैशाचा उपयोग केल्यानें एक प्रकारे दोनदां देवघेव करावी
लागते व ल्यायोगें एकच हेतु साधण्यास, दुष्पट त्रास होतो असें

वाटते. पण थोडासा बारवाईनें विचार केला तर असें दिसून येईल कीं, हा नुसता भास असून ऐन जिनसी देवघेवींतच जास्त त्रास व गैरसोय आहे. आतां तो त्रास व त्या गैरसोयी कोणकोणत्या प्रकारच्या असतात याची, आपणा सुभारलेल्या व शतकानुशतके पैशाच्या सहाय्यानेंच उयांत सर्व व्यवहार चाललेले आहेत अशा जगांत राहाणाऱ्या लोकांना कल्पनाही होत नाहीं. इतकेंच नव्हे तर पैशाची आपणांस इतकी संवय झाली आहे कीं, त्याच्या सहाय्याशिवाय कधींकाळीं व्यवहार होत असतील अशी आपणांस शंकासुद्धां येत नाहीं. तसेंच पैशाचा उपयोग केल्यानें आपल्या कितीतरी अडचणी दूर होतात तेही लक्षांत येत नाहीं.

ऐनजिनसी देवघेवींतील अडचणीः—१ सवदा जुळ-विण्याची पंचाईतः ऐनजिनसी विनिमयामध्ये पहिली अडचण पडते ती सवदा जुळविण्याची. प्रत्येकाला निरनिराळ्या वस्तूंची निरनिराळ्या प्रमाणांत जखूर असते. याचप्रमाणे प्रत्येकाजवळ कांहीं तरी स्वतःच्या वस्तु असतात व या त्याला पाहिजेच असतील असें नाहीं अगर पाहिजे असल्या तरी त्याच्याजवळील या वस्तूंचा साठा बहुधा त्याच्या गरजेषेक्षां जास्तच असेल; पण त्याला इतर पुष्कळ वस्तूंची जखूरही असेल. त्याच्या जवळील वस्तूंची इतरांना गरज असते; व इतरांपैकीं कांहींजणाजवळील वस्तूंची त्याला गरज असते. अशावेळीं एकमेकांच्या गरजा कशा भागावयाच्या? समजा कीं ‘अ’ जवळ पांच गाई आहेत व त्याला

दोहोंचीच गरज आहे, पण त्याच्याजवळ त्यास गरज असलेली दोन कांबळीं नाहींत. ‘ब’ जवळ दहा कांबळीं आहेत व त्याला फक्त चारांचीच गरज आहे. अशावेळी ‘बला’ गाईची जखर असल्यास एकमेकांच्या गरजा कदाचित् ऐन जिनसी देवघेवीने भागतील, परंतु अशी साधी स्थिति या नानाविध वस्तूनीं व अपरिमित गरजा असलेल्या लोकांनी भरलेल्या जगांत क्वचितच मिळेल. वरील तप्हेच्या ‘अ’ ची व ‘ब’ ची गांठ कशी पडणार? त्यांतूनही कांबळीवाल्या मनुष्याला फक्त गार्यांचीच जखर तरी कशी असणार? समजा या ‘बला’ धान्याची जखर आहे. स्वतःच्या जखरीपेक्षां पुष्कळ अधिक धान्य ‘क’ जवळ आहे. ‘क’ ला बैल पाहिजे आहेत, ते ‘ड’ जवळ आहेत. ‘डला’ गवत पाहिजे आहे, ते ‘ई’ जवळ आहे; व या ‘ईला’ गाई पाहिजे आहेत. अशा परिस्थितींत अला ‘ब’ जवळचीं कांबळीं कशीं मिळणार? ‘अ’ नें प्रथम ‘ई’ ला नंतर ‘ड’ला, अशातप्हेनें हुडकत गेलें पाहिजे ह्याणजे शेवटीं ‘अ’ ला कांबळीं मिळतील व प्रलेकाच्या गरजा भागूं शकतील. यांतही विनिमय परिमाणाचा घोटाला विचारांत घेतल्याच पाहिजे. तेब्हां अशा तप्हेनें या नानाविध वस्तूनीं भरलेल्या जगांत अपरिमित गरजा असलेल्या लोकांमध्यें देवघेव कशी होणार? या प्रमाणे ऐनजिनसी देवघेवींत प्रथमतः दोन व्यक्तींचा सवदाच जुळण्याची अडचण पडते.

याला एकच उपाय आहे; तो असा वीं, प्रलेकजण आपापल्या वस्तूच्या मोब्रदला सररहा स्वीकारण्यास तयार होईल

अशी एखादी सर्वसंमत वस्तु ठरवून, त्या वस्तूच्या सहाय्यानें सर्व देवघेवी करावयाच्या. अशी एखादी वस्तु ठरली ह्याजे निरनिराळ्या जिनसांच्या मालकांना त्या वस्तूच्या सहाय्यानें जखर ती देवघेव सहज व चांगल्या तज्हेनें कारितां येईल. आपला माल देऊन वरील सर्वमान्य वस्तु ध्यावयाची व आपल्याला लागेल त्यावेळीं लागेल तो माल घेऊन ती बावयाची अशा रीतीने सर्व व्यवहार होऊं लागतील. या सर्वमान्य वस्तूला विनिमय-साधन असें ह्याणतात.

२ वस्तूंचे परस्पर मोल ठरविण्यास होणारा त्रासः—दुसरीही एक अडचण ऐनजिनसी विनिमयमध्ये उत्पन्न होते, ती निरनिराळ्या जिनसांचे परस्पर मोल ह्याजे ‘परस्पर-विनिमय-प्रमाण’ कसें ठरवावयाचे या बाबतीत होय. घटकाभर आपण असें समजू कीं नुकत्याच आपण घेतलेल्या उदाहरणांत ‘अ’ व ‘ब’ यांना परस्परांजवळ असलेल्या जिनसांची जखरी आहे. पण प्रत्यक्ष अदलावदल करावयाचे वेळीं असा एक प्रश्न उपस्थित होईल कीं, एका गाईवदल किती कांवळीं बावयाचीं? शिवाय दोन विविक्षित वस्तूंचे बाबतीत (तूंत आपली गाय व कांबळीं यांचे बाबतीत) जरी हें प्रमाण एखादे वेळीं ठरलें तरी पुन्हां तिसऱ्या वस्तूबरोबर अदलावदल करावयाची पाळी आली कीं पुन्हां तोच प्रश्न उद्भवणार. कांवळीं देऊन ‘अ’ ला ‘क’ कडून धान्य घेण्याचे वेळीं धान्य व कांवळे यांचे परस्पर मोलाचे प्रमाण काय असावे याबदल प्रश्न उभा राहणारच. थोडेसे गंगित करून पाहिले तर आपणांस असें

दिसून येईल कीं जर १०० निरनिराळ्या वस्तू असल्या, तर त्यांच्या एकमेकांत अदलाबदली ४९५० तज्हेने करतां येतील; ह्याणजे या वस्तूपैकीं प्रत्येकींचे परस्पर किंमतीचे प्रमाण ठरवूं ह्याटले तर ४९५० निरनिराळीं प्रमाणे ठरतील. नेहमीच्या व्यवहारांत तर आपल्याला लागणाऱ्या गरजा जशा अगणित आहेत तशाच वस्तूही अगणित आहेत. तेव्हां अशा अगणित वस्तूचीं निरनिराळीं प्रमाणे कोठवर ठरवीत बसणार? व जो मनुष्य व्यवहार करावयास निघेल त्याने हीं इतकीं प्रमाणे कोठवर लक्षांत ठेवावयाचीं?

हा त्रास चुकविण्याकरितां जिच्या मोलाशीं इतर सर्व वस्तूच्या मोलाचें प्रमाण ठरवितां येईल अशा एखाद्या वस्तूची निवड झाली पाहिजे. एका वस्तूशीं इतर सर्व वस्तूचें विनिमय प्रमाण ठरल्यामुळे त्यांचे आपापसांत काय प्रमाण पडेल हें अगदीं सहज समजेल. उदाहरणार्थ एका गाईबरोवर दहा कांबळीं, एकमण धान्य, चार बकरीं वैगेरे प्रमाणे एकदां ठरलेलीं असलीं ह्याणजे एका कांबळ्याला किती धान्य अगर एका बकऱ्याला किती कांबळीं मिळतील हें सहज समजते. अशा रीतीने निवड होऊन ठरलेल्या वस्तूला “साधारण-मूल्य-परिमाण” (A common measure of value) असें ह्याणतात; व अशा परिमाणाचा, ऐन जिनसी विनिमयांत अभाव असतो, ही त्यांतील एक मोठीच अडचण आहे.

३ कांहीं कांहीं वस्तूची अविभाज्यता:—आतां ऐन-जिनसी विनिमयांतील तिसऱ्या एका अडचणीचा आपण विचार करूळ.

आपल्याला लागणाऱ्या कित्येक वस्तु अशा आहेत की, त्यांचे आपल्याला आपल्या इच्छेनुसूप हवे तेवढे लहान मोठे विभाग पाडता येतात; व विभाग पाडल्यानें त्यांची उपयुक्तताही कमी होत नाहीं. उदाहरणार्थ सोनें, रुपें, धान्य वगैरे जिनसांचे लहान मोठे भाग करून त्यांची अदलाबदल करतां येते; परंतु गाई, ह्यशी, शेळ्या, मेंढऱ्या, वगैरे जनावरे अगर कांबळीं, कोट, शर्ट, टेब्लें, खुर्च्या वगैरे तयार केलेले जिन्नस यांचे भाग कसे पाडावयाचे? आपल्या प्रारंभीच्या उदाहरणामध्ये 'अ' जवळ देण्यासारखी गाय असून त्याला एकच कांबळे पाहिजे आहे असें समजा. आतां एका कांबळ्या पेक्षां गाईची किंमत अधिक असल्यामुळे एका कांबळ्याची किंमत द्यावयाची ह्यणजे गाय कापून द्यावी लागेल. अशा स्थितींत सवदा करतां येणार नाहीं किंवा सबंध गाईच्या किंमतीची येतील तेवढीं कांबळीं, मग तीं त्याला पाहिजे असोत वा नसोत, घेतलीं पाहिजेत. सारांश कांहीं कांहीं जिनसांच्या बाबतींत त्यांची उपयुक्तता व मोल कायम राखून, त्यांचे आपल्याला जरूर लागतील त्या प्रमाणे विभाग करतां येत नाहींत व अशा ठिकाणीं ऐन जिनसी व्यवहार होण्यास मोठीच पंचाईत पडते.

या प्रमाणे ऐनजिनसी विनिमयांतील मुख्य अडचणी आहेत. समाज जसजसा सुधारत जातो तसतशा त्याच्या गरजा वाढत असल्यामुळे विनिमयाच्या कार्यातील या अडचणी मनुष्यालां जास्त जास्त तीव्रतेने भासून लागतात व त्यांदूर करण्याचे उपाय तो शोधून लागतो.

विनिमयाला आवश्यक असणाऱ्या गोष्टीः— आजच्या समाजस्थितीत पुढे दिलेल्या चार गोष्टी, ह्या विनिमयाला आवश्यक आहेत. त्यांच्या अभावीं देवघेवीचा व्यवहार करणे जवळ जवळ अशक्य होईल असें ह्याटले असतां अतिशयोक्ति तर होणार नाहीच, पण या चारांमध्ये जसजशा सुधारणा होऊन त्यांची प्रगति होत जाईल तसेतसे देवघेवीचे व्यवहार करणेही अधिकाधिक सोपे, सोईचे, सुखाचे व फायदाचे होईल यांत शंका नाही. त्या चार गोष्टी येणेप्रमाणे आहेत:—

(१) पैसा अथवा विनिमय—साधन (Medium of exchange.)

(२) बाजार अथवा वस्तु खरेदी विक्री करण्याच्या जागा (Markets.)

(३) माल ने आण करण्याची साधने (Means of transport.)

(४) व्यापारी (Merchants.)

या पैकी माल ने आण करण्याची साधने व व्यापारी, यांच्याशीं आपल्याला प्रस्तुत कांहीं करावयाचे नाहीं. तेव्हां पुढील प्रकरणांत ‘बाजार’ याबदल थोडीशी माहिती देऊन नंतर विनिमयाला आवश्यक अशी जी मुख्य गोष्ट ‘पैसा’ तिच्याकडे वळू.



प्रकरण ४ थे.

बाजार व बाजारभाव.

बाजाराचे महत्त्वः— विनिमयाचे कार्य सुलभ होण्यास पैशाची अत्यंत जखरी आहे ही गोष्ट जरी खरी असली तरी तें कार्य नुसतें पैशानेच भागतें असें नाहीं. मनुष्याला भासणारी, विनिमय करावयास लागणाऱ्या प्रत्यक्ष साधनांची अडचण पैशाचे योगानें नाहींशीं होईल; परंतु विनिमय करूं इच्छिणारे लोक एकमेकांना भेटले तरी पाहिजेत? देवघेव करण्याची इच्छा व साधने असलेले लोक पुण्यकळ असतील; पण एक या ठिकाणीं तर दुसरा येथून चार कोस दूर व तिसरा कोठें तरी तिसरी कडेच, अशी स्थिति असल्यावर प्रत्येक वेळीं आपल्याला हवा असणारा इसम कुठें शोधीत बसावयाचे? एवढ्याच साठीं देवघेव करणारे लोक एकमेकांना कोठें तरी भेटतील अशी कांहीं ठरावीक जागा पाहिजे. अशा जागांनाच आपण बाजार ह्याणतो. या वरून बाजार ह्याणजे जिन्नस खरेदी विक्री करणाऱ्या लोकांची, देवघेवीसाठीं एकत्र येण्याची जागा होय असें दिसून येईल. विनिमयाप्रमाणेच, ‘बाजारही’ फार प्राचीन काळीं समाजाच्या उत्क्रांतीच्या अगदीं आरंभापासून आस्तित्वांत आलेले आहेत. थोडक्यांत असें ह्याणतां येईल कीं विनिमयाबरोबरच ‘बाजाराला’ अस्तित्व येतें, आणि बाजार-

शिवाय विनिमय सुलभही होत नाहीं व त्याचा प्रसारही होत नाहीं. ह्याणजे विनिमय व बाजार हे परस्परावलंबी आहेत असें ह्याणावयास हरकत नाहीं.

बाजाराची लौकिक व शास्त्रीय व्याख्या:— जिन्नस खरेदी विक्री करणाऱ्या लोकांची देवघेवीसाठीं एकत्र येण्याची जागा ह्याणजे बाजार असें जें वर सांगितलें आहे तिला बाजाराची लौकिक व्याख्या असें ह्याणतां येईल. याच अर्थानें बाजार हा शद्व आपण नेहमीच्या बोलण्याचालण्यांत वापरतो. या ठिकाणीं बाजार ह्याणजे एक विविक्षित जागा असा अर्थ होतो. त्याचप्रमाणे बाजार ह्याटला कीं त्याठिकाणीं खरेदी विक्री करणारे लोक प्रत्यक्ष जातीनें हजर आहेत अशीही आपली कल्पना असते. मुंबईचें क्रॉफर्डमार्ट अगर पुण्यांतील रे मार्ट हीं बाजाराच्या लौकिक अर्थाचीं उदाहरणे ह्याणन देतां येतील. अशा प्रकारचे बाजार सर्व मोठमोठ्या शहरांतून अनेक असतात.

पण अर्थशास्त्राच्या भारेत बाजार ह्या शद्वाला थोडा वेगळा अर्थ आहे. बाजार ह्यागजे त्या ठिकाणीं खरेदी विक्री करणारे लोक प्रत्यक्षच्च हजर पाहिजेत असें नाहीं. इंतकेंच नव्हे तर अर्थशास्त्राचे दृष्टीनें बाजार हा एखाद्या विविक्षित जागेंतच असला पाहिजे असेही नसून तो स्थानिक, राष्ट्रीय, फार काय पण अंतरराष्ट्रीय देखील असू शकतो. त्यामध्ये खरेदी—विक्री करणाऱ्या लोकांनीं प्रत्यक्ष हजर असणें ही गोष्ट मुद्याची नसून ह्या लोकांमध्ये एखाद्या वस्तूच्या

खरेदी—विक्रीसाठी आपापसांत चढाओढ सुरुं असली पाहिजे ही मुख्य मुद्याची गोष्ट आहे. अशा तज्जेची चढाओढ असली व त्या प्रमाणे वस्तूची देवघेव होत असली हणजे झाले. या देवघेव करणाऱ्या लोकांनी प्रत्यक्ष हजर असण्याची जखरी नाहीं कारण गैरहजर असूनही अशी चढाओढ करितां येते. यावरून अर्थशास्त्राच्या भावेत बाजार हणजे आपण नेहमीच्या व्यवहारांत समजतों त्याप्रमाणे एखादी विविक्षित जागा नसून एखाद्या विविक्षित वस्तूकरितां आपापसांत चढाओढ करून खरेदी—विक्री करणाऱ्या लोकांचा समूह होय हें दिसून येईल. मग ते एक-मेकांपासून हजारे मैल दूर असले तरी हरकत नाहीं. हणजे देवघेव करणाऱ्य, लोकांचे जितके निरनिराळे समूह तितके निरनिराळे बाजार होत. आपण सोन्याचा बाजार, कापसाचा बाजार, शेअरबाजार इत्यादि जेवळां जेवळां हणतों तेवळां तेवळां आपण ‘बाजार’ हा शब्द या अर्थानेच उपयोगांत आणतों. मग सोन्याची वैरे खरेदी विक्री करणारे लोक निरनिराळ्या ठिकाणी असले तरी हरकत नाहीं.

बाजाराचे वैशिष्ट्य:— पूर्णपणे संघटित झालेल्या बाजारामध्ये त्या बाजाराच्या कोणत्याही भागांत कोणत्याही वस्तूला एका वेळी एकच किमत असते, व ती खरेदी विक्री करणाऱ्या लोकांच्या आपापसांतील चढाओढीनें ठरली जाते. अशा चढाओढीनें ठरलेली सार्वत्रिक एक किमत हेच बाजाराचे मुख्य वैशिष्ट्य होय.

जितक्या प्रमाणांत बाजाराची संघटना झाली असेल, तितक्या प्रमाणांत चढाओढीचा जास्त वाव मिळतो व त्या बाजाराच्या मर्यादिंत कोणत्याही ठिकाणी एकाद्या वस्तूचा एकच भाव ठरण्याची व तो रहाण्याची अधिक प्रवृत्ति असते. अर्थातच ती वस्तु एका ठिकाणाहून दुसऱ्या ठिकाणी नेण्यास लागणारा खर्च हा या ठिकाणी आपण लक्षांत वेतला नाही; व हा खर्च ज्या प्रमाणांत कमी जास्त होईल त्या प्रमाणांत त्या वस्तूच्या किंमतींत थोडा बहुत फरक हा पडणारच, ही गोष्ट आपण विसरतां कामा नये.

स्थानिक, राष्ट्रीय व अंतरराष्ट्रीय बाजार:— अर्थशास्त्राच्या दृष्टीनें बाजार हे स्थानिक, राष्ट्रीय अगर अंतरराष्ट्रीयही असू शकतात असें वर सांगितलें आहे; हें कसें तें पुढील कांहीं उदाहरणांवरून समजेल. कांहीं कांहीं वस्तूना फक्त स्थानिक बाजारच असू शकतात. उदाहरणार्थ अगदीं पक्क झालेली कलें, ताजें दूधदुभतें, ताजा भाजीपाला, ताजे मासे इत्यादि वस्तु फार वेळ टिकणे शक्य नसतें ह्याणून त्या फार दूरच्या ठिकाणीं पाठावितां येत नाहीत. त्यामुळे अशा वस्तूंची खरेदी—विक्री, त्या ज्या ज्या ठिकाणीं उत्पन्न होतात त्या त्या ठिकाणीं अगर थोड्या आसपासच्या प्रदेशांत होते. अशा वस्तूच्या बाजारास स्थानिक बाजार ह्याणतात. तसेच अशा कांहीं वस्तु असतात कीं त्यांना फक्त कांहीं विशिष्ट देशांतूनच मागणी येते; व तेवढ्या देशामध्येंच त्यांच्या खरेदी विक्री बदल चढाओढ असते. अशा वस्तूना राष्ट्रीय बाजार मिळतो.

हणजेच त्यांच्या बाजारास 'राष्ट्रीय बाजार' हणतात. उलट कांहीं वस्तूच्या खरेदी विक्रीबद्दल, सर्व जगांतील खरेदी विक्री करणारांमध्ये चढाओढ असते. उदाहरणार्थ सोने, चांदी, कापूस, गहं, तांबे, लोखंड इत्यादि वस्तूच्या खरेदी विक्रीबद्दल सर्व जगांतील लोकांमध्ये चढाओढ चाललेली असते व हणून अशा वस्तूच्या बाजारास 'अंतरराष्ट्रीय बाजार' असें हणतात.

प्राचीन व अर्वाचीन बाजारः— औद्योगिक सुधारणा, निरनिराळे यांत्रिक व शास्त्रीय शोध, देवघेवीच्या साधनांमध्ये झालेली वाढ व सुधारणा इत्यादि गोष्टींच्या योगानें बाजाराच्या स्वरूपामध्ये पूर्वीपेक्षां हल्ळीं फारच फरक पडला आहे. पूर्वींच्या काळीं बाजार हटला सटजे त्यांत पुढील पांच विशिष्ट गोष्टींचा समावेश होत असे:—

१ खुला व्यवहार (Publicity of market dealings)

२ व्यापारास पूर्ण मोकळीक (Freedom of trade)

३ चढाओढीनें वस्तूच्या किंमती ठरणे (Competition prices)

४ ठराविक वेळ व जागा (Limits of time & space)

५ सटे करण्यास प्रतिबंध (Restraint on speculation)

बाजारांतील सर्व देवघेवीचा व्यवहार उघडपणे चारचौधा देखत होत असे; व तेथे गुप्त अगर छपवा छपवीच्या व्यवहाराला वाव मिळत नसे. काण गुप्तपणे व्यवहार करून लोकांना फसवा-फसवी वांगेरे करतां येऊ नये हणून कांहीं कांहीं देशांत सरकार सुझां बाजारावर देखेरख ठेवीत असे. आपल्या इकडे अद्यापही

ज्याप्रमाणे ठिकठिकाणीं यात्रा भरतात व तेथे मोठमोठे देवघेवीचे व्यवहार चालतात त्याचप्रमाणे पूर्वी इंग्लंड वैरे सर्व पाश्चात्य देशांत देखील मोठमोऱ्या ‘जत्रा’ भरत असत व तेथे व्यापारी लोक आपला माल विकावयास मांडीत असत; आणि बन्याच मोऱ्या प्रमाणावर मालाची खरेदी विक्री होत असे. अशा ठिकाणीं व्यापारावर गिहाइकांच्या सोईसाठीं बरेच निर्बंधही घालण्यांत येत असत. उलटपक्षीं व्यापाऱ्यांनांही आपला माल बाजारांत आणल्यावर आपल्या इच्छेप्रमाणे विकण्याची मोकळीक असे. तसेच मालाच्या किंमतीही व्यापाऱ्यांच्या व गिहाइकांच्या आपसांतील चढाओढीनें ठरत असत. सटे वैरे करावयाची कोणाला परवानगी नसे. बाजारांत अगोदर माल खरेदी करून तोच माल पुन्हां तेथेच जास्त किंमतीनें विकण्यास बंदी असे. वै या विरुद्ध वर्तन करणारावर सरकार कायदेशीर इलाज करीत असे. त्याचप्रमाणे बाजारांचीं ठिकाणे व दिवसही ठरलेले असत; व हळीच्या मोठमोऱ्या शहरांप्रमाणे रोजच्यारोज बाजार भरत नसत. आपल्याकडे देखील अद्याप पुष्कळ ठिकाणीं आठवड्यांतून एकाद्या विविक्षित दिवशींच व ठारविक जारीच बाजार भरत असतात.

परंतु हळीं पूर्वीपेक्षां कितीतरी फरक झाला आहे. पतीचा (credit) प्रसार व विद्युतशक्ति यांनी बाजाराच्या मर्यादा वैरे पार नाहींशा करून, निदान त्या कल्पनातीत वाढवून, सर्व जग हें एका बाजाराच्या कक्षेत आणिले आहे. तसेच या सगळ्या ‘जगाच्या

बाजारांत' घाउक खरेदी—विक्री व किरकोळ खरेदी—विक्री असे दोन भाग पडून पहिल्या प्रकारांत सट्ट्याचा व्यवहार पूर्णपणे जोरांत चाललेला आहे. तेव्हां पूर्वी सारखे सट्ट्याला नियंत्रण असण्याएवजी उलट (एक प्रकारे) जास्तच उत्तेजन दिले जात असल्याचे आपल्या दृष्टेत्पत्तीस येते. बाकीच्या राहिलेल्या तीन गोष्टींचे ह्याणजे खुला व्यवहार, व्यापाराला पूर्ण मोकळीक व चढाओढाने किंमती ठरणे, यांचे मात्र हल्लीच्याही बाजारांत पूर्वी प्रमाणेच अस्तित्व आहे असें प्रत्यक्ष व्यवहारांत नसलें तरी तत्वतः तरी मानण्यांत येते.

वस्तूची बाजारांत किंमत कशी ठरते ? :— आतां आणखी एका प्रश्नाचा थोडक्यांत विचार करून हें प्रकरण पुरें करूं. एखादी वस्तु बाजारांत विकावयास आली ह्याणजे तिची किंमत कशी ठरते ? या प्रश्नाचे थोडक्यांत उत्तर असें आहे कीं, कोणत्याही वस्तूची बाजारांतील किंमत [तिचा बाजारभाव] मागणी आणि पुरवठा यांच्या अनुरोधानें ह्याणजे यांच्या एकमेकांवरील परिणामानें ठरते. यालाच किंमती संबंधींचा 'मागणी आणि पुरवठा' नियम ह्याणतात. तेव्हां 'मागणी' ह्याणजे काय, 'पुरवठा' ह्याणजे काय व 'मागणी आणि पुरवठा' हा नियम काय आहे हे आतां आपण पाहूऱ्या.

मागणी ह्याणजे काय ? :— मनुष्याला एखादा वस्तूची वासना असली ह्याणजे त्या वस्तूला मागणी येण्याचा संभव असतो; परंतु मागणी येईलच असे एवढ्यावरून सांगता येत नाहीं. करण

‘मागणी’ या शब्दाचा अर्थ एखाद्या वस्त्रबद्दल मनुष्याची वासना असणे अगर त्याला ती पाहिजे असणे इतकाच नाही. एखाद्याला कोणत्याही वस्तूची वासना असू शकेल. मोटार विकत घ्यावी अशी एखाद्याला वासना असली ह्याणजे ही कांहीं त्या वस्तूला त्याची मागणी नव्हे. कोणतीही वस्तु आपल्याला मिळावी अशी जरी पुष्कल इच्छा असली तरी ती वस्तु विकत घेण्याला जवळ सामर्थ्य ह्याणजे पैसा जर नसेल तर त्या इच्छेचा काय उपयोग? असली इच्छा हवेंतील मनोऽया प्रमाणेच होय. ‘उत्पद्यन्ते विलीयन्ते दरिद्राणां मनोरथाः’ या श्लोकार्धांत सांगितल्याप्रमाणे दरिद्री लोकांच्या वासना जशा उत्पन्न होतात तशाच त्या नाहींशाही होतात. त्यांना मागणीचे स्वरूप येत नाहीं. अशा वासनांना मागणीचे स्वरूप प्राप्त होण्याकरितां त्यांना पैशाचें [ह्याणजे त्या वासनांच्या पूर्तीसाठीं लागणाऱ्या सामर्थ्याचें] पाठवळ पाहिजे. तें जर नसेल तर एरवीं सर्वच वासनांना मागणीचे रूप येणार नाहीं परंतु यामध्ये वासनेची उत्कटता व पैशाचें सामर्थ्य यांच्या एकमेकांवर होणाऱ्या परिणामाचेंच मागणींत रूपांतर होतें हें लक्षांत टेविले पाहिजें. वासना जशी उत्कट असेल त्या प्रभाणांतच मनुष्य पैसे देण्यास तयार होतो; व मनुष्याजवळ ज्या मानानें पैसा असेल त्या मानानेंच त्यास वासनेकडे लक्ष देतां येतें. सारांश ‘मागणी’ मध्ये ‘वासना’ व ‘पैशाचें सामर्थ्य’ या दोन्ही गोष्टींचा समावेश विशिष्ट तप्हेने होतो. प्रस्तुतच्या विवेचनामध्ये ‘मागणी’ या शब्दाला

त्याच्या नेहमीच्या अर्थापेक्षां थोडा निराळा, संकुचित व विशिष्ट असा अर्थ आहे हें दिसून येईल. मागणी असलेला माल ह्याणजे एका विविक्षित बाजारांत, विविक्षित वेळेला व विविक्षित किंमतीला मागणी केलेला [गिझाइकांनी घेऊं केलेला] सर्वच माल होय.

अशा या मागणी संबंधी अर्धशास्त्रज्ञांनी एक सर्व साधारण नियम ठरविला आहे तो असाः— “ जसजशी एखाद्या वस्तूची किंमत कमी कमी होत जाते तसतसें (किंमती व्यतिरिक्त इतर सर्वगोष्टी ह्याणजे वासना, आर्थिक परिस्थिती, इत्यादि होत्या तशाच आहेत असें गृहीत धरून] मागणी केलेल्या मालाचें प्रमाण वाढत जातें; व जसजशी वस्तूची किंमत वाढत जाते तस- तसें [पुन्हां इतर गोष्टी होत्या तशाच आहेत असें गृहीत धरून] हें प्रमाण कमी कमी होत जातें.”

पण उयाप्रमाणांत एखाद्या वस्तूची किंमत कमी अगर जास्त होते, बरोबर त्याच प्रमाणांत त्या वस्तूची मागणी जास्त अगर कमी होते असें मात्र नाहीं. उदाहरणार्थ मीठ या अत्यंत उपयोगी वस्तूची किंमत चौपट वाढविली तर मिठाला मागणी कमी होईलच, पण पूर्वीच्या चतुर्थीशा इतकी खास कमी होणार नाहीं. वारण मीठ हा सर्वांस अत्यंत उपयुक्त पदार्थ असलेने गरीब लोकांस इतर एखाद्या वस्तूवरील खर्च कमी करून कां होईना पण जखर तें मीठ ध्यावेंच लागेल. याच्या उलट याच मिठाची किंमत दसपट कमी केली तरी

याला मागणी दसपट मुळींच वाढणार नाही हेंहि उघडच आहे. याचप्रमाणे वरील नियम देतांना ‘इतर सर्व गोष्टी होत्या तशाच आहेत’ हें गृहीत घरिले आहे हेंहि पूर्ण लक्षांत ठेविले पाहिजे. कारण समजांतील खूढी बदलल्यास अगर लोकांच्या आर्थिक परिस्थितीवर विशेष परिणाम झाला असल्यास एखाद्या वस्तूच्या मागणी-मध्ये किंमती संबंधी बदल न होतांच परिणाम होतो हें विसरतां कामा नये. एकंदरीत कोणत्याहि विशिष्ट प्रमाणांत होणारा असा हा प्रमाणबद्ध फरक नसून, असा फरक होण्याची ही एक प्रवृत्ती आहे ही गोष्ट या ठिकाणी लक्षांत ठेविली पाहिजे. साधारणतः वस्तूच्या किंमतींत फरक झाला की मालाच्या मागणीच्या प्रमाणांतही फरक होतो, व हा फरक नेहमीं व्यस्त प्रमाणांत असतो.

हा मागणीचा नियम सगळीकडे लागूं पडतो; व माची उदाहरणेंही आपल्या सभोवती हवी तितकी पहाबयास मिळतील. पूर्वी ज्यावेळी पैशाला एक पोस्ट कार्ड मिळत असे त्यावेळीं एखाद्या मनुष्याला आपला इतर सर्व खर्च वैगेरे लक्षांत घेतां महिना दोन आण्याची काडे घेण्याला परवडत असले तर आतां एका कार्डीची किंमत दोन पैसे झाल्याबरोबर (त्याची इतर सर्व पारिस्थिती पूर्वी प्रमाणेंच आहे असें धरून) त्याला पूर्वीप्रमाणे दरमहिन्याला ८ काडे लिहिण्यास परवडणार नाहीं; व खरोखरच कार्डपाकिटांचे दर वाढल्या बरोबर दरसाल पत्रे पाठविण्याचे प्रमाण कमी झाले असें अनुभवास आले आहे. तसेच महिना दोन रुपये देऊन कामाला

गडी मिळत असतांना एखादा मनुष्याला गडी ठेवणे परवडत असेल तर तो गडी महिना चार रुपये मागूं लागला ह्याणजे तो इसम गड्या शिवाय आपले काम भागविण्याचा प्रयत्न करील व गडी काढून टाकील. परंतु तेंच जर दरमहा १ रु. ला गडी काम करूं लागेल तर पूर्वी २ रु. दरमहाचा दर असतांना सुद्धां ज्या लोकांना गडी ठेवणे परवडत नव्हते परंतु ज्याना १ रु. गड्याप्रीत्यर्थ खर्च करणे परवडते असें लोकही गडी ठेऊं लागतील; व असें लोक पुष्कळ असतील. तसेच ५००० रु. ला मोटार मिळत असतांना जितके लोक मोटार घेतील त्या पेक्षां जास्त लोक मोटारीची किंमत ३००० रु. झाली असतां घेऊं लागतील. कारण पूर्वी ज्यांना पांच हजार रु. मोटारीसाठी खर्चण्याची ऐपत नव्हती परंतु तीन हजार खर्च करण्याची ऐपत होती असे लोक मोटारी शिवाय भागवीत असत ते आतां मोटारीची किंमत त्यांच्या आटोक्यांत आल्याबरोबर मोटारी ध्यावयाला सुरवात करतील व अशा तप्हेने मोटारीना मागणी जास्त येईल; परंतु मोटारीच्या किंमती वाढूं लागल्यास याच्या उलट परिणाम होईल. मिठासारख्या अल्यंत जरूरीच्या जिनसावरील कर देखील सरकारने वाढविला असतां त्याची किंमत वाढल्यामुळे खप कमी झाला असें उदाहरण अगदी अलीकडे आपल्या आठवणीत घडले आहे. वरील प्रमाणे थोडक्यांत मागणीच्या नियमाचे स्वरूप आहे.

पुरवठा ह्याणजे काय? पुरवळ्याचा नियम :—
‘मागणी’ या शब्दाच्या विविष्ट अर्थाप्रमाणेच ‘पुरवठा’ या शब्दा-

लाही विशिष्ट अर्थ आहे. ‘पुरवठा’ ह्याणजे देशांत तयार असलेला एकूण एक माल नव्हे, तर एका विविक्षित ठिकाणी, विविक्षित वेळेला व विविक्षित किंमतीला देऊ केलेला ह्याणजे विकावयास काढलेला सर्व माल. एखाद्या वस्तूचा पुरवठा अर्थातच त्या वस्तूची उत्पादन शक्यता, लोकांमधील रुढी, प्रचलित किंमत वैगेरे पुष्कळ गोष्टीवर अवलंबून आहे. पण आपणांस या विविध कारणांशी याठिकाणी कर्तव्य नाही.

अशा या पुरवठ्यासंबंधीही अर्थशास्त्रांनी एक ठोकळ नियम ठरविला आहे. हा नियम पुढील प्रमाणे आहे:

“जसजशी एखाद्या वस्तूची किंमत वाढत जाते तसतसे [इतर सर्व गोष्टी (पा. ४० पहा) पूर्वी प्रमाणेच आहेत असें गृहीत धरून] विक्रीस काढलेल्या मालाचे प्रमाणही वाढत जातें; व जसजशीं किंमत कमी होत जाते तसतसे (इतर सर्व गोष्टी पूर्वीप्रमाणेच आहेत असें गृहीत धरून) त्या विविक्षित किंमतीस विकावयास काढलेल्या मालाचे प्रमाणही कमी होत जातें.” अगर थोडक्यांत सांगावयाचे ह्याणजे “एखाद्या वस्तूची किंमत जसजशी वाढत जाते तसतसा (इतर सर्व गोष्टी पूर्वीप्रमाणेच आहेत असें गृहीत धरून) त्या वस्तूचा ‘पुरवठा’ वाढत जातो व जसजशी ही किंमत कमी होत जाते तसतसा [इतर सर्व गोष्टी पूर्वीप्रमाणेच आहेत असें गृहीत धरून] तिचा पुरवठाही कमी होत जातो.” अर्थात या ठिकाणी पुरवठा या शब्दाचा आपण आरंभी पाहिलेला

विशिष्ट अर्थ ध्यावयाचा हें निराळे सांगावयास नकोच. हा नियमही अगदीं उघडच आहे. मालाची किंमत कमी होऊं लागली की व्यापारी आपल्या जबळचा माल विकेनातसे होतात. कारण कमी किंमत असतांना माल विकूं लागल्यास त्यांचा तोटा होईल. लष्णन व्यापारी लोक आपल्या जबळील माल बाहेर विक्रीसाठीं न काढतां पुढे चांगला दर आल्यावर विकता येईल या आशेने शक्य तितक्या वेळ दाबून ठेवितात. उलटपक्षीं एखाद्या जिनसांची किंमत वाढूं लागली तर पुष्कळ अधिक लोक आपल्या जबळील माल विकावयास तयार होतात; व या मालाचे उत्पादनही जख्त तितके वाढविष्याचा शक्य तो प्रयत्न पुष्कळच लोक करूं लागतात.

यासाठीं आपण एक लहानसे उदाहरण घेऊं. साखरेचा भाव चार रुपये मण आहे. या भावाने साखरेचा कांहीं एक ‘पुरवठा’ आहे. हा भाव थोडासा वाढला—समजा तो सञ्चाचार रुपये झाला, तर वाढत्या भावाचा फायदा घेण्यासाठीं ताबडतोब पुष्कळ व्यापारीं शक्य तितकी जास्ती साखर विक्रीस काढतील व साखरेचे काखानदारही शक्य तितका जास्ती माल उत्पन्न करून त्याची विक्री करण्याचा प्रयत्न करतील थोडक्यांत हणजे साखरेचा ‘पुरवठा’ वाढेल. याच्या उलट समजा कीं हा भाव साडेतीन रुपये झाला तर कमी भावाने साखर विकण्याचे ऐवजीं पुष्कळ व्यापारी पुढे भाव वाढेल या आशेने आपल्या जबळील शक्य तितकी साखर विक्रीस न मांडण्याचा प्रयत्न करतील. एकंदरीत साखरेचा पुरवठा कमी होईल यांत शंकाच नाहीं. परंतु

हा नियमही प्रमाणबद्ध नसून ही एक प्रवृत्तीच आहे. प्रचलित दर, लेकांची आवड, पदार्थाचा टिकाऊपणा, पुनरुत्पादनाची शक्यता, व्यापाऱ्याची भांडवल गुंतवून ठेवण्याची तयारी वैरे विविध कारणांच्या एकत्रित पारिणामावरच पुरवठ्याच्या कमीजास्तीचें प्रत्यक्ष प्रमाण अवलंबून आहे हें लक्षांत ठेविले पाहिजे.

मागणी व पुरवठा यांचें समीकरणः— मागणी व पुरवठा यांचे हे दोन नियम थोडक्यांत वरीलप्रमाणे आहेत. आतां या दोन नियमांचे एकीकरण करून पुढील प्रमाणे मागणी व पुरवठा यांचें समीकरण (The equation of demand and supply) तयार होते. “कोणत्याही बाजारांत मालाची किंमत अशी ठरते कीं त्या किंमतीला मागितलेल्या मालाचें मागणीचे परिमाण, त्या किंमतीला विकावयास काढलेल्या मालाच्या (पुरवठ्याच्या) परिमाणाबरोबर होईल.” यावेळीं शक्य तितके जास्ती व्यापारी व गिन्हाइके यांचे समाधान होतें; व याचप्रमाणे संबंध बाजारांत एकच किंमत असते हें विसरता कामा नये. हें समीकरण घडवून आणणारी शक्ति हणजे चढाओढ होय. बाजारांत नेहमीं एका बाजूला व्यापारी व दुसऱ्या बाजूला गिन्हाइक यांची ऐकमेकांत चढाओढ चालूं असते. खाचप्रमाणे व्यापाऱ्यांत व गिन्हाइकांतही आपापसांत चढाओढ सुरूं असते. कारण प्रत्येक इसम आपल्याला परवडेल ती किंमत बोलत असतो; ही चढाओढ मागणी व पुरवठा यांची बरोबरी होईपर्यंत चालते.

एका उदाहरणाने वरील समीकरण स्पष्ट होईल. समजा कीं बाजारांत पांच व्यापारी आहेत व एकप्रकारचा जिन्नस ल्यापैकीं प्रल्येकांस कमीतकमी पुढील किंमतीस देण्यास परवडते.

अला (व्यापारी) १ रु. , बला २ रु. , कला. ३ रु. , डुला ४ व ईला ५ रु. .

आतां समजा कीं या तळ्हेच्या वस्तु घेण्यास बाजारांत पांचच गिझाईके आलीं आहेत. ल्यापैकीं प्रल्येकाची जास्तीत जास्त पुढील प्रमाणे किंमत देण्याची तयारी आहे.

आ [गिझाईक] ची १ रु. , बची २ रु. , कची ३ रु. , डुची ४ रु. , व ईची ५ रु. .

अशा परिस्थितीत बाजारांत किंमत कशी ठरणार? आतां समजा कीं वरील जिनसाची किंमत १ रु. ठरली तर फक्त एकच व्यापारी तो जिन्नस विकण्यास तयार होईल पण या किंमतीस गिझाईके मात्र पांच असणार व अर्थातच यापैकीं एकाचेच समाधान होईल.

हीच किंमत २ रु. झाल्यास विकणारे दोन व घेणारे चार होतील; कारण या किंमतीस पहिलाही आपला जिन्नस विकणारच. ल्याला ल्याच्या कल्पनेपेक्षां जास्त फायदा मिळेल. घेणाऱ्यापैकीं फक्त पहिला या किंमतीला बाजारांतून जाईल.

याचप्रमाणे किंमत ३ रु. झाल्यास विकणारे ३ व घेणारे ३ रहातील. किंमत ४ रु. झाल्यास विकणारे ४ पण घेणारे २ च रहातील व किंमत ५ रु. झाल्यास विकणारे पांच पण घेणारा एकच

राहील. एकंदरीत पहातां किंमत ३ रु. असतांनाच तीन व्यापारी व तीन गिज्हाइके ह्याजे एकंदर सहाजणांचे समाधान होईल व 'मागणी' आणि 'पुरवठा' यांची परिमाणे सारखीच रहातील. इतर कोणत्याही स्थितीत इतक्या लोकांचे समाधानही होणार नाहीं व 'मागणी' आणि 'पुरवठा' यांची परिमाणे समानही होणार नाहीत. यावरून या बाजारांत या जिनसाची ३ रु. किंमत होईल हें उघडच आहे.

मागणी, पुरवठा व किंमत यांचा परस्पर संबंधः— आतांपर्यंतच्या विवेचनांत, प्रथम आपण मागणी व पुरवठा ही किंमतीवर अवलंबून आहेत, असें जणू काय गृहीत धारिले होते; व नंतर बाजारांत किंमत कशी ठरते याचे विवेचन केले. परंतु वास्तवीक पहातां हे सर्व परस्परावलंबी आहेत; ह्याजे मागणी व पुरवठा ही जशी किंमतीवर अवलंबून असतात तशीच किंमतही मागणी व पुरवठा यांच्यावर अवलंबून असते. हें कसें तें पहाण्यासाठी आपण दोन साधीं उदाहरणे घेऊ. आंब्यांच्या एका व्यापाऱ्याजवळ नेहमी इतकेच आंबे विकावयास आहेत व नेहमीच्या अनुभवाप्रमाणे खानें स्थांची एक कांहीं तरी (उ. १ रु. डझन प्रमाणे) किंमत ठरविली आहे. कांहीं कारणामुळे एखादे दिवशीं वाजवपिक्षां जास्त लोकांना आंब्यांची जखरी लागली. बाजारांत आंबे तर नेहमीइतकेच आहेत. तेव्हां जो तो आपल्याला दुसऱ्याच्या अगोदर आंबे मिळावेत अशी खटपट करणार व त्यासाठीं (त्याला त्यावेळीं अगदीं जखरीच असल्यामुळे) थोडी जास्त किंमत घावी लागली तरी ती तो देऊ करणार.

अशारीतीने गिझाईकांमधील आपापसांतील चढाओढीमुळे व मालाचा पुरवठा मर्यादित असलेमुळे त्या आंब्यांची किंमत वाढत जाणार हें सहाजिकच लक्षांत येईल. अशी परिस्थिति पाहून तो व्यापारीही शक्य तेवढ्या जास्त किंमतीस आपला माल विकण्याचा प्रयत्न करील. व जे गिझाईक जास्त किंमत घावयाला तयार होईल त्यालाच तो माल देईल. याच्या उलट बाजारांत माल जास्त आला व गिझाईक नेहमींप्रमाणेंच असलें तर आपला माल अगोदर खप-विण्यासाठीं व्यापाऱ्यांत चढाओढ सुरुं होईल व जो तो शक्य तेवढ्या कमी किंमतीस माल देऊं करून गिझाईक आपल्याकडे वळवून घेण्याचा प्रयत्न करील व अशारीतीने किंमत उतरावयास लागेल. यावरून पूर्वी दिलेले मागणी व पुरवठा यांचे नियम निराळ्या तस्हेने पुढील प्रमाणेंही मांडता येतील:—

१ जसजशी मालाची मागणी वाढत जाईल तसतशी (पुरवठा मात्र पूर्वी इतकाच आहे असें गृहीत धरून) मलाची किंमतही वाढूं लागेल, उलट जसजशी मालाची मागणी कमी होत जाईल तसतशी (पुन्हां पुरवठा तितकाच आहे असें समजून) मालाची किंमतही उतरत जाईल.

२ जसजसा मालाचा पुरवठा वाढत जाईल (मागणी मात्र पूर्वी इतकीच आहे असें गृहीत धरून) तसतशी मालाची किंमत कमी होत जाईल, उलटपक्षीं जसजसा पुरवठा कमी होत जाईल तसतशी (मागणी तितकीच आहे असें गृहीत धरून) किंमत वाढत जाईल.

येथर्येत विनिमय ह्याणजे काय, तो कसा व कां अस्ति-त्वांत येतो, व त्यांत कोणकोणत्या मूलभूत कल्पनांचा अंतर्भाव होतो वगैरे गोष्टीबद्दल विवेचन झालें. तसेच विनिमयाला सुलभता आणून स्थाची वाढ करण्यास कारणीभूत होणाऱ्या एका साधनाचीही (बाजाराची) थोडीशी माहिती आपणास झाली आहे. व आपल्या पुस्तकाचा मुख्य विषय समजण्याकरितां एवढी प्रास्ताविक माहिती पुरे आहे. तेव्हां आतां आपण आपल्या पुस्तकाचा मुख्य विषय जो पैसा त्याकडे वळून.



प्रकरण ५ वें

पैसा व त्याचें महत्त्व.

पैसा ह्याणजे काय ? :—प्रकरण ३ मध्ये सांगितल्याप्रमाणे ऐनजिनसी विनिमयांतील मुख्य अडचण ह्याणजे एखाद्या सर्वसंमत विनिमय साधनाचा (medium of exchange) अभाव ही होय. हे साधन (ह्या अशी वस्तु) जवळ असल्यास निरनिराळ्या वस्तूंची देवघेव सोप्या व सोईस्कर तप्हेने करतां येईल. कारण ही वस्तु बेऊन आपल्यास लागणारे सर्व जिन्स इतर लोक आपल्यास देतील

अगर आपणांसही आपली नाशवंत वस्तु योग्यवेळीं देऊन टाकून अशी सर्वसंमत वस्तु पुढे उपयोगासाठीं साठवून ठेवतां येईल. समाज जसजसा सुधारत जातो, लोकसंख्येची व उद्योगधंद्याची जसजशी वाढ होत जाते, व लोकांच्या गरजा जसजशा अधिकाधिक वाढत जातात तसेही सर्वसंमत-विनिमय-साधनाच्या अभावाची अडचण अधिकच तीव्रतेने भासूं लागते. मनुष्याला एखाद्या गोष्टीची जरूरी भासूं लागली कीं या जरूरीच्या टोंचणीमुळे ती भागविण्यासाठीं तो आपल्या सर्व शक्ती एकवटून खटपट करितो व या खटपटीमुळेच पुष्कळ शोध लागतात. इंग्रजीमध्ये ‘necessity is the mother of invention’ अशी जी ह्याण आहे तिचें मूळही यांतच आहे. याप्रमाणेच देवघेव करण्याला सर्वसाधारण अशा विनिमय साधनाची आवश्यकता भासूं लागल्यामुळे ती कोणत्या उपायांनी दूर करावी इकडे मनुष्याची कल्पकबुद्धि धाव घेऊं लागली; व त्याला सुचतील आणि पटतील अशा निरनिराळ्या वस्तूंचा तो या कार्मी उपयोग करूं लागला. अशा विनिमय-साधनांस अर्थशास्त्रांतील शास्त्रीय संज्ञा ‘पैसा’ अशी आहे. आपण नेहमीं लौकिक अर्थांनें पहातो तोच फक्त पैसा असें नाहीं तर ही शास्त्रीय संज्ञा व्यापक आहे व तिच्यामध्ये सर्व विनिमयसाधने येतात हें लक्षांत ठेविले पाहिजे. आपण नेहमीं पहातो तो पैसा जरी एखाद्या विविक्षित स्वरूपाचा असला तरी सध्यांच्या स्वरूपाला येऊन पोंचण्याला आला किंत्येक शतके लागली असून किंत्येक पिढ्यांचे अनुभव खर्चीं

पैसा ही रोजच्या व्यवहारांतील वस्तु होय. ५१

घालावें लागले आहेत. सारांश अर्थशास्त्रामध्ये पैशाला नेहमीच्या बोलण्यांतील संकुचित अर्थ नसून वर सांगितलेला व्यापक अर्थ आहे. यासाठीच पैसा या सदराखालीं, सर्व-संमत-विनिमय-साधन क्षणून उपयोगांत येणाऱ्या कोणत्याहि वस्तूचा समावेश होतो, मग ती वस्तु आपल्या नेहमींच्या पाहण्यांतील व बोलण्यांतील पैशापेक्षां कितीही वेगळ्या स्वरूपाची अगर आकाराची असो.

पैसा ही रोजच्या व्यवहारांतील साधी पण अत्यावश्यक वस्तु होय:—पैसा ही आपल्या रोजच्या व्यवहारांतील एक अल्यंत साधी परंतु जिच्यावांचून कोणाचेही क्षणभर सुद्धां चालायवाचे नाहीं अशी वस्तु आहे. लहानापासून ते थोरापर्यंत अगर अगदीं भिक्षापतीपासून ते लक्षापतीपर्यंत पैशाचा उपयोग करणे ही गोष्ट, खाणे, पिणे, बोलणे, चालणे वर्गे आपल्या नैसर्गिक व्यवहाराइतकीच प्रत्येकाच्या अंगवळणीं पडली आहे. व साधारणतः मनुष्याला ज्याप्रमाणे आपल्या नैसर्गिक व्यवहाराबद्दल विशेष जिज्ञासा व महत्व वाटत नाहीं त्याचप्रमाणे पैशाबद्दलही वाटत नाहीं. तरी पण पैसा हा आपल्या रोजच्या व्यवहारामध्ये इतका आवश्यक होऊन बसला आहे कीं त्याच्याशिवाय आपल्याला लागणाऱ्या बारीक-सारीक वस्तु सुद्धां मिळण्याची मारामार पडते. विचार विनिमय करण्याला जशी मनुष्याला भाषेची जखरी लागते तशीच पदार्थ विनिमय अगर वस्तूची देवघेव करण्याला त्याला पैशाची जखरी

लागते. आजच्या परिस्थितीचा विचार केला तर पैशाशिवाय जगामधील देवघेवीचे व्यवहार चालूंच शकणार नाहींत असें हाटले असतां अतिशयोक्ति होणार नाहीं. मनुष्यांच्या अपरिमित गरजा भागविष्ण्यासाठीं लागणाऱ्या अनंत वस्तूंचे उत्पादन सध्यां जें इतक्या अवाढव्य प्रमाणावर चालले आहे त्याचे कारण ह्याणजे त्या सर्व वस्तूंची देवघेव करतां येऊन त्यांचा खप होतो हेंच होय. व पैशाच्या मदतीनेंच अशा तज्ज्ञेची मोठ्या प्रमाणावर देवघेव होणे शक्य आहे. प्रख्यात इंग्लिश लेखक एच. जी. वेल्स याने पैशासंबंधी एके ठिकाणीं हाटले आहे की “विश्वसनीय पैशाच्या अभावीं साऱ्या युरोप खंडाची स्थिती शुद्धरक्ताचा पुरवठा नसल्यामुळे सुन्न ज्ञालेल्या मेंदूप्रमाणे होऊन जाईल. त्याच्यामध्ये हालचाल करण्याचीही शक्ति राहणार नाहीं व लोकांना उद्योगधंदा मिळेनासा होऊन उत्पादनाचे कार्यच वंद पडण्याची वेळ येईल. आपल्या समाजाला सध्यां प्राप्त ज्ञालेली स्थिती ही, रोख व पतीचा व्यवहार आणि पैशाच्या मोळावर मनुष्याचा असलेला विश्वास यांचे, आधारावर उभारलेली आहे.” यावरून पैशाचे महत्व स्पष्टच होते.

मानवी जीवनक्रमाशीं पैशाचा निकट संबंधः—
सांप्रत काळीं प्रत्यहीं जें निरनिराळ्या अगणित वस्तूंचे उत्पादनकार्य इतक्या अवाढव्य प्रमाणावर चालले आहे त्याच्याही मुळाशीं पैसाच आहे. पैशाच्या सहाय्यानें निरनिराळ्या वस्तूंचा विनिमय करणे फारच सुलभ ज्ञाल्यामुळे आपण उत्पन्न केलेले जिन्नस बाजारांत

विकले जातील असा प्रत्येकाला भरवसा वाटतो. यामुळे आपापल्या कुंवती प्रमाणे आपल्याला शक्य असतील ते जिन्नस तयार करावयाचे, ते बाजारांत विकून त्याबद्दल पैसे मिळवावयाचे व त्या पैशांच्या सहाय्याने आपल्याला जखर लागणारे इतर सर्व जिन्नस खरेदी करावयाचे असा प्रत्येकाचा एक ठगविक कार्यक्रम होऊन राहिला आहे. इतकेच नव्हे तर वहुजनसमाजाच्या दृष्टीने मनुष्याचे शिक्षण, त्याचे ज्ञान, त्याच्या अंगांचे कलाकौशल्य इत्यादि सर्व गुणांचे अंतिम घ्येय एकप्रकारे पैसा मिळविणे हेच होऊन बसले आहे. व साधारणपणे मनुष्याचा मोठेपणा, त्याने मिळविलेली कीर्ति फार काय पण त्याचे सौख्यसुद्धां पैशानेच मोजले जाते! एखादा प्रख्यात वकील अगर डॉक्टर याची योग्यता त्याने मिळविलेल्या पैशावरूनच बहुशः लोक ठरवितात ही आपल्या नेहमीच्या अनुभवाची गोष्ट आहे. ‘सर्वे गुणाः कांचनमाश्रयन्ते’ ही आपल्याकडील सुप्रसिद्ध ह्याणही पैशाच्या या माहात्म्याचीच घोतक नाहीं काय?

प्रख्यात इंग्लिश लेखक लॉर्ड मेकॉले याने एके ठिकाणी असें खाटले आहे की “वाईट क्राऊन व वाईट शिलिंग यांचेमुळे एक वर्षात इंग्लंडचे जेवढे नुकसान झाले. तेवढे नुकसान वाईट राजे, वाईट कायदेमंडल अगर वाईट न्यायाधीश यांचे हांदून पंचवासि वर्षात तरी झाले असेल की नाहीं याची शंकाच आहे.” सूक्ष्मपणे अवलोकन केले असतां आपणांस असें आढळून येईल कीं कोण-त्याही समाजाची आर्थिक भरभराट होण्यास अगर त्याची सांपत्तिक

स्थिति खालावण्यास जीं कांहीं निरनिराळीं कारणे होतात त्यांपैकीं बहुतेक सर्वांचा कोणत्या ना कोणत्या तरी तळ्हेने पैशाशीं संबंध आलेला असतो. . निदान सध्यांच्या परिस्थितीत तरी आपले सर्व प्रयत्न पैसा मिळविण्याकारीतांच चाललेले असून आपले हितसंबंध व आपल्या आकांक्षा ह्याही पैशामध्येंच गुंतून राहिलेल्या आहेत. थोडक्यांत सांगावयाचे लाणजे आपले एकंदर ऐहिक जीवनच पैशावर इतके अवलंबून आहे कीं पैशाच्या सहाय्याशिवाय आपले व्यवहार नीट चालून्च शकत नाहीत.

मिळ या आंगल अर्थशास्त्रज्ञाच्या मते 'मनुष्याचा वेळ व श्रम वांचविष्याचे एक उत्कृष्ट साधन' एवढेंच पैशाला महत्व आहे. परंतु मिळच्या पश्चात् पैशाच्या बाबतीत जी विलक्षण कांति झाली, बँका आणि पत (credit) यांच्या अभूतपूर्व प्रसारामुळे अर्थिक व्यवहारांना जें महत्वाचे वळण मिळालें आहें, त्याच्या योगाने पैशाचे कार्यक्षेत्र हें नुसत्या 'सोईच्या साधना' पेक्षां फारच निराळे झाले आहे; व पैसा हा मनुष्याच्या अर्थिक जीवनाचा केवळ प्राणच होऊन राहिला आहे. —

पैशाचे स्वरूप व कार्य यांबद्दल पूर्ण ज्ञानाची आवश्यकता:— अशा प्रकारे सध्याच्या जगांत जवळ जवळ प्रतिपरमेश्वर होऊन राहिलेल्या पैशाच्या कार्याची व त्यामुळे सर्व समाजावर होणाऱ्या परिणामांची योग्य कल्पना बज्याचशा लोकांना नसल्यामुळे त्याचे महत्व काय आहे हें कळणे त्यांना शक्य नसते.

व हाणूनच सध्यांच्या औद्योगिक व अर्थिक घोटाळ्यांची योग्य उप-पत्ति लावणे त्यांना कठीण पडते. पैशाच्या सहाऱ्यानें देवघेव करण्याची संवय ही मनुष्याला अत्यंत प्राचीन काळापासून लागलेली आहे व सध्यांतर ती त्याची एक स्वाभाविक प्रवृत्तिच होऊन राहिलेली आहे. या करितां प्रस्तुत परिस्थितीची पूर्ण माहिती करून तिच्या मूलभूत कारणांचा योग्य अभ्यास केल्याशिवाय आणि पैशाचें व त्याच्या कार्यकारणांचे खरेंखुरे स्वरूप व महत्व यांचे, यथातथ्य ज्ञान प्राप्तकरून घेतल्याशिवाय आपल्याला आपली औद्योगिक स्थिति सुधारण्याच्या अगर अर्थिक प्रश्न सोडविण्याच्या बाबतीत योग्य प्रयत्न करतां यावयाचे नाहींत असें हाटले असतां अतिशयोक्ति होणार नाहीं. इतकेंच नव्हें तर अशा तप्हेचें योग्य ज्ञान नसतांना केलेले सर्व प्रयत्न फुकट होऊन त्यांपासून अंतिम फायदा तर काढी-चाही होणार नाहीं पण उलट निरुत्साह, असंतोष व द्वेष हीं मात्र आपल्या वाव्यास येतील. तेव्हां हें ज्ञान आपणांस जर नसले तर आपली वागणूक हाणजे, एखादा डॉक्टरानें रोगाच्या परिस्थितीचे व कारणांचे योग्य निदान न करतां अगर चुकीचे निदान करून औषधोपचार करण्यासारखाच, प्रकार होईल.

आतां, फक्त पैशाचें स्वरूप व कार्य यांचे ज्ञान झाले हाणजे आपल्या अर्थिक व्यवहारांतील सर्व गुंतागुंतीच्या प्रश्नांचा योग्य निकाल आपल्याला लावतां येईल असें मात्र नाहीं. कारण मानवी व्यवहार हे फार गुंतागुंतीचे असतात व त्यांत कित्येक निरनिराळ्या

गोष्टींचा कार्यकारण संबंध आलेला असतो. व असे प्रश्न सोडविताना या सर्व निरनिराळ्या गोष्टीही आपल्याला विचारांत घ्याव्याच लागतात. परंतु पैशाचें स्वरूप, कार्य व त्याचे व्यावहारिक परिणाम यांचें योग्य ज्ञान हें या वावर्तींत इमारतीच्या पायाप्रमाणे आहे.

संपत्ति आणि पैसा यांचा समानार्थक उपयोगः—
 मनुष्याच्या नेहमींच्या वोलण्याच्यावण्यांत ‘पैसा’ व ‘संपत्ति’ हे शब्द पुष्कल वेलां समानार्थी वापरण्यांत येतात. उदाहरणार्थ एखादा मनुष्य पुष्कल श्रीमंत अगर संपत्तिमान आहे असे ह्यावयाचे असल्यास तो खूप पैसेवाला आहे अगर त्याच्याजवळ रगड पैसा आहे असे आपण ह्याणतो. तसेच एव्याधाच्या संपत्तिमध्ये इतरही पुष्कल जिनसांचा आपण समावेश करतो. दागदागिने, जमीनजुमला, गुरेंदोरे, घरदार, गाड्याघोडी, कपडालत्ता, हिरे माणके वैरे रलें, कंपन्यांचे शेअर, पोस्टाची कॅश सर्टिफिकीटे, सरकारी बँड, प्रामिसरीनोटा, इ. निरनिगळ्या अनेक वस्तूंची जरी संपत्तींत आपण गणना करीत असलें तरी संपत्ति हा शद्व उच्चागतांच पुष्कल पैसा असणे ही कल्पना प्रामुख्यानें आपल्या मनश्चक्षुंपुढे उभी रहाते.

परंतु साधागणतः, मनुष्य जरी वर लिहिलेल्या वस्तूसारख्या नानाविध वस्तूंना संपत्ति म्हणून ओळगवीत असला तरी त्यांना तसें कां ह्यावयाचे अगर संपत्ति या एका सदगखालीं त्यांची गणना करण्यांस त्था निरनिगळ्या वस्तूंमध्ये सामान्य गुणधर्म काय दिसतात हें त्याला सांगता येणार नाहीं. परमेश्वराने निर्माण केलेल्या सर्वच

वस्तूना कांहीं कोणी संपत्ति ह्याणत नाहीं. उदाहरणार्थ सूर्य, चंद्र, तारे, हवा, पाणी, प्रकाश, समुद्र, आकाशांत स्वैरपणे विहार करणारे पक्षी, अरण्यांत स्वच्छंदानें राहणारे पशु अगर पाण्यामध्यें निर्भयपणे हिंडणारे मासे यांची आपण कोणाच्या संपत्तिमध्यें गणना करीत नाहीं. या वरून एकंदरीत असा निष्कर्ष निघतो कीं संपत्तिमध्यें गणना होण्यास कोणत्याही वस्तूमध्यें कांहीं विशेष गुण असावे लागतात; व ज्या वस्तूमध्यें असे गुणधर्म असतील त्यांचीच संपत्तिमध्यें गणना केली जाते. तेव्हां हे विशेष गुणधर्म काय असावेत याचा आपण आतां विचार करू.

संपत्तीचे गुणधर्म:—निरनिराळ्या अर्थशास्त्रज्ञांनी आपापल्या मताप्रमाणे संपत्तीचे निरनिराळे गुणधर्म कल्पून त्या त्या प्रमाणे संपत्तीची व्याख्या करण्याचा प्रयत्न केला आहे. व ‘ज्या ज्या वस्तु मनुष्योपयोगी आहेत ह्यांजे ज्यांच्यामध्यें मानवी गरजा भागविष्ण्याची शक्ति आहे त्या सर्वे संपत्तिमध्यें मोडतात’ अशी एक संपत्तीची व्याख्या करण्यांत आली आहे. ही व्याख्या फार विस्तृत स्वरूपाची आहे कारण तिच्याप्रमाणे पाहिले असतां एकूण एक मनुष्योपयोगी वस्तूची संपत्तिमध्यें गणना केली पाहिजे. पण वास्तविक तसें होत नाहीं. कारण हवा, प्रकाश इत्यादि सारख्या मानवी जीवनाला अत्यावश्यक वस्तूची कांहीं संपत्तिमध्यें गणना होत नाहीं. तेव्हां संपत्तिमध्यें यापेक्षां इतरही कांहीं गुण असले पाहिजेत असें सिद्ध होते. व निरनिराळ्या अर्थशास्त्रज्ञांमध्यें संपत्तीच्या गुणधर्माबद्दल जी एकवाक्यता दिसत नाहीं ती या इतर गुणधर्माचे बाबतीतच होय.

(१) उपयुक्तताः— परंतु कोणतीही वस्तु संपत्ति ह्याणून समजली जाण्यास तिच्यामध्ये उपयुक्तता (Utility) हा गुण प्रामुख्यानें असलाच पाहिजे. याबद्दल सर्वांची एकवाक्यता आहे. उपयुक्तता म्हणजे मानवी वासना (Wants=गरजा) तृप्त करण्याची शक्ति. मग ती गरज अगर वासना कितीही क्षणिक अगर काल्पनिक असो. ज्या वस्तूमध्ये अशी शक्ति नसेल म्हणजे ज्या वस्तूमध्ये उपयुक्तता नसेल तिची गणना संपत्तिमध्ये होत नाहीं. मानवी गरजा व संपत्ति यांमधील हा संबंध फार महत्त्वाचा आहे.

आतां उपयुक्तता हा गुण स्थल काळ परत्वे व निरनिराळ्या परिस्थितीनुसूप बदलत असतो. शेक्सपीअर अगर गडकरी यांच्या नाटकांची एखाद्या सुशिक्षित काव्यग्रेमी मनुष्याच्या दृष्टीने फारच उपयुक्तता असेल; पण एखाद्या जंगली अडाण्याच्या दृष्टीने त्यांची कांहींच उपयुक्तता नसेठ. हिरे, माणके वैगेरे रत्नांची ज्याला मुळींच माहिती नाहीं अशा एखाद्या अज्ञानी मनुष्याला त्यांचीं कांहींच गरज (उपयुक्तता) वाटणार नाहीं पण ज्यांना त्या रत्नांची खरी योग्यता माहीत आहे त्यांच्या दृष्टीने त्या रत्नामध्ये फार उपयुक्तता आहे. सहारा वाळवंटांत तृपार्त झालेल्या मनुष्याला पेलाभर पाण्याची जी उपयुक्तता वाटेल तितकी हिच्यामोत्यांचीही वाटणार नाहीं. एकंदरींत एखाद्या वस्तूची उपयुक्तता स्थलकालपरत्वे जरी कमीजास्त होत असली तरी संपत्ती-मध्ये गणना होण्यास कोणत्याही वस्तूंस ती प्रामुख्यानें असली पाहिजे.

(२) दुर्मिळता अगर परिमितताः—नुसती उपयुक्तता असली म्हणजे कोणतीही वस्तू संपत्तिमध्ये मोडते असे मात्र नाहीं व

नुसत्या उपयुक्ततेच्या दृष्टीने केलेली संपत्तीची व्याख्या फारच व्यापक स्वरूपाची होते हें आपण नुकतेच पाहिले आहे. उपयुक्ततेच्या जोडीला संपत्तीचा दुसरा विशेष म्हणजे दुर्मिळता अगर परिमितता (limitation in quantity or relative scarcity). एखादी वस्तु मनुष्याला पुण्यकल उपयुक्त आहे, फार काय पण हवा अगर पाणी यांच्यासारखी जीवनाला अत्यावश्यक आहे; पण जर ती कांहीही श्रम न करतां, कितीही लोक असले तरी प्रत्येकाला पाहिजे तेव्हां पाहिजे तेवढी मिळण्याइतकी विपूल असेल तर तिची संपत्तीमध्ये गणना केली जात नाहीं. अशा वस्तु म्हणजे परमेश्वराने अखिल मानव जातीला वहाल केलेल्या देणग्या असून त्यांच्यावर सर्वांचा सारखाच अधिकार आहे, म्हणून त्यांना संपत्तीत मोडतां येत नाहीं. उदाहरणार्थ समुद्रकांठावर वाढू अगर हिमालयांतील निबिड अरण्यांत लांकडे यांना संपत्ति ह्याणतां येत नाहीं पण तेच एखादा कंत्राट-दाराने घर वांधण्यासाठी वाढू अगर इमारती-लांकूड शहरांत आणलेले असले ह्याणजे त्यांची त्याच्या संपत्तिमध्ये गणना होते.

(३) **मालकी अथवा आधिकार:**— संपत्तीचा तिसरा विशेष ह्याणजे तिच्यावर असणारी मालकी अगर आधिकार. जर एखादी वस्तु कोणाच्याच मालकीची नसेल व सर्वांना अप्रतिवंध फुकट मिळत असेल तर ती संपत्तीमध्ये मोडणार नाहीं. साधारणतः संपत्ति हा शद्व उच्चारला कीं ती कोणाच्या तरी मालकीची असली पाहिजे अशी आपली भावना होते. सूर्य, चंद्र, हवा, प्रकाश इत्यादि शद्वांचे उच्चारावरोवर ही कोणाच्या तरी मालकीची असावीत

अशी भावना आपल्या मनांत उत्पन्न होत नाहीं. तेंच घरदार, जमीन जुमला, दागदागिने, गाड्याघोडी, गुरेंदोरे वगैरेच्या कल्पनेबरोबरच तीं कोणाच्या तरी मालकीची असावीत हीहि कल्पना आपल्या मनांत येते. तेब्हां संपत्ति या सदरांत मोडणारी प्रत्येक वस्तु कोणाच्या तरी मालकीची असली पाहिजे.

(४) **मनुष्यापासून अलग असणे:**— अशाप्रकारचे त्रिविध गुण असणारी कोणतीही वस्तु मनुष्यापासून अलग असेल तरच तिला संपत्तिमध्ये मोडावयास कांहीं हरकत नाहीं. मग ती मूर्त (material) असो अंग अमूर्त (Immaterial) असो. ह्याणजे मनुष्यापासून अलग असणे हा संपत्तीचा चौथा विशेष होय. कांहीं अर्थशास्त्रज्ञांच्या मते संपत्ति ही मनुष्यापासून अलग (external to man) असलीच पाहिजे असें नाहीं. त्यांच्या दृष्टीने मनुष्याचे कौशल्य अगर बुद्धि अगर विद्वत्ता यांची त्याच्या संपत्तिमध्येंच गणना झाली पाहिजे. मूर्त स्वरूपांतील संपत्तीची उदाहरणे व्यवहारांत पदोपदी आपल्या दृष्टेत्पत्तीस येतात. अमूर्त स्वरूपांतील संपत्तीची उदाहरणे ह्याणून एखादा व्यापाऱ्याचा नांव-लौकिक (Goodwill) अगर एखादा वकळ अगर डॉक्टर यांच्या धंद्याचा 'बस' (business 'connections) हीं देतां येतील.

संपत्तीची व्याख्या:— वरील विवेचनाला अनुसरून आपली संपत्तीची व्याख्या पुढीलप्रमाणे होईल: 'संपत्ति ह्याणजे ज्यांच्या अंगीं मानवी गरजा भागविण्याचें सामर्थ्य असून ज्या अपरिमित नाहींत, व ज्या मिळविण्यास श्रम करावें

लागतात व ज्या कोणाच्या तरी मालकीच्या असून दुसऱ्यास देतां येतात अशा मानवी शरिरापासून अलग अस्तित्व असणाऱ्या सर्व मूर्त अगर अमूर्त वस्तु.’

ही झाली संपत्तीची सर्वसाधारण व्याख्या. पण या व्याख्ये-प्रमाणेही पाहिल्यास एखादी वस्तु एक तज्जेने संपत्ती होऊं शकेल तर दुसऱ्या तज्जेने होणारही नाही. प्रस्तुत आपणांस या मुद्दामधे विशेष खोल शिरण्याची जखर नसल्याने फक्त एकच उदाहरण दिलेले बरे. एखाद्या देशाच्या किनाऱ्याजवळ माशांचे थवे असल्यास हे थवे एकप्रकारे ‘संपत्ती’ होतात. पण कशी व कोणाची? यांना उपयुक्तता, दुर्मिळता व मनुष्यापासून अलगपणा ही आहेत पण यावर मालकी कोणाची? अर्थात् एखाद्या मनुष्याची अगर खासगी संस्थेची नसून सबंध राष्ट्राची मालकी यांच्यावर असणार; लणजेच हे थवे कोणा मनुष्याच्या अगर खासगी संस्थेच्या संपत्तींत येणार नाहींत तर ते राष्ट्राच्या संपत्तींत येणार. यावरून दिसून येते कीं संपत्तीचेही प्रकार असणार. ते पुढीलप्रमाणे आहेत:

संपत्तीचे तीन प्रकार:— वैयक्तिक संपत्ति, राष्ट्रीयसंपत्ति व अंतर-राष्ट्रीय-संपत्ति असे संपत्तीचे तीन विभाग पाडण्यांत येतात. वैयक्तिक संपत्तीमध्ये प्रत्येक व्यक्तीच्या मालकीच्या व ज्या दुसऱ्यास देतां येतील अशा मूर्त वस्तु, व त्याच्या शरिरापासून अलग असणाऱ्या व ज्यांच्या योगाने ल्याला इतर मूर्त वस्तु मिळवितां येतात अशा तज्जेच्या अमूर्त वस्तु [उ० व्यापाऱ्याचा लौकिक Goodwill

अगर वकिलाचा धंद्याचा जम business connections) यांचा समावेश करण्यांत येतो.

राष्ट्रीय संपत्तीमध्ये राष्ट्रांमधील सर्व इसमांच्या संपत्तीचा अंतर्भाव होतोच पण त्या शिवाय इतरही अनेक गोष्टींचा समावेश करण्यांत येतो. उदाहरणार्थ देशांतील सर्व लोक, पशु, पक्षी, नद्या, पर्वत, समुद्र किनारा, किनाऱ्यालगतचा तीन मैलांचा समुद्राचा टापू, त्यांतील मासे वैगेरे जलचरप्राणी, खाणी, अरण्ये, हवा खाण्याची ठिकाणे, आरोग्यकारक व औपधीपाण्याचे झेरे, वाचनालये, पदार्थ-संग्रहालये वैगेरे सार्वजनिक मालकीची ठिकाणे, व्यापारधंदे, लोकांचे कलाकौशल्य, वाडमय, लोकांच्या अंगांतील गुण, त्यांची कार्यक्षमता, त्यांनी लावलेले शोध, फार काय पण देशाचें हवापाणी वैगेरेचा देखील प्रत्येक देशाच्या संपत्तीत (ह्या. गट्टीय संपत्तीत) समावेश करतात.

अंतरराष्ट्रीय संपत्ति ह्यांजे सर्व जगाची संपत्ति. हिच्यामध्ये जगांतील सर्व राष्ट्रांच्या संपत्तीचा अंतर्भाव होत असून शिवाय समुद्र, महासागर, व त्यांतील कोणत्याही देशाच्या मालकीची नाहीत अशी वेटे वैगेरेचा समावेश होतो.


संपत्ति व पैसा यांमधील फरकः— वरील विवेचनावरून संपत्ति व पैसा हे समानार्थक शब्द नाहीत हें कळून येईल. संपत्ती-मध्ये जसा पैशाचा समावेश होतो तमा इतरही कित्येक वस्तूंचा होतो. पण त्या वस्तूंना आपण पैसा ह्याणत नाही. ह्यांजे संपत्ति व पैसा यांचेमध्ये सामान्य—विशेष—भाव (Genus and species) आहे. पैशाची कल्पना ही संपत्तीच्या कल्पनेत अंतर्भूत

होते पण पैशाच्या कल्पनेते संपत्तीच्या कल्पनेचा अंतर्भाव होते नाही. थोड्या निराळ्या शद्वांत सांगावयाचे ह्याणजे पैसा हा संपत्तीचा एक अगदीं लहानसा घटक आहे.

पैशाची व्याख्या:— संपत्ति ह्याणजे काय याची सर्व-साधारण व्याख्या ठरविण्याचा जसा आपण नुकताच प्रयत्न केला आहे त्याप्रमाणे पैसा ह्याणजे काय याचीही एखादी लहानशी व्याख्या करतां येते कीं काय हें पाहूं गेलें असतां असें दिसून येते कीं अशा तज्हेची व्याख्या ठरविणे हें थोडेसें कठीणच काम आहे. व ह्याणूनच पुष्कल वेळां पैशाची व्याख्या त्याच्या योगानें होणाऱ्या कार्यान्वये करण्यांत येते. ह्याणजे पैशाचें कार्य जो जिन्स पार पाडतो तो पैसा अशी पैशाची मोघम व्याख्या होऊं पहाते. आतां पैशाचें कार्य कोणतें हा प्रश्न साहजिकच उभा राहतो. या बदल विस्तृत विवेचन पुढील एका प्रकरणांत यावयाचे असल्यामुळे एवढेंच सांगितलें ह्याणजे पुरें कीं पैशाच्या अनेक कार्यापैकीं मनुष्यांच्या अर्थिक व्यवहारांमध्ये ‘विनिमय साधन’ (विनिमय म्ह० देवघेव) व ‘मोलाचें सर्व-साधारण परिमाण’ या दृष्टीनें उपयोग होणे हीं दोन पैशाची प्रमुख कार्ये आहेत. त्यांतल्यास्थांत पहिलें कार्य अतिशय महत्वाचे आहे. तेव्हां हीं कार्ये, ज्या ज्या वस्तूच्या सहाय्यानें होऊं शकतात त्यांना पैसा हें नांव देतां येईल. ह्याणजे ‘जी वस्तु मनुष्याच्या अर्थिक व्यवहारांत विनिमय साधन व मोलाचें सर्वसाधारण परिमाण होणे हीं कार्ये करूं शकते तिला पैसा झाणावयाचे’

अशी पैशाची थोडक्यांत व्याख्या होईल. मग अशी वस्तु आपण हल्ळी नेहमीच्या प्रचारांत उपयोग करीत असलेल्या पैशापेक्षां जरी निराळ्या स्वरूपाची असली तरीही तिची गणना पैसा क्षणूनच केली पाहिजे. अशा या पैशाचे प्रकार पुष्कळच असणार. ते असे:

पैशाचे प्रकारः—आपण आपल्या दररोजच्या देवघेवीमध्ये रुपये, आणे, नोटा, वैगैरे निरानिराळ्या प्रकारच्या पैशाचा उपयोग करतो. पण या बहुरूपी पैशाचें अर्थशास्त्राच्या दृष्टीने साधारणतः पुढीलप्रमाणे वर्गीकरण करण्यांत येते.



पैशाच्या या निरनिराळ्या प्रकाराबद्दल पुढे योग्य स्थळी माहिती देण्यांत येईलच.



प्रकरण ६ वें.

पैशाचें कार्य व त्याची विविध रूपे.

पैशाचीं कार्ये:— मानवी समाजाची थोडीशी प्रगती ज्ञाल्यावर व जीवनोपयोगी वस्तु विनिमयाच्या योगानें मिळविण्यास सुरवात होऊन मनुष्यप्राणी ऐनजिनसी विनिमय करून लागला असतांना त्याच्या देवघेवीच्या मार्गात येणाऱ्या अडचणी दूर करण्याचा एक उपाय व साधन ह्याणून पैसा अस्तित्वांत आला. ऐनजिनसी विनिमयांतील मुख्य अडचणी ह्याणजे विनिमय साधन व मूल्य मापनाचें परिमाण यांचा अभाव, ह्या पैशाच्या योगानें दूर ज्ञाल्या हें नुकतेंच आपण पाहिले आहे. ह्याणजे विनिमय—साधन व साधारण—मूल्य-परिमाण हीं पैशाची दोन मुख्य कार्ये ज्ञाली. प्रथम या दोन कार्यांचें विवेचन करून नंतर या दोहोच्या अनुसंगानें निष्पत्र होणाऱ्या इतर कार्याकडे आपण वळू.

१ विनिमय-साधन (Medium of exchange): विनिमय साधन या दृष्टीनें पैशाचें कार्य फारच महत्वाचें आहे. ऐनजिनसी व्यवहारांत अशा साधनाच्या अभावीं देवघेव होण्यास किती अडचणी येतात व त्रास पडतो हें मार्गल एका प्रकरणांत (प्र. ३ पहा) दिसून आलेच्च आहे. उलट पैशासारख्या सर्वसंमत विनिमय-साधनाच्या योगानें देवघेव किती सहजासहजी व सुलभरीतीनें करतां येते हें आपणांस आपल्या दररोजच्या अनुभवानेंच समजते.

एकंदरीत पहातां सध्यांच्या काळीं विनिमयसाधनांच्या अभावी मानवी व्यवहारांचा गाडा एक क्षणभरही चालणार नाहीं असें म्हटले असतां आतिशयोक्ति होणार नाहीं. अर्वाचीन उद्योगधंद्यांच्या निरनिराळ्या शाखांमध्ये निरनिराळ्या लोकांनी जें विशेष प्राविष्ट्य मिळविले आहे तें, फक्त ऐनजिनसी अदलाबदलीचे व्यवहार चालूं असणाऱ्या समाजांत केव्हांही शक्य होणार नाहीं. इतकेच नव्हे तर विनिमय साधन या दृष्टीने पैसा हा अर्वाचीन अर्थिक जीवनाचा पायाच आहे. पैशाच्या योगानें देवघेवींच्या व्यवहारांना जी सुलभता आली आहे त्या योगानेंच श्रमविभागाचें तत्वानुसार विस्तृत प्रमाणावर संपत्त्युत्पादनाचें कार्य शक्य झाले आहे; व वस्तूंची देवघेवही अवाढव्य प्रमाणांत होऊं लागून राष्ट्रीय वृद्धीला अनोनात मदत झाली आहे. इतकेच नाहीं तर पैशाशिवाय इतक्या अवाढव्य प्रमाणांत देवघेव होणे शक्यच नाहीं अर्थातच अधुनिक अफाट उत्पादनही शक्य नाहीं व ह्याणूनच अधुनिक समाजही अस्तित्वांत येणे शक्य नाहीं.

तेव्हां राष्ट्राच्या उद्योगधंद्यांची वाढ होऊन राष्ट्र समृद्धीस येण्याला अत्यंत आवश्यक अशा गोष्टी पैकीं एक ह्याणजे सोइस्कर विनिमयसाधने हीच होय. थोडक्यांत सांगावयाचें ह्याणजे सध्यांच्या सामाजिक परिस्थितीत पूर्ण क्रांती झाल्याखोरीज विनिमय साधनांची आवश्यकता नाहीशी होणार नाहीं. कारण सध्यांचें संपत्त्युत्पादनाचें कार्य हें श्रमविभागाचें तत्वानुसार होत आहे; श्रमविभागाच्या तत्वाच्या मुळाशी उत्पन्न झालेल्या वस्तूंची शक्य तितक्या जलद देवघेव झाली पाहिजे

हें तत्व असते; व अशा तज्हेने जलद देवघेव होण्यासच पैशा- सारख्या विनिमयसाधनाची आवश्यकता लागते. अशा रीतीने हे सर्व एका सांख्यांचे दुवे आहेत. या थोड्याशा विवेचनावरून पैशाचे विनिमय—साधन ह्याणून होणारे कार्य किंती महत्वाचे आहे हे आतां सहज समजून येईल.

२ मूल्यमापनाचे साधारण परिमाण (A common measure of value.): विनिमयाचे साधन या दृष्टीने सर्व लोकांना हवासा वाटणारा, कोणीही इसम आपगुरुने ताबडतोव स्वीकारील असा, व ह्याणून आपल्याया लागणाऱ्या कोणत्याही वस्तु त्याचे योगाने केवळांही मिळविता याव्यात या हेतूने, जो जिन्नस प्रत्येक मनुष्य थोड्यावहुत प्रमाणांत तरी आपल्यागांी ठेवण्याची इच्छा करतो अमा कोणताही जिन्नस पैसा होऊं शकेल. परंतु साधारणतः पुष्कर द्विसांच्या संवयीने, प्रचाराने, व अनुभवाने, जास्तीत जास्त सोइस्करपणे पैशाचीं सर्व काऱ्ये करणारा असा एखादा जिन्नस, ज्या त्या परिस्थित्यनुरूप विशेषेकरून उपयोगांत आलेला असतो. अशा प्रकारे विनिमयसाधन ह्याणून एखादा जिन्नस प्रचारांत आला ह्याणजे त्याचा मूल्य मापनाचे साधारण परिमाण ह्याणून उपयोग होऊं लागतो. पैशाचे हे दुसरे कार्यही पहिल्या कार्याइतकेंच महत्वाचे आहे. कारण पैशाच्या सहाय्याने निरनिराळ्या वस्तूंची देवघेव करूं लागल्यामुळे लोकांना संवयीने निरनिराळ्या वस्तूंचे पैशाच्या रूपांतील मोळ ह्याणजे त्यांच्या

किंमती काय आहेत हें कळू लागते व मग त्यांचें परस्पर मोलाचें प्रमाण काय आहे हें तुलनात्मक दृष्टीनें समजावयास फारसा वेळ लागत नाहीं. उदाहरणार्थ एका घोड्याला शंभर रुपये, एका गाईला पन्नास, व एका शेळीला पांच रुपये पडत असले तर घोडा, गाय व शेळी यांचें परस्पर मोलाचें परिमाण काय आहे व एक घोडा घेण्यास किती गाईची अगर किती शेळ्यांची किंमत घावी लागेल हें ताबडतोब लक्षांत येते. तेंचे रुपायासारखे एखादें साधारण मूल्य परिमाण नसतें तर ह्या तीन जनावरांचें परस्पर मोल नक्की ठरविण्याच्या बाबतींत कितीतरी अडचणी आल्या असत्या.

३. मूल्यनिधि (Store of value):— पैसा ही अशी वस्तु असते कीं इतर वस्तूंच्या मानानें पाहिल्यास तिच्या मोलामध्ये बहुधा फारसा बदल होत नाहीं व हा पैसा सर्व लोक खुशीनें घेतात. या दोन गुणांमुळे पैशाकळून आणखी एक कार्य घडते; ‘मूल्यनिधी (store of value) ह्याणून उपयोग होणे’ हें तें कार्य होय. कांहीं कांहीं वेळा मनुष्याला आपल्या जवळील सर्व शिळ्क संपत्ति पुढे उपयोगी पडावी ह्याणून आटोपशीर व सोइस्कर स्वरूपांत सांठवून. ठेवण्याची जखरी पडते. वेळप्रसंगी स्याला ती एका ठिकाणाहून दुसऱ्या ठिकाणी सहजासहजी नेता अगर पाठविताही आली पाहिजे. वाढत्या समाजांत, विशेषतः मोळ्याप्रमाणावर व श्रमविभागाच्या तत्वावर संपत्त्यादन चाढू असलेल्या सध्याच्या समाजांत तर हीं कार्य क्षणोक्षणीं करावी लागतात. या कार्यासाठीं देशांतील पैशाचा उपयोग केला

कालावधीने पुन्या होणाऱ्या देवघेवींचे परिमाण ६९

जातो. कारण मोलाने भारी, वजनाने कमी व आकाराने आटोपशीर आणि सर्व लोक स्वीकारतील अशी दुसरी वस्तु पैशाशिवाय सहसा मिळणार नाहीं. हे गुण ज्यांत विशेष असतील अशीच वस्तु शक्य तो ‘पैसा’ म्हणून वापरली जाते हें लक्षांत ठेविले पाहिजे (प्र. ७पहा). हल्लीच्या काळीं तर कितीही रक्कम असली तरी नोटांच्या रूपाने ती अगदी आटोपशीर रीतीने ठेवतां येते व ती सुरक्षितपणे व बंदोवस्ताने ठेवण्यासही फारसा त्रास अगर खर्च पडत नाहीं. आतां हिरे, माणिक वैरे मूळ्यवान रत्नांच्या रूपाने ही संपत्ति सांठवून ठेवतां येते ही गोष्ट खरी परंतु यारूपाने ठेविलेली संपत्ति पैशाइतकी जखर लागेल तेव्हां देवघेवीला उपयोगीं पडण्यास हातांत तरती राहूं शकत नाहीं. तसेच धान्य, गुरेंदोरे वैरे स्वरूपाने ठेविलेली संपत्ति ‘पैशा’ पेक्षां अधिक नाशवंत असते; धान्य वैरेला कीड लागण्याची भीती असते, तर गुरेंदोरे वैरे केव्हां आजारी पडतील अगर मरतील याचा नेम नसतो. या सर्व कारणांमुळे ‘पैसाच’ संपत्ति क्षणून सांठवून ठेवण्यासाठीं जास्त उपयोगीं पडतो.

४. कालावधीने पुन्या होणाऱ्या देवघेवींचे परिमाण

(A standard of deferred payments.): समाजामध्ये नानातप्हेचे अर्थिक व्यवहार सतत सुरुं आहेत. यापैकीं उधारीची व पुतीची देवघेव, मोठ्या प्रमाणांवर व श्रमविभागाचे तत्वावर संपत्त्युत्पादन, इत्यादि व्यवहार पुरे होण्यास वराच कालावधी लागतो. हे व्यवहार शक्यतेच्या सदरांत आणण्याचे कार्य पैशास करावे लागते.

मागें सांगितल्याप्रमाणे एखादा जिन्हस संवयीमुळे व रुढीमुळे पैसा ह्यानु उपयोगांत येऊ लागला ह्याजे लोकांचे सर्व व्यवहार या पैशानेंच होऊ लागतात. आपल्याला माहीतच आहे कीं देवघेवाच्या व्यवहारामध्ये दोन्ही बाजूंचा एकमेकांवर विश्वास बसला ह्याजे प्रत्येकवेळीं रोखीचे व्यवहार करीत बसावे लागत नाहीं. आपली व दुकानदाराची एकमेकांच्या सचोटीबद्दल खात्री असली ह्याजे जस-जसा आपल्याला लागेल तसेतसा आपण स्थाच्याकडून माल आणवितो; व नंतर ठराविक वेळीं सर्व पैसे एकदम देऊन टाकितो. या प्रमाणे उधारचे व्यवहार सुरु होतात. आतां पैसा जर अस्तित्वांत नसेल तर असले उधारीचे किंवा उसनवारपणाचे अगर कर्जाऊ पद्धतीचे व्यवहारही ऐनजिनसीच व्हावें लागतील. अर्थातच अशा व्यवहारांची समाजांत वाढ होणेच अस्यांत कठीण पडेल. समजा कीं एखादा इसमाला कांहीं धान्याची गरज लागली व त्याने एखादा ओळखीच्या माणसाकडून आपल्याला पाहिजे तेवढे धान्य घेऊन तें कांहीं दिवसांनीं परत देण्याचे कबूल केले. हा झाला कालावधीने संपष्ठारा एकप्रकारे ऐनजिनसी उधारीचा व्यवहार. आतां हें उसने घेतलेले धान्य सव्याज परत करतां येईल हें खरें; पण जेव्हां तें परत देण्याची वेळ येईल तेव्हां धान्याचें मोळ पूर्वीचेंच कायम असेल हें कशावरून? धान्याचा पुरवठा दरसालचे पिकावर व रोगराईवर अवलंबून असल्याने स्थाचें मोळ थोळ्या दिवसांत बरेंच बदल्द्यं शकेल व अशातप्हेने धान्य परत देतेवेळीं स्थाच्या मोळांत फरक पडण्याचा

कालावधीने पुऱ्या होणाऱ्या देवघेवीचे परिमाण ७९

जास्त संभव असल्यानें सावकार किंवा धान्य कर्जाऊ घेणारा या पैकी कोणातरी एकाचा निर्थक फायदा व दुसऱ्याचा निर्थक तोटा होणार. तसेच कदाचित् धान्य परत यावयाचे वेळीं सावकाराजवळ धान्याचा सांठा पुष्कळ झाला असण्याचा व त्याला आतां अधिक धान्याची जखरी न वाटून दुसरा एखादा जिन्नस हवा असें वाटूं लागण्याचा संभव आहे. याचप्रमाणे प्रत्येक मनुष्याला कितीनरी निरनिराळे जिन्नस लागतात ते सर्व एकाच मनुष्याकडे मिळणे अगर मिळवल्यास ते सर्व आपण उत्पन्न अगर तयार करून परत करणे हें शक्य नाहीं. तसेच आपणांस जखर असलेल्या बहुतेक सर्व वस्तूंचे उत्पादन करण्यास कालावधी लागतो. दरम्यान उत्पादन करणारास बरेच भांडवळ गुंतवावें लागते व त्याचे बरेच व्यवहार, कालावधीने मिळ-ण्याची कल्पना असलेल्या, आपल्या वस्तूंच्या किंमतीच्या हिशेबाकडे लक्ष देऊन चाललेले असतात.

हणून सर्वलोक नेहमीं स्वीकारतील, ज्याच्या बदलीं दुसरी कुठलीही वस्तु मिळूं शकेल व ज्याच्या मोलांत फारसा फरक कधीही पडणार नाहीं असा एखादा जिन्नस असे उधारीचे, उसनवारीचे, कर्जाऊ स्वरूपाचे अगर कालावधी लागणाऱ्या संपत्त्युत्पादनाचे, व्यवहार करावयास असला हणजे फारंसोईचे होते. असा जिन्नस हणजे समाजांत चालू असणारा पैसा हाच होय. याप्रमाणे पैशाचे आणखी एक कर्य सिद्ध होतें, व तें हणजे कालावधीने पुऱ्या होणाऱ्या देवघेवीचे परिमाण (A standard of deferred payments) हें होय.

५. 'पती'च्या व्यवहारांचा पाया:—याशिवाय आणखीहि एक पैशाचें विशेषतः मोल्यवान धातु ल० सोने रुपे यांचें कार्य लक्षांत ठेवण्यासारखें आहे. सध्यांच्याकाळीं सुधारलेल्या देशांतील जवळ जवळ $\frac{1}{9}$ ० व्यापार व देवघेवीचे व्यवहार धात्वात्मक पैशाशिवाय नुसत्या व्यापाच्यांच्या व गिझाइकांच्या पतीच्या जोरावर कागदी 'पत-पत्रिका'च्या (Credit instruments.) सहाय्यानें होतात [प्र. ९ पहा]. व अशा तज्ज्ञेच्या 'पत-पत्रिका' लोक स्वीकारतात याचें कारण त्यांच्यामार्गे पैशाचा पाठिंबा आहे ल० त्यांच्याबदली केवळांही रोख पैसा [धात्वात्मक] मिळेल अशी त्यांची खात्री असते हेच मुख्यतः आहे. यावरून पतीच्या व्यवहारांचा पैसा हा पाया आहे हें दिसून येईल. आणि हा पतीचा प्रसारच व्यापाराची सर्व जगभर अवाढव्य कृद्धी करण्यास व सर्व जगास एका ठिकाणीं प्रथित करण्यास मुख्यतः कारणभूत ज्ञाला आहे हें लक्षांत आणिले ह्याणजे पैशाचें हेंही कार्य कांहीं कमी महत्वाचें नाहीं हें सहज दिसून येईल.

पैशाची विविध रूपें:— याप्रमाणे पैशाचीं निरनिराळी काऱ्ये आहेत. हीं सर्व काऱ्ये शक्य तितक्या चांगल्या रीतीनें व एकसमयावच्छेदेकरून पार पाडणारा जो जिन्नस असेल तोच पैसा ही संज्ञा प्राप्त होण्याला खरोखर योग्य होय. अमा जिन्नस शोधून काढण्याकरितां मनुष्य प्राण्यानें आपली बरीचशी अक्कल व पुष्कळसा अनुभव हीं खर्ची घातलीं आहेत. सध्यांच्या सुधारलेल्या काळांत

कालावधीने पुन्या होणाऱ्या देवघोरीचं परिमाण ७३

राहून आपल्याला सोने, रुपे, निकल, तांबे असल्या धातूंची नाणी अगर कागदी नोटा वैरे वापरण्याची संवय अगदीं आपणांस समजावयास लागल्यापासून झालेली असते. त्यामुळे पैसा ह्याटला कीं आपल्यापुढे चटकन् हा पैसा उभा रहातो. परंतु आजपर्यंत कितीतरी निरनिराळे जिन्नस निरनिराळ्या वेळीं निरनिराळ्या समाजांत पैसा ह्याणून उपयोगांत आले आहेत. किंवद्दुना एखाद्या विविक्षित समाजाच्या विविक्षित परिस्थिरांत कोणता जिन्नस पैसा ह्याणून जास्त उपयुक्त ठरेल हें त्या त्या समाजाच्या सोईवर अबलंबून असते असे आपणांस स्पष्ट दिसून येते; कारण कोणतीही वस्तु घेतली तर्फ तिच्यामध्ये एकप्रकारे कर्मजास्त प्रमाणांत विनिमय साधन व मोलाचे परिमाण हे दोन गुण असतातच. तेब्बां समाजाच्या निरनिराळ्या स्थित्यंतरावरोबरच पैशाची विविध रूपेंही दिसून येतात.

समाज शास्त्रप्रमाणे सामाजिक प्रगतीची चार स्थित्यांते मानण्यांत आली आहेत; तीं अशीं:— १ मृगयावृत्ति (The Hunting stage), २ गोपाळवृत्ति (The Nomadic stage), ३ कृषिवृत्ति (The Agricultural stage) व ४ उद्योगवृत्ति (The Industrial stage). अगदीं रानटीं स्थिरांत असलेल्या मृगयावृत्ति समाजामध्ये शिवार व रून मिळविलेल्या वस्तु (ह्याणजे मारलेल्या जनावरांची बानडीं वैरे) साहजिकपणेच मोलवान व उपयुक्त ह्याणून समजल्या जातात व ह्याणून प्रत्येकाला त्या हव्याश शाटणेंही साहजिक आहे. यामुळे त्यांचा विनिमय-साधन ह्याणून

उपयोग केला जात असे यांत कांहींच आश्वर्य नाही. इतकेंच नव्हे तर पुढेपुढेही समाज पुष्कलसा सुधारल्यावर देखील कांहीं कांहीं देशांत कातऱ्यांची नाणी सुरु असत असे इतिहासावरून दिसून येते. रोम व कार्थेज येथे पूर्वी कातऱ्यांची नाणी चाळू असल्याचे दाखले आहेत. तसेच रशियामध्ये पीटर दि म्रेट याच्या कारकिर्दीपर्यंत ह्याणजे सतराब्या शतकापर्यंत देखील कातऱ्यांची नाणी कोठे कोठे प्रचारांत दिसत असत. उत्तर अमेरिकेतील रेड इंडियन् नांवाच्या मूळच्या रानटी रहिवाशामध्येही कातऱ्यांचा पैशासारखा उपयोग करीत असत.

गोपालवृत्ति समाजांत गुरुदोरे हींच मनुष्याची मुख्य संपत्ति गणली जाते. तसेच पैशामध्ये असावे लागणारे कांहीं कांहीं विशेष यांच्यामध्येही आहेतच. तीं एकमेकांस देतां घेतां येतात, त्यांना कोठेही नेतां येते, व साधारणतः वज्याच वर्षापर्यंत तीं जगू शकतात. या कारणामुळे प्राचीन काळीं गुराढोरांचा देखील पैशासारखा उपयोग करण्यांत आलेला आहे. आपल्याकडे गाईचा देवघेवीच्या कामी उपयोग करीत असत असे मानण्यास जागा आहे. त्याचप्रमाणे ग्रीस देशांत देखील बैलांचा असाच उपयोग करण्यांत येत असे, असे प्रख्यात कवि होमर याच्या काव्यांतील कांहीं कांहीं वर्णनावरून दिसते. डायोमेड नांवाच्या एका वीराच्या चिलखताची व शस्त्राखांची किंमत ९ बैल होती व ग्लॉकसच्या चिलखताची व शस्त्राखांची किंमत १०० बैल होती अशी वर्णने करण्यांत आलेली

कालावधीने पुन्या होणाऱ्या देवघेरींचे परिमाण ७९

आढळून येतात. पैसा याळा रोमन ग्रतिशद्व pecunia हा pecus क्षणजे गुरे या शद्वापासून झाला आहे. ह्या pecus शद्वाचे संस्कृतमधील ‘पशु’ ह्या शद्वारीं किती साम्य आहे हें लक्षांत आल्यावाचून राहणार नाहीं.

लोक कृषिकर्मांचा अंगिकार करून जमजसें ठिकठिकाणीं स्थाईक होऊन राहू लागले व निरनिराळीं धान्ये वैरे पिकवू लागले, व समाजही वृद्धिंगत होऊन अधिकाधिक सुधारूं लागला तसेतसा धान्यादि शेतांत पिकणाऱ्या जिनसांचा पैशासारख्या उपयोग होऊ लागला. चहाचे तिकोनी तुकडे, कोकोची फळे, गहूं, मीठ, तंबाखु इत्यादि नानाविध वस्तूंचा निरनिराळ्या देशांतून पैसा क्षणून उपयोग होत असे. साधारणतः अलीकडे क्षणजे इ. स. १७३२ पर्यंत देखील मेरीलँड नांवाच्या वसाहतीत तंबाखू हें एक कायदेशीर चलन क्षणून समजले जात असे.

स्वित्जरलंडमध्ये आल्प्स पर्वतावर असलेल्या कांहीं क्वेड्यांतून अंड्यांचा, व न्यूफौंडलंडमध्ये वाल्विलेल्या कॉड नांवाच्या माशांचाही विनिमय साधने क्षणून उपयोग होत असल्याची माहिती उपलब्ध आहे. तसेच कोठे कोठे कवड्या, शिंपा, शंख, चकचकीत कांचेचे मणि वैरे चाही पैसा क्षणून उपयोग करण्यांत येत असे. इतकेच काय प्रण आपल्याकडे पुण्यासारख्या मोठमोठ्या शहरांत देखील कांहीं वर्षापूर्वीपर्यंत कवड्यांचा पैशाप्रमाणे उपयोग होत असे, व अद्यापही कांहीं ठिकाणीं तो तसा होत असेल. निरनि-

राळ्या धातूंचा व कागदी चलनांचा उपयोग तर आपण दररोज प्रत्यक्ष पहातोंच आहोत. सुखातीला लोखंडाचा सुद्धां पैसा ह्याणून उपयोग होत असे. इंगलंडमध्यें कांहीं विविक्षित वजनाच्या लोखंडाच्या तुकड्यांचा पैसा ह्याणून प्राचीन काळीं उपयोग करीत असत असें त्या वेळच्या लेखकांनी लिहून ठेविले आहे. व चलन ह्याणून लोखंडाचा प्रथमतः उपयोग केला जात होता असें अरिस्टोटल या सुप्रसिद्ध ग्रीक तत्त्ववेत्त्यानेही हस्तले आहे. पण सोने, रुपे, तांबे वैगेरे अधिक मूल्यवान धातूच कांहीं काळानें मुख्यतः पुढे आले व लोखंड मागे पडले.

यावरून आपल्यास असें दिसून येईल कीं अगदीं प्राचीन काळापासून मनुष्यप्राणी अनेकविध वस्तूंचा विनिमय—साधने ह्याणून उपयोग करीत आला आहे. आतां देशकालपरत्वें व निरनिराळ्या परिस्थित्यनुरूप निरनिराळे जिन्स सोइस्कर वाटले ही गोष्ट खरी. परंतु यापैकीं कोणताही जिन्स पाहिला असतां आपल्यास दिसून येते कीं ज्या त्या वेळच्या विशिष्ट परिस्थितीमध्यें व समाजामध्यें हा जिन्स मूल्यवान व तारीगा उपयुक्त असा समजाता जात असे व ह्याणून सर्व लोक देवघेवीमध्यें हा स्वीकारण्यास खुपी असत. तथापी ह्या निरनिराळ्या अनेक जिन्सांपैकीं सध्यांच्या काळीं फक्त कांहीं विविक्षित धातू व कागदी नोटा एवढेंच आपल्याता झाचागांत दिसून येतात. अर्थातच वरील ढोन गुणाशिवाय आणवी कांहीं गुण ‘पैसा’ ह्याणून उपयोगांत येणाऱ्या वस्तूमध्यें असले पाहिजेत व हें

गुण हल्लीच्या ‘पैशामध्ये’ हल्लीच्या परिस्थितीत तरी विशेष दिसून येत असले पाहिजेत हे सिद्धच होते. असें हे गुण काय आहेत याचा विचार पुढील प्रकरणांत होईल.



प्रकरण ७ वें.

पैसा ह्याणून योजिल्या जाणाऱ्या वस्तूला आवश्यक गुणधर्म.

पैसा ह्याणून व्यवहारांत चालावयाच्या पदार्थाच्या अंगीं कांहीं विशिष्ट गुणधर्म असले तर त्याला पैशाचीं मागीलप्रकरणांत सांगितलेली अनेकविध कार्ये योग्य रीतीनें पार पाडतां येतील. अशात्तज्ज्ञेचे पैशामध्ये जखर असणारे सात गुणधर्म मानण्यांत आले आहेत. ते येणे प्रमाणे:—

१ उपयुक्तता व मोल (Utility and value), २ सुवाह्यता (Portability), ३ अविनाशता (Indistructi-

bility), ४ सजातीयता (Homogeneity), ५ सुविभाज्यता (Divisibility), ६ मूल्यस्थैर्य (Stability of value), व ७ अभिज्ञेयता (Cognizability). या साती मुणांबद्दल आपण पृथकपणे थोडधोडे विवेचन करूं.

१ उपयुक्तता व मोलः— आपण मार्गे सांगितल्याप्रमाणे सवे वस्तूच्या मोलाचे परिमाण असणे हें एक पैशाचे कार्य आहे. अर्थात लाला स्वतःचे कांहींतरी मोल असलेच पाहिजे. हणजे त्याचे अंगीं सर्वांच्या दृष्टीने कांहींतरी उपयुक्तता असलीच पाहिजे. दोन अनोळखी गृहस्थ एकमेकाशीं देवघेव करीत असतां त्यांचा एकमेकांच्या सचोटीवर विश्वास कसा असणार? अर्थात त्यांच्याजवळ असलेल्या विनिमय साधनामध्ये सर्वमान्य उपयुक्तता व मोल हीं असली हणजे त्यांच्यामध्ये देवघेव होऊं शकेल. आतां एखाचा वस्तूची चलन हणून, कोणत्याही कारणाने कां असेना, पण चांगली संवय झाली हणजे लोक तिचा विनिमयाचे एक साधन हणून उपयोग करितात; मग तिच्यामध्ये उपयुक्तता हा गुण असो वा नसो. (उदाहरणार्थ आपल्या चलनी नोटा.) यावरून पैसा हणून वापरल्या जाणाऱ्या वस्तूला उपयुक्ततां अगर मोल नसलें तरी चालेल असें कदाचित् वरवर पहाणारास वाटेल. तथापि एका देशांतील चलनी नोटा परदेशांतील व्यापारी स्वीकारीत नाहीत ही गोष्ट लक्षांत आणिली हणजे उपयुक्तता व मोल या गुणांची पैशामध्ये अवश्यकता आहे हे पटेल. देशामध्ये विशिष्ट चलनी नोटांचे अस्तित्व असते

याचें कारण पैशामध्ये 'उपयुक्तता' नसली तरी चालेल असें नसून, व्यापाराची सोय, या नोटा काढणाऱ्यावर विश्वास सरकारचा कायदा, संवय, खडी वैरे अन्य गोष्टी या नोटांचें अस्तित्वास कारणीभूत होतात, हें होय. (प्र. ९ पहा). एकंदरीत विनिमय साधनांतील मुख्य गोष्ट अशी आहे कीं तें सर्व लोकांनीं, सर्व प्रसंगीं, सररहा स्वीकारिलें पाहिजे व सुरवातीला तरी लोकांनीं एखाद्या वस्तूचा पैसा 'हणून' स्वीकार करण्याला तिच्यामध्ये उपयुक्तता व मोल हे गुण असल्याशिवाय सहसा भागणार नाहीं. आजपर्यंत जे नानाविध पदार्थ पैसा हणून प्रचारांत असलेले आपण मागें पाहिले ते सर्व त्या त्या वेळीं व त्या त्या परिस्थिरीत उपयुक्त व मोलवान हणून समजले जात असत व हणूनच लोक ते पैसा हणून स्वीकारीत.

२ सुवाश्यताः—

२ सुवाश्यताः— परंतु असा पदार्थ नुसता मोलवान असूनच सर्वस्वी चालणार नाहीं; तर तो सगळीकडे नेण्याआणण्याला सोईचाही असला पाहिजे. म्हणजे आकाराला व वजनाला शक्य तितका कमी भरून मोलानें मात्र शक्य तितका जास्त असला पाहिजे. असें जर नसेल तर मोठ्या प्रमाणावर देवघेव करावयाची शाल्यास एखाद्या इसमाला आपला पैसा मोठमोठ्या गाड्या भरूनच बरोबर बाळगावा लागेल ! शेरभर सोनें अगर चांदी यांच्या किंमतीचें लोखंड ठिकठिकाणीं नेण्याला कित्येक लोक लागतील ! आपल्याकडे तांच्याचे 'पैसे' आहेत. पण मोठमोठ्या रकमा

वरोबर न्यावयाच्या असल्या ह्याणजे रूपयांच्या अगर नोटांच्या रूपानें जशा त्या सहज नेतां येतील तशा ‘पैशांच्या’ रूपानें नेता येत नाहीत व कोणी नेतही नाहीं. ह्याणून सुवाख्यता हा गुण पैसा ह्याणून, उपयोगांत येऊं पहाणाऱ्या जिनसामध्ये असला पाहिजे.

३ अविनाशिताः— पैसा हा व्यवहारांत एका मनु-
ष्याच्या हांतून दुसऱ्याकडे, तेथून तिसऱ्याकडे असा सारखा फिरता असतो. संपत्ति ह्याणून तो शिल्लकही ठेविला जातो. ह्याणून तो सहजासहजी झिजणारा अगर लवकर नाश पावणारा असा असतां कामा नये. अंडीं, मासें वौरेरेंचा पैशासारखा उपयोग करीत हें आपण तुकतेंच पाहिले आहे. पण हे जिन्नम असे किती दिवस टिकिणार ! अर्थात यांचा पैशासारखा उपयोग केला तो विशिष्ट परिस्थितनिरूपच होय. तसेच लोखंडालाही थोडे दिवसांनीं गंज येऊं लागतो. एकं-
दरीत अशातप्हेच्या जिनसा वरील तप्हेच्या कामास ‘पैसा’ ह्याणून फारखम उपयोगी पडत नाहीत.

४ सजातीयताः— त्याचप्रमाणे पैसा ह्याणून उपयोगांत येणाऱ्या वस्तूमध्ये ‘सजातीयता हाही गृण अवश्य असला पाहिजे. कारण एखाद्या वस्तूचे सारग्वे तुकडे केले तर ते सारख्याच नमुन्याचे व मोलाचे झाले पाहिजेत; नाहीतर अशा वस्तूची नाणीं पाढणे अगर सारख्या किंमतीचे विभाग करणे अस्यांत त्रासाचें व घोटाळ्याचें होईल. एखाद्या सोन्याच्या पाढ्यांतील कितीही तुकडे काढले तरी प्रलेक तुकड्यांतील सोन्याचा दर्जा अगर कस कांहीं बदलत नाहीं. तेंच

एक गाय अगर एक शेव्ही कांही दुसरी प्रमाणे नसते. सारख्या आकाराचे दोन हिरे अगर मोती घेतले तरी ते सारख्याच मोलाचे असतील असें नाही. तें त्यांच्या कमीअधिक पाणिदारपणावर अवलंबून असतें. पण सोने, रुपे हीं जरी अशुद्ध स्थिरीत सांपडत असलीं व स्थावेळी निरनिराळ्या वस्तूत मिश्र झालेली असली तरी त्यांना शुद्ध करून कोणत्याही ठराविक कसाची केल्यावर त्यांच्या प्रत्येक समान भागाचें सारखेच मोल असतें; छणजेच त्यांचा प्रत्येक भाग सजातीय असतो. यामुळे त्यांचा नाण्यांच्या रूपाने उपयोग करणे सोईचे असते.

५ सुविभाज्यता:— निरनिराळ्या कमीजास्त मोलाच्या पदार्थांची अदलाबदल करून त्यांचा मोबदला देण्याकरितां पैसा छणून वापरलेल्या जिनसाचे जखरीप्रमाणे लहानमोठें तुकडेही पाडतां आले पाहिजेत. गाई, बैल, शेव्हा वैरेंच्या बाबतीत तर हे अगदींच अशक्य आहे. तसेच हिरे, माणिक, मोतीं वैरेंच्या बाबतीतही असें भाग पाडणे कटीण आहे. त्यांचे तुकडे पाडिले तर त्यांची किमत व उपयुक्तता ही प्रमाणाबाहेर कमी होतात. तेव्हां असलें जिन्स पैसा होण्यास उपयोगी नाहीत.

६ मूल्यस्थैर्य अथवा मोलाचा कायमपणा:— आपण इतर सर्व पदार्थांचें मोल पैशाने मोजतो. छणजे पैसा हा मोलाचे परिमाण आहे. छणून पैशाचे स्वतःचे मोल नेहमीं स्थिर अगर कायम असले पाहिजे. नाहींतर हें परिमाणच जर नेहमीं नेहमीं

बदलूळ लागले तर इतर सर्व वस्तूचे मोलही त्यावरोवर प्रत्येक वेळी बदलूळ लागेल व व्यवहारांत घोटाळे उत्पन्न होतील. ऐशामध्ये मूळ्य-स्थैर्य हा गुण ज्या मानानें कमी असेल त्या मानानें पुरे होण्यास कालावधी लागणाऱ्या व्यवहारांना अधिक अडथळे येतील व असे व्यवहार फारसे वाढणारच नाहीत. अधुनिक समाजांत तर असलेच व्यवहार जास्त आहेत हे लक्षांत ठेविले खणजे या गुणाचे महत्व कळून येईल.

७ अभिज्ञेयता: — पैसा हा व्यवहारांत नित्योपयोगी असा असल्यामुळे पैसा ज्याचा बनवावयाचा तो जिन्नस कोणालाही चटकन ओळखतां आला पाहिजे. नाहींतर दरवेळी प्रत्येकाला पैसा घेतांना अगर देतांना त्यांतील प्रत्येक नाणे लक्षपूर्वक तपासावै लागेल, त्याचे वजन करून ध्यावै लागेल, व तें कसाला लाऊन पहावै लागेल. यामुळे व्यवहार करतांना प्रत्यर्ही फारच अडचण व गैरसोय होईल. इतकेंच नव्हे तर गरीब अडाणी लोकांना फसवावयाला धूर्त व लबाड लोकांना चांगलेंच फावेल. हिरे, माणीक वैरे रत्नांचा इतर कांहीं दृष्टीनें जरी चांगला उपयोग होण्यासारखा असला तरी या बावर्तीत मात्र तीं निरुपयोगीच ठरतील; कारण त्यांची पारख करावयाची खणजे चांगला अनुभविक व तज्ज असा रत्नपारखीच पाहिजे. सर्व साधारण लोकांचे तें काम नव्हे.

वरील सातही गुण ज्या वस्तूमध्ये एकत्र असतील अगर निदान शक्य तितक्या अधिक प्रभाणांत असतील अशा वस्तूंचाच

पैसा हाणून उपयोग करणे योग्य होईल. इतर सर्व वस्तूपेक्षां धातूंमध्ये हें सर्व गुण जास्त प्रमाणांत वसत असल्यामुळे व त्यांतल्यात्यांत सोन्यारूप्यांमध्ये या गुणांचे प्रमाण सर्वांत अधिक असल्यामुळे, हीं पैशाला अधिक योग्य हाणून पुढे आलीं व इतर धातु व वस्तु मार्गे पडल्या. तांवै, निकल वैरे धातूंचीं नाणींही वहुतेक देशांत प्रचारांत असतात, परंतु फक्त किरकोळ लहानसान व्यवहारांतच तीं उपयोगी पडतात. मोठमोळ्या व्यवहारांमध्ये व देवघेवीसाठीं त्यांचा उपयोग फारसा होत नाहीं. कारण या धातूंचे मोळ सोने, चांदी यांच्या मोळपेक्षां फारच कमी आहे. व पैशाची नेआण मोळ्या प्रमाणावर करात्रयाची झाल्यास यांच्यापेक्षां सोने, चांदीं हे धातूच अधिक सोइस्कार ठरतात.

आतां सोने व रुपे या धातूना प्राचीन काळापामून जें इतके महत्व प्राप्त झाले आहे त्याची वरील गुणांखेराज इतरही कांहीं कारणे आहेत. हे धातु दिसावयाला पुष्टल तेजस्वी असल्यामुळे मनुष्यप्राणी त्यांचा आपले शरीर सुशोभित करण्याकरितां उपयोग करीत आला आहे. डामडौळ व अलंकार यांची हौस व तज्जन्य हाव ही जवळजवळ मनुष्याच्या स्वभावांतच मुरलेली आहेत. तेब्हा ही पुरी करणारे पदार्थ साहजीकिच प्रत्येकाला हवेसे असतात. तसेच सोने, रुपे हे धातु अगदीं दुर्गिंद्वाही नाहींत व अगदीं विपुलही नाहींत. इतर व्याच धातूंपेक्षां त्यांवै सोळ अनिवार्यांत इतके ते दुर्मिळ आहेत व साधारणपणे व्यवहाराला जितक्या प्रमाणांत

त्यांची गरज लागते तितके मिळण्याएवढें ते विपुलही आहेत. तसेच अतिग्राचीन काळापासून खट्टीच्या योगानें त्यांना जें महत्त्व प्राप्त झाले आहे तें आतांपर्यंत तसेच कायम टिकलेले आहे. या धातुंच्या मोलवानपणामुळे प्रत्येकाला त्यांचा हव्यास असतो व ज्याच्याजवळ हे जास्त प्रमाणांत असतील तो मनुष्य मोठा श्रीमंत समजला जातो. तसेच ज्या देशांत सोनें चांदी अधिक तो देशही श्रेष्ठ मानला जातो व तेथें व्यापार, धंदे वैरेंची भरभराट असते. एकंदरींत अद्याप-पर्यंत तरी सोन्यारुप्पाला मौल्यवान् समजले जाते व सध्यांच्या परिस्थितींत तरी त्यांच्या विपुलतेवरच अर्थिक उन्नति मुख्यत्वेकरून अवलंबून असते. सोन्याचा विपुल साठा असलेलीं अमेरिका, फ्रान्स वैरे गाष्ट्रे भरभराटीच्या उच्च शिखरावर असलेलीं आपल्यास दिसून येतात ही गोष्ट याचें उत्कृष्ट उदाहरण आहे.



प्रकरण ८ वैं.

निष्कव्यवहार व श्रेश्ठमवा सिद्धांत

‘नाणे’ ताणजे काय?— प्रत्येकजण दरमोज निरनिराळीं नाणीं उपयोगांत आणतो पण नाणे हणजे काय असें विचारिले

असता ल्याची बरोबर अन्वर्थक व्याख्या ल्याला क्वचितच सांगतां येईल. जेब्हान्स या इंग्लिश अर्थशास्त्रज्ञाने 'नाण्याची' व्याख्या केली आहे; ती: 'coins are ingots of which the weight and fineness are certified by the integrity of designs impressed upon the surface of the metal.' ल्यणजे 'ज्यांच्या पृष्ठभागावर उठविलेल्या ठशांचा खरेपणा व खात्रीलायकपणा यावरून ज्यांच्या वजनाबद्दल व कसाबद्दल खात्री पटते अशा धातूंच्या तुकड्यांना नाणीं ह्याणतात.' यावरून असें दिसून येईल कीं नुसते धातूंचे तुकडे अगर कांहींतरी ठसे असणारे धातूंचे तुकडे (उदाहरणार्थ पदके, विल्हे इ.) यांना कांहीं नाणीं ह्याणता यावयाचे नाहीं. तर ज्यांच्यावरील ठसे पाहिल्याबरोबर पहाणाराला ज्यांचे मोळ ताबडतोब समजतें, व ज्या तुकड्यांचे वजन व कस हीं अमुक एक ठाराविक असरीच पाहिजेत हें निश्चितपणे सांगतां येईल, अशा धातुखंडाना 'नाणीं' ही संज्ञा देतां येते.

नाणे कसें अस्तित्वांत आले ?:- निरनिराळ्या विनिमय-साधनांचा उपयोग करतां करतां ल्यांसल्यात्यांत अधिक सोइस्कर म्हणून धातूंचा उपयोग जेब्हां मनुष्य प्रथमतः करूं लागला तेब्हां लहान मोठे तुकडे, कांड्या, कणीं इत्यादि स्वरूपांतच ल्यांचा उपयोग होत असे. अमुक एका वस्तूची किंमत अमुक इतक्या वजनाचे सोने अगर रुप्ये अशी ठराली म्हणजे तेवढे सोने अगर रुप्ये

तोळून ध्यावयाचें अगर द्यावयाचें. परंतु तें कितीसें शुद्ध आहे, अगर त्यांत दुसरी कसली मिसळ वैरे आहे कीं काय, हें ठरविण्याकरितां तें कसाला लावून पहावें लागें. तेव्हां प्रत्येक देखेवीच्या वेळीं होणारा हा दुहेरी त्रास चुकवावा कसा यावद्दल उपाय शोधतां शोधतां ही 'नाण्यां'ची कलृसि निघाली असली पाहिजे.

नाण्यांचा पूर्वेतिहासः— मनुष्य फार प्राचीन काळापासून स्थानजे इसवी सनापूर्वीही कित्येक शतकांपासून नाण्यांचा उपयोग करीत आला आहे. अमुक एकावेळीं नाणीं प्रथम प्रचारांत आलीं असें निश्चितपणे जरी सांगता येणे शक्य नाहीं तरी निदान झुडीच हजार वर्षापूर्वी देखील नाणीं प्रचारांत होतीं असें ऐतिहासिक पुराव्याचरून दिसून येते. आपल्याकडील याज्ञवल्क्य-स्मृति, कौटिलीय-अर्थशास्त्र इत्यादि जुन्या ग्रंथांतून सुद्धां नाण्यांचा उल्लेख केलेला सांपडतो. तसेच आशियामायनर मधील लीडिया प्रांतांत देखील इसवीसनापूर्वी ६०० वर्षे नाणीं अस्तित्वांत होतीं व बँविलोनियामध्ये त्यापूर्वी सुद्धां ती अस्तित्वांत असारींत असा कित्येक विद्वानांचा अभिप्राय आहे. एकंदरींत अतिशय प्राचिन काळापासून नाण्यांचा प्रचार सुरुं आहे ही गोष्ट निर्विवाद खरी आहे.

सुरवातीला नाणीं पाडणे हें निव्वळ देशांतील राजाचें काम आहे असें मानलें जात नव्हतें; तर खासगी ल्येक देखील नाणीं पाडीत असत. नाण्यांवर ग्वामगी व्यक्तींनी उठविलेले ठरे असत व त्यावरून त्यांची किंमत वर्गे समजावयाची असे. नाण्यांचे

आकारही कितीतरी निरनिराळ्या तज्ज्वेचे असत. आणि नाणी पाढ-प्याच्या कलेमध्ये अगर यंत्रसामुग्रीमध्ये हल्लीसारखी सुधारणा झालेली नसल्यामुळे बनावट नाणी पाढण्याचे काम कांहीं फारसे कठीण नसें. पण पुढे पुढे नाणी पाढणे हें देशांतील फक्त राज-सत्तेचेंच कार्य आहे असें मानण्यांत येऊ लागले. कारण खासगी व्यक्तींच्या हातीं नाणी पाढण्याचे काम राहिल्यानें बनावट नाण्यांच्या प्रसाराला नीटसा आला बसत नसे. हें काम राजानें आपल्या हातीं घेतल्यानें खाजगी व्यक्तींना बनावट नाणी पाढण्याला अवसर मिळेनासा झाला व बनावट नाणी पाढणे हा देशांतील राजाविरुद्ध एक गुन्हा मानला जाऊन असा गुन्हा करणारास कडक शिक्षा देण्यांत येऊ लागली. जसजसे लोक सुधारत गेले आणि व्यापार व देवघेव यांची उत्तरोत्तर वाढ होत गेली तसतशी या वाढत्या व्यापाराच्या देवघेवीला नाण्यांचा भरपूर पुरवठा पाहिजे अशी जखर भासूं लागली; व चांगल्या नाण्यांचा भरपूर पुरवठा नेहमीं चालूं ठेवण्यासाठीं खासगी लोकांवर अवलंबून रहाणे हें अयोग्य व तोव्याचे आहे असें अनुभवास येऊ लागले. तसेंच एकाच दर्जाचीं नाणी वजनानें, आकारानें, कसानें, किंमतीनें व दिसावयालाही एकसारखीं असलीं तरच तीं देवघेवीस सोइस्कर होतील. नाणी पाढणाऱ्यां वेगवेगळ्या खासगी व्यक्तींच्या हातून असें होणे फारच कठीण असते. या सर्व कारणांमुळे फक्त देशांतील राजाकडे नाणी पाढण्याचा हक्क असणे व ल्यांवर राजाचे योग्य नियंत्रण असणे हेंच योग्य आहे; व

हल्ळीं सर्व सुधारलेल्या देशांत याचप्रमाणे पद्धत आहे. एकंदरीत हल्ळीच्या काळीं नाण्यांची अगदीं परिणतावस्था झाली आहे असे स्पष्टले असतां चालेल. पण या अवस्थेला येऊन पोंचावयाला कितीतरी दिवस लागले! पूर्वीच्या काळच्या कोणीतरी पाडलेल्या व कसल्यातरी आकाराच्या धातूच्या तुकड्यापासून, तें सरकारने मोठ्या कौशल्याने पाडलेल्या, हल्ळीच्या सुंदर नाण्यांपर्यंत झालेले संकमण, हें व्हाव्यास मध्ये किल्येक शतके जावी लागली! पूर्वी पूर्वी नाण्यांवर एकाच बाजूने ठसे उठविलेले असत त्यामुळे दुसरे बाजूने कानसून त्यांतील धातु काढून घेतां येत असे. तेव्हां दोन्ही बाजूंनी ठसे उठविण्याची कलटी निघाली. तरीपण कडा धांसून नाण्यांचे वजन कमी करितां येईच. शेवटीं नाण्यांच्या कडांवरून सुद्धां कांहीं अक्षरे काढण्याची अगर कंगोरे पाडण्याची युक्ति अमलांत आली. याप्रमाणे हक्कं हक्कं सध्यांच्या स्थितीला नाणीं पाडण्याची कला येऊन पोंचली. नाण्यांवर उठविण्यांत येणारे ठसेही हल्ळीं इतके कौशल्यपूर्ण व सूक्ष्म रीतीने कामे केलेले निवृं लागले आहेत कीं हुब्रेहुब्र तशीं बनावट नाणीं तयार करणे हें साधारण मनुष्यास शक्य नाहीं.

चांगल्या नाण्यांच्या चलनाचें विशेषः-हल्ळीं कोणत्याही देशांतील निष्कचलनामध्ये मुख्यत्वेकरून विशेष गोष्टी दिसून येतात; त्याः १ बनावट नाणीं पाडण्यास कायद्याने प्रतिबंध. २ नाण्यां-तील धातु लबाडीने न कळतां काढून घेतां येऊं नये अशी व्यवस्था ३ नेहमीं होणाऱ्या वापरामुळे जी नाण्यांची झीज होते ती शक्य

तेवढी कमी होईल याबदल खबरदारी. याच कारणाकरितां सोन्या-चांदीचीं नाणीं कधींही अगदीं शुद्ध धातूची करीत नाहीत. हे धातु तितकेसे कठिण नसतात व त्यांच्यामध्ये दुसऱ्या एखादा कठिण धातूचे मिश्रण नसेल तर ते ब्रेच लवकर झिजतात. ह्याणून एखादा हल्का पण कठीण धातु (विशेषतः तांबे), सोने चांदी यांमध्ये अगदीं थोड्या प्रमाणांत मिसळून त्यांना जरूर तो कठिणपणा आणतात व मग त्यांचीं नाणीं पाडतात. अशीं नाणीं अनेक शतकेपर्यंत देखील टिकतात; यामुळे, तीं देशांतील राजांचे व लोकांच्या कलाकौशल्याचे एक ऐतिहासिक स्मारकच होऊन रहातात.

प्रमाणनिष्ठ अथवा अंगभूत-मूल्य-निदर्शक नाणे.
 (Standard coin) :— देशांत चाळू असलेल्या निरनिराळ्या नाण्यांचे साधारण: अंगभूत-मूल्य-निदर्शक आणि कृत्रिम-मूल्य-निदर्शक असे दोन प्रकार असतात. पहिल्या प्रकारच्या नाण्याला प्रमाणनिष्ठ (Standard coin) असें ह्यागतात. त्याचे मोल त्यामध्ये असलेल्या धातूच्या मोलावर सर्वस्त्रीं अवलंबून असते; ह्याजे त्या नाण्यांत असलेल्या धातूची जी किंमत तीच त्या नाण्याचीही किंमत. त्याच्या पृष्ठभागावरील शिक्क्यांचा अर्थ इतकाच कीं काय-यांने ठरविल्याप्रमाणे अमुक इतक्या वजनाची शुद्ध धातु त्यामध्ये आहे. अशा तप्हेच्या नाण्यांमध्ये व तेवढ्याच वजनाच्या शुद्ध धातूच्या तुकड्यामध्ये कांहीं फरक नाहीं असें ह्याटले तरी एका अर्थी चालण्यासारखे आहे. हीं नाणीं परदेशांत जरी गेलीं तरी त्यांची

किंमत बदलत नाहीं कारण त्यांची किंमत ही एखादा देशांतील कायद्यानें ठरवून दिलेली अशी विविक्षित कृत्रिम किंमत नसून त्यांतील अंगभूत धातूची किंमत तीच त्यांची किंमत असते. अर्थातच कुठेही गेलें तरी त्या धातूचे मोल कांहीं नाहींसे होत नाहीं.

लाक्षणिक अथवा कृत्रिम-मूल्य-निदर्शक नाणे (token-coin):—दुसऱ्या प्रकारच्या नाण्याला लाक्षणिक नाणे असेहि सणतात. याचे मोल त्यांतील धातूच्या मोलावरून ठरत नाहीं तर तें कायद्यानें ठरविलेले असते; व कायद्यान्वयें अगर पुष्कळ दिवसांच्या संवर्यीमुळे तीं एका विविक्षित प्रमाणांत ‘प्रमाण-निष्का’ बदलीं देवघेवीत वापरतां येतात. त्यांचे खरें मोल कांहींच नसतें असा याचा अर्थ नाहीं. त्यांच्यामध्ये असलेल्या धातूचे मोल कांहींतरी होणारच. परंतु त्या मोलापेक्षां त्यांचे व्यावहारिक मोल अधिक असतें व तें कायद्यानें ठरवून दिलेले असतें. आपल्याकडील रूपयाचे उदाहरण घेतलें असतां असें दिसून येईल कीं त्यांचे व्यावहारिक अगर कायदेशीर मोल पाहिलें तर तें ‘सोला आणे’ आहे. परंतु त्यांतील धातूचे मोल अदमासे दहाच आणे होतें. हणजे आपला रूपया हें प्रमाण-निष्का नसून लाक्षणिक नाणे आहे. तीच गोष्ट अधेली, पावली, चवली वगैरे नाण्यांची. त्यांचे खरें धातुरूप मोल हें त्यांच्या दर्शनी कायदेशीर मोलापेक्षां कमी आहे. अशी लाक्षणिक नाणीं परदेशांत गेली हणजे तेथें त्यांची किंमत त्यांच्यावर लिहिलेल्या त्यांच्या दर्शनी किंमती एवढी न रहातां त्यांच्यामध्ये असलेल्या

धातूच्या किंमती एवढी होते. सारांश लाक्षणिक नाण्याचें दर्शनी मोल त्याच्या देशापुरतेंच अमलांत असते. परदेशांत तें तसें चालत नाहीं.

मुख्य पैसा आणि उपपैसा; अथवा **परिमित व अपरिमित कायदेशीर-फेडीचीं-चलनें:** — ज्याप्रमाणे पैशाचे अंगभूत-मूल्य-निर्दर्शक व कृत्रिम-मूल्य-निर्दर्शक असें प्रकार करतात त्याप्रमाणेंच (१) मुख्यपैसा ह्याजे अपरिमित कायदेशीर-फेडीचीं-चलन (full legal tender) व (२) उपपैसा ह्याजे परिमित कायदेशीर-फेडीचीं-चलन (limited tender), असेही दोन भेद करिता येतात (पा. ६४ पहा). हे भेद वरील प्रकारापैकीं कशाचेही पोटभेद नसून निराळ्याच तत्वावर केलेले आहेत. ज्या पैशाच्या कितीही मोऱ्या रकमा कर्ज-फेडीसाठीं अगर देवघेवीमध्ये देतां येतात नव्हें सावकारास जो पैसा कितीही मोऱ्या रकमेने घेण्याचे कायदेशीरपणे नाकारितां येत नाहीं (That which must be accepted by creditor up to any amount when offered in final discharge of debt or in full payment for commodities) त्याला मुख्यपैसा अगर अपरिमित कायदेशीर-फेडीचीं-चलन म्हणतात. उलट कांहीं नाणी फक्त लहानसहान देवघेवीमध्येंच उपयोगांत आणण्यासाठीच केलेली असतात. अशा नाण्यांची एखादी मोठी रक्कम कर्जफेडीस आपण देऊ लागल्यास ती घेण्यास सावकार कायद्याने बांधला गेलेला नसतो. अशा नाण्यांना उपपैसा अगर परिमित कायदेशीर-फेडीचीं-चलन (Limited

legal tender) ह्याणतात. याप्रमाणे पहातां इंग्लंडमध्यें पौँड, हिंदुस्थानांत रुपया हा मुख्यपैसा होय. तसेच इंग्लंडमध्यें शिलिंग वैगेरे व हिंदुस्थानांत अघेली, पावली, पैसा वैगेरे ही उपपैसा होते. या उदाहरणांवरून हेहि लक्षांत येईल कीं अंगभूत--मूल्य--निर्दर्शक व कृत्रिम--मूल्य--निर्दर्शक अशा दोन्ही प्रकारचा पैसा मुख्यपैसा ह्याणून असू शकतो व पुष्कळ ठिकाणीं तसा तो आहेही. उपपैसा मात्र सगळीकडे कृत्रिम-मूल्य-निर्दर्शकच आहे. कारण अशा तज्ज्ञेच्या पैशाचें कार्य बरेच परिमित व नेहमीं देशांतल्या देशांत असल्यानें अशा नाण्यांत भरपूर धातु घालण्याची जख्खरच नाहीं.

नाण्यांच्या चलनाचें तत्त्वः—मनुष्याच्या वर्तनावर रुढी आणि संवय या दोहोचें कल्पनातीत वर्चस्व आहे. इंग्रजीमध्यें ‘Habit is second nature’ म्ह. संवय हा दुसरा स्वभावच आहे अशी एक म्हण आहे. तसेच आपल्याकडे ‘शास्त्रात् रुढिर्बलीयसी’ अशीही एक म्हण आहे. यावरून आपल्याला यांच्या महत्त्वाची थोडीशी कल्पना येईल. पुष्कळशा सामाजिक गोष्टी अशा आहेत कीं, वरील तत्त्व लक्षांत घेतल्याशिवाय त्यांची नीट उपपत्ति लागत नाहीं. आपल्या हिंदू समाजांत तर याचीं उदाहरणे प्रत्यहीं दृष्टीस पडतात. एग्नाद्या देशामध्यें प्रचारांत असलेल्या पैशाचे म्हणजे चलनाचें बावरीतीही हेच रुढीचें व संवयीचें वर्चस्व दिसून येणे. देशांतील सर्व लोक चालू चलन सर्वकारण्यास नेहमीं कां तयार असतात हे यावरून दिसून येईल.

आतां याचा आपण थोडा जास्त विचार करू. प्रथमतः आपण एखादें अगदीं खेडेगांवांतील उदाहरण घेऊ. कुठल्याही अडाणी शेतकऱ्याला आपण एक रूपया दिला व त्याचेकडे धान्य मागितलें तर तो चटकन धान्य देऊन कांहीं कांकूं न करितां रूपया घेईल. याचें कारण काय असावें? त्याला त्यांतील धातूच्यें मोळ काय आहे, ती कोणत्या कसाची आहे, रूपयाचें कायदेशीर स्वरूप काय आहे वैगेरे गोष्टींचें ज्ञानही नसते; अगर सरकारी कायदा काय आहे, कायदेशीर फेडींचें चलन म्हणजे काय इत्यादि तल्वेही तो कोठे शिकावयाला गेलेला नसतो. मग तो जो बिनहरकत खुष्टानें आपण देऊ केलेल्या रूपयाचा स्वीकार करतो याचें कारण काय असावें? या प्रश्नाचें थोडक्यांत उत्तर असें देतां येईल कीं बहुजन समाजांत जीं नाणीं चालतात ती रुढीमुळे अगर संवयीमुळे. सामान्य लोकांस कायदा, तत्व अन् सिद्धांत अगर विनिमय साधन म्हणजे काय व चलन म्हणजे काय याची माहिती नसते. त्यांच्या वर्तनाला मुख्य आधार म्हणजे पूर्वापार चालत आलेल्या रुढीचा व त्यांच्या नेहमीच्या संवयींचा. एक क्ष कुणबी आपल्या धान्याबदल रूपया कां घेतो तर इतर लोक घेतात ह्याणून. तो आपल्या जन्मापासून पहात आला आहे कीं सर्व लोक आपापल्या गरजा भागविण्यास व्यवहारामध्यें पैशानें देवघेव करतात; ह्याणून तोही करतो. त्याची खात्री असते कीं आपण आज एक रूपया देऊन आपल्या जवळील धान्य दिलें तर उधां आपल्यास जखर लागल्यास तोच

रुपया देऊन कोणाकडूनही तसेच धान्य अगर तितक्या मोलाची इतर कोणतीही वस्तु मिळेल. अर्थातच इतर लोक पैसे घेईनासे झाले तर तोही घेणार नाहीं. शिवाय कोणीही साधारणतः नाणे स्वीकारतो याचें कारण तें त्याच्या परिचयाचें असते ह्याणून. नाणे दिसावयास आपल्या नेहमीच्या माहितीतले असले की आपण तें चटकन् घेतों. पण तेंच जर निराळ्या आकाराचें व स्वरूपाचें असले की मनुष्य बिचकतो व तें घेण्यास कचरतो. याचें प्रत्यंतर आपल्याला नेहमीच्या अव्यवहारांत पहावयास सांपडते. हल्ळीं सर्वत्र प्रसार पावलेल्या निकलाच्या चवल्या, पावल्या जेव्हां नवीनच प्रचारांत येत होत्या लेव्हां खेडेगांवचे अडाणी लोक हीं नाणीं ध्यावयास खुष नसत. कारण असलीं नाणीं त्यांनी पूर्वी कधींही चाललेली पाहिली नव्हती, व त्याणून आपल्याकडून इतर कोणीही हीं स्वीकारतील किंवा नाहीं याची त्यांना खात्री वाटत नसे. पुढे जसजशीं हीं नाणीं प्रचारांत येत जाऊन यांची लोकांना संवय होत गेली तसतसे लोकही मग तीं वापरू लागले. तसेच एखादा गोंव्याचा पैसा अगर इंग्लिश शिलिंग (यांचे आकार अगदीं हुबेहूब आपला पैसा व अधेली यांच्या आकारासारखे असतात) कोणा दुकानदाराला देऊ केला तर तो ते घेत नाहीं. कारण त्यांच्यावरचे ठसे निराळे असतात व ते नेहमीच्या माहितीतले नस-ल्यामुळे इतर लोक ते त्यांच्याकडून घेत नाहींत. या संवयीचे महत्व इतके आहे की कांहीं कांहीं वेळां राजे लोकांनी नवीन नाणीं पाड-प्याचे वेळीं त्यांचे पूर्वीचेंच दर्शनी स्वरूप (ह्या त्यांवरील ठसे वैरे)

जसेंच्यातसे कायम ठेविल्याचीं इतिहासांत कित्येक उदाहरणे आहेत.

बहुजनसमाजाच्या श्रद्धेचा अयोग्य फायदा :—

नाण्यांच्या चलनाच्या मुळाशीं असलेल्या या लोकांच्या संवर्द्धाचा व अंधश्रद्धेचा फायदा घेऊन खोटीं नाणीं पाढणारे लोक व केव्हांकेव्हां देशांतील सरकारही, आपला मतलब साधण्यासाठीं लोकांना फसावितात. बहुजन समाजाजवळ नाणीं तोलण्याचे अगर पारखून घेण्याचे कांहीं साधन नसते व त्यांना त्याची जखरही भासत नाहीं. उलट दर घटकेला वारीकसारीक व्यवहार अशा तज्हेने करूं लागल्यास तो एक मोठा त्रासच होईल. शिवाय एकदा एखाद्या प्रकारच्या नाण्याची संवय झाली व त्यावर विश्वास बसला कीं त्याच संवयीवर व विश्वासावर लोक तीं नाणीं पुढे वापरीत असतात. हाणून या गोष्टीचा फऱ्यदा घेऊन दिसावयास नेहमीं सारखीं पण कमी कसार्चीं व कमी मोलाचीं नाणीं पाडून त्यांचा प्रसार केल्याचीं उदाहरणे दृष्टीस पडतात. पूर्वी पूर्वी तर अशा तज्हेचीं खोटीं नाणीं गुप्तपणे पाडून तीं व्यवहारांत चालविणे हा एक धंदाच होऊन बसला होता. सरकारने कितीही प्रयत्न केले तरी या धंद्याचा समूळ नाश असा अद्याप पर्यंत कधींच झाला नाहीं. इतकेंच नव्हें तर खुद सरकारच देशाच्या अडीअड-चणीच्या वेळीं असल्या मार्गाचा अवलंब करीत असल्याचीं कांहीं कांहीं देशांत उदाहरणे आहेत.

परंतु बहुजन समाज हा अडाणी व अंधश्रद्धाळू असला तरी समाजामध्ये असा एक वर्ग आहे कीं निरनिराळ्या नाण्यांची पूर्ण

माहिती करून घेणे व ल्यापासून आपला सरल मार्गाने कांहीं फायदा करून घेतां येत असल्यास तो करून घेणे हा ल्यांचा धंदाच असतो. सराफ, सोनार, निरनिराळ्या देशाचे पैसे वटविणारे (money changers) कैरे लोक ल्यांपैकींच होत. नवीन नवीन चांगली (अधिक धातु असलेली) नाणीं दडपून ठेऊन, शक्यतों तीं वितळवून ल्यांतील धातू विकणे व जुनी झिजलेली अशीं वाईट नाणीं प्रचारांत ठेवणे व अशारीतीने आपला फायदा करून घेणे हा एक त्यांचा उद्योगच असतो. कदाचित् अशा कृत्यांना कायद्याने बंदी केलेली असली तरी आपला फायदा होतो असें दिसून आलें कीं असले पुष्कळ लोक गुप्तपणे आपले उद्योग सुरुं करतातच. क्षणूनच या प्रकाराला कायमचा आला कधींच वसत नाहीं.

ग्रेशॉमचा सिद्धांतः— ग्रेशॉमचा सुप्रसिद्ध सिद्धांत ही खाच प्रवृत्तीचा घोतक आहे. सर टॉमस ग्रेशॉम हा इंग्लंडची राणी इलिजावेथ हिच्या कारकिर्दीत होऊन गेला. तो तिचा अर्थिक सल्लागार होता व हछीची लंडनमधील रँयल एक्सचेंज (सराफकळा) ही संस्थाही ल्यानेच स्थापन केली. ग्रेशॉमचा सिद्धांत अगदीं थोडक्यांत सांगावयाचा ज्ञाला तर असा आहे कीं “**वाईट पैसा चांगल्या पैशाला प्रचारांतून वाहेर घालवितो.**” वास्तविक पहातां हा सिद्धांत ग्रेशॉमने कांहीं नवीन शोधून काढला नाहीं. ल्याच्याही पूर्वी चौदाव्या शतकांतच कांहीं शाखज्ञांना ल्याबद्दल माहिती होती. पण हा सिद्धांत प्रथमतः विशेष प्रामुख्याने ग्रेशॉमने

प्रतिपाद्न केला व याशा इतकी प्रसिद्धी दिली हाणून यास ग्रेशमचा सिद्धांत हे नांव दिले गेले.

वर थोडक्यांत सांगितलेल्या ग्रेशमच्या सिद्धांताचे आतां थोडे विस्ताराने परीक्षण करू. जेव्हां एकाच तज्ज्वेचीं आणि कायद्याने ठरविलेल्या प्रमाणबद्ध मोलाचीं, अपरिमित कायदेशीर फेडीचे चलन (full legal tender) हाणून चाळू असलेलीं, पण खरोखरी कमीजास्त वजनाचीं व दर्जाचीं, नाणी एखादा देशांत एकाचवेळीं प्रचारांत असतात तेव्हां ल्यापैकीं चांगली नाणी (ह्या अधिक वजनाचीं व मोलाचीं) प्रचारांतून नाहीशीं होऊं लागून कमी दर्जाचीं नाणी ल्यांच्या जागीं उपयोगांत येतात. पण हे अर्थातच एकाच देशांतील लोकांच्या आपापसांतील देवघेवीपुरतेच ह्याणजे देशांतल्या देशांतच होय हे लक्षांत ठेविले पाहिजे. दुसऱ्या देशाचे लोक एका देशांतील नाण्यांना त्या देशांतील ल्या नाण्यांची कायदेशीर किंमत न देतां त्यामधील धातूचीच किंमत त्यास देणार. अशा परदेशी व्यापार्यांस देण्यासाठी ‘चांगला पैसा’च वापरला पाहिजे. देशांतील व्यापारी अर्थातच आगासांतील देवघेवीस शक्यतों हलका पैसाच वापरणार व चांगला पैसा परदेशी व्यापारास शिळ्क ठेवणार. अशा देण्याची जरूर पडली नाहीं तरीहि प्रत्येकजण हा पैसा जवळ सांठवून तो वितळवून त्याचा धातु ह्याणूनच उपयोग करील. कारण धातुरूपांतच त्याचे मोल अधिक असणार. अशा रीतीने चांगला पैसा प्रचारांतून नाहीसा होतो अगर परदेशीं जातो. याचे कारण एका उदाहरणाने स्पष्ट होईल.

समजा कीं ‘अ’ या नाण्याची किंमत कायद्यानें ५ ‘ब’ नाण्यां-इतकी ठेविली असून दोन्हीही नाणीं अपरिमित कायदेशीर फेडीस चालतात पण ‘अ’ नाण्यांतील धातूची बाजारांत किंमत ६ ‘ब’ नाण्यांमधील धातु इतकी आहे. येथे ‘अ’ हें वरील अर्थानें चांगले नाणे होय. आतां दुसऱ्यास देण्यासाठी ‘ब’ नाणे वापरण्यांत व ‘अ’ नाणे स्वतःपाशीं ठेवण्यांतच प्रत्येकास फायदा आहे. ‘अ’ नाणे वितर्वून त्याची धातु विकल्यास ६ ‘ब’ नाणीं मिळतील व त्यांनी ६ ‘ब’ नाण्यांच्या किंमतीचा आपणास पाहिजे तो जिन्नस खरेदी करतां येईल पण ‘अ’ नाणेच बाजारांत देऊ केल्यास आपणास ५ ‘ब’ नाण्यांच्या किंमतीचाच माल मिळेल.

हीच स्थिती झिजवट व अन्य तज्जेने हलक्या झालेल्या नाण्यांची होय. आपणांस प्रत्यक्ष दिसून येतेच कीं प्रत्येक मनुष्य आपल्याजवळ शक्यतों नवीं चकचकींत नाणीं ठेऊन झिजवट नाणीं आधीं देण्याचा प्रयत्न कारितो.

त्याचप्रमाणे एखाद्या देशांत दोन धातूंचीं नाणीं एकाचवेळीं अपरिमित कायदेशीर फेडीचें चलन (Full legal tender) स्पृन चालूं असलीं व त्यांपैकीं एका धातूचे दुसऱ्या धातूशीं कायद्यानें ठरविलेले विनिमय प्रमाण व त्यांचेमधील प्रत्यक्ष बाजारांत चालूं असलेले प्रमाण हीं निरनिगलीं असलीं तर ज्या धातूचे बाजारांतील प्रमाण तिच्या कायद्यानें ठरविलेल्या प्रमाणापेक्षां अधिक असेल त्या धातूंचीं नाणीं प्रचारांतून कमी होऊन वितर्विलीं जातात. कारण

या धातूचे नाण्याच्या रूपानें जे मोल असते त्यापेक्षां शुद्ध धातूच्या रूपानें अधिक मोल होते. उदाहरणार्थ सोनें व चांदी यांच्या नाण्यांचे कायदेशीर प्रमाण जर एकास दहा असे असेल व बाजारांतील सोन्याच्या व चांदीच्या किंमतीचे प्रमाण जर एकास पंधरा असेल तर सोन्यांचे नाणे वितळवून तें बाजारांत शुद्ध सोने ह्याणून विकण्यांतच फायदा आहे.

तसेच जेव्हां अपरिवर्तनीय कागदी पैसा (inconvertible paper money, प्र. ९ पहा) व धात्वात्मक मुख्य पैसा हीं एकदमच प्रचारांत असतात व जेव्हां दोन्हींही अपरिमित कायदेशीर फेडीचीं चलने असतात तेव्हां धात्वात्मक नाणे अधिक मोलवान असल्याने प्रचारांतून कमी होते व फक्त कागदी नोटा लोकांचे हातांत रहातात.

आजपर्यंतचा इतिहासही हेच दाखवितो. गेल्या महायुद्धाचें वेळीं व नंतरही कांहीं दिवस युरोपांतील बऱ्याच देशांत अपरिवर्तनीय कागदी नोटांचा अतोनात अवास्तव प्रसार करण्यांत आला होता, व त्यामुळे त्यांची किंमतही फारच कमी झाली. अशा परिस्थितींत ग्रेशेमच्या सिद्धांतानुसार या अपरिवर्तनीय नोटांच्या ह्याणजे वाईट पैशाच्या योगाने त्या देशांतील सोन्याचांदीचीं नाणीं प्रचारांतून कमी होऊन लोकांच्या हातांत कमीजास्त प्रमाणांत अशा कागदी नोटाच खेळत होत्या.

हिंदुस्थानांतील चलनांत सुद्धां साँव्हारिन् हा रूपयाचे मानाने ‘चांगला पैसा’ आहे. कारण त्याची दर्शनी किंमत व अंगची

किंमत ह्या सारख्याच आहेत. यामुळे सॉब्हरिन् हा प्रचारांतून अगदीं कमी होऊन रुपया प्रचारांत राहिला. मुख्यतः तीन कार्यकारितां सॉब्हरिन् रुपयापेक्षां अधिक सोइस्कर असल्यामुळे तो नेहमीच्या चलनांतून कमी होतो व फक्त या कार्यकडेच त्याचा उपयोग केला जातो. हीं तीन कार्ये ह्याणजे (१) परदेशीय देण्याची फेड करण्यास तिकडे पाठविणे, (२) वितव्यून सोने करणे, व (३) सांठवून शिळ्यक ठेवणे हीं होत. या तिन्हीं दृष्टीनीं विचार केला तर सॉब्हरिनच्या मानानें रुपया कमी दर्जाचाच ठरतो. परदेशांतील लोक रुपयाला त्याचे दर्शनी मोल देत नाहीत कारण त्याची अंगची धातु-रूप किंमत ही त्या दर्शनी किंमतीपेक्षां बरीच कमी आहे. तसेच पुढे उपयोगी पडतील ह्याणून ठेवावयाचीं झाल्यास सोन्याचीं नार्णीच रुपयापेक्षां अधिक सोइस्कर होत. यामुळे सॉब्हरिन् हें सोन्याचें नाणे (चांगला पैसा) चलनांतून कमी होऊन रुपया (वाईट पैसा) मात्र चलनांत राहतो. ही गोष्ट हिंदुस्थानांत गेल्या ३०-४० वर्षांत सिद्ध झाली आहे.

ग्रेशमच्या सिद्धांतास अपवादः—हा सिद्धांतही इतर अर्थशास्त्रांतील सिद्धांतप्रमाणेच एक अर्थिक जीवनांतील बळकट प्रवृत्ती असून निरपवाद व अगदीं ठाम असा मुळीच नाही म्हणजे तो कांहीं विशिष्ट परिस्थितीत व मर्यादिच्या आंतच लागू पडतो. या संबंधीं पुढील दोन गोष्टी लक्षांत ठेविल्या पाहिजेत.

१ देशांतील देवघेवीच्या व्यवहाराला सामान्यतः जितका

पैसा आवश्यक असतो त्यापेक्षां अधिक पैसा (चांगला व वाईट मिळून) प्रचारांत आलेला असला तरच हा नियम लागू होईल. जखरीपेक्षां अधिक चलन अस्तित्वांत असलें तरच कांहीं नाणीं त्यांतून काढून घेण्याला संधी मिळेल. तेंच जर प्रचारांत असलेला सर्व पैसा देखील व्यापाराच्या नेहमीच्या जखरीपेक्षां कमी असेल तर चांगली व वाईट अर्थीं दोन्ही तज्हेचीं नाणीं (व्यापाराला ल्यांची सर्वांचीच आवश्यकता असलेमुळे) प्रचारांत रहातील.

२ तसेच देशांतील प्रचलित रुढी व लोकमत हीं विरुद्ध असतां ग्रेश॑मचा सिद्धांत अमलांत येऊं शकत नाहीं. ह्याजे लोकमत व रुढी ही वाईट पैशाचे उपयोगाविरुद्ध असली तर चांगला पैसा ग्रेश॑मच्या सिद्धांताप्रमाणे प्रचारांतून कमी न होतां वाईट पैसाच कमी होईल. उदाहरणार्थ एखाद्या देशांतील अपरिवर्तनीय नोटांची किंमत फारच उतरल्यामुळे व लोकांचा लावरील विश्वास अजिबात उडून सोन्याची नाणीच हवी असल्यामुळे जर लोकमत अपरिवर्तनीय नोटांच्या चलनाविरुद्ध असेल तर चांगला पैसा प्रचारांतून न जातां वाईट पैसा ह्याजे त्या नोटाच प्रचारांतून कमी व्हावयास लागतील. अर्थात् ही अपवादात्मक परिस्थिती होय.

सारांश कोणत्याही देशांत दोने तज्हेची, अपरिमित-कायदे-शीर-फेडीचीं चलने असल्यास ल्यापैकीं हलकें चलन नेहमी चांगल्या चलनास प्रचारांतून घालवून घेण्याची प्रवृत्ती दाखवितें.



प्रकरण ९ वें.

अधात्मक पैसा.

पैसा ह्यटला ह्यणजे साधारणतः कोणाही मनुष्याच्या डोळ्यापुढे धात्वात्मक पैसा येतो. परंतु पैसा फक्त धातूंचाच असतो असें नाहीं, हें आपण मागे पाहिलेंच आहे. धातूमध्ये पैशाचे कांहीं गुण इतर वस्तूपेक्षां अधिक प्रमाणांत असतात ह्यानून त्यांचा उपयोग प्राधान्ये करून पैसा ह्यानून होऊं लागला इतकेंच. पैशाचे मुख्य कार्य ऐ. विनिमय साधन हें जितके सुलभतेने, कमी त्रासांत व कमी खर्चात होईल तितके करून घेण्याकडे मानवी बुद्धीचा सामान्यतः कल असतो.

अधात्मक पैशाची अवश्यकता:— मनुष्यां मनुष्यां मधली देवघेव आरंभी ऐनजिनसी अतएव अडचणींची व गैरसोईची होती. पुढेपुढे मनुष्याच्या कल्पकतेने त्यांतील अडचणी नाहीशा करण्याचे मार्ग सांपडून ती सोपी होत गेली व त्याबोवरच श्रम-विभागाचे तत्वाने संपत्युत्पादनाची व व्यापाराची वृद्धी होत गेली ती इतकी कीं सध्यां जगाच्या एका टोंकास उपन केलेल्या जिनसाचा उपयोग दुसऱ्या टोंकास केला जातो व अशा तज्हेने आंतरराष्ट्रीय व्यापाराचा एक अवाढव्य पसारा होऊन राहिला आहे. अशा तज्हेच्या या प्रत्यहीं वाढत्या व्यापाराला धात्वात्मक विनिमय साधन हें सुद्धां अडचणीचे व गैरसोईचे वाटूं लागल्यास त्यांत नवल काय? विस्तृत

प्रमाणावर व्यापार होऊं लागला की मोठमोठ्या रकमांच्या देवघेवी कराऱ्या लागतात. पण धात्वात्मक पैशाच्या रूपानें अशा रकमा नेण्याआणण्याचें एक मोठे ओङ्गेच असतें. तसेच तो सुरक्षित ठेवणे वैगेरे कामे फारच त्रासाची व जोखिमेची आहेत. धात्वात्मक पैसा फार मोठ्या प्रमाणांत जवळ वाळगून तो इकडे तिकडे नेणे हेहि मनुष्याला शक्य नसते. एकंदरीत हीं सर्व कामे धात्वात्मक पैशापेक्षां कागदी पैशाच्या योगानेच अधिक सुलभ रीतीने पार पाडतां येतात. यामुळेच अधात्वात्मक अगर कागदी पैसा अस्तित्वांत आला.

वाढत्या व्यापाराच्या वाढत्या गरजाः— पैशाची जीं निरनिराळीं चार पांच कार्ये आहेत. तीं सर्व एकसमयावच्छेदेकरून एकाच वस्तूच्या सहाय्यानें उरकणे हें व्यापाराची फारशी वाढ झालेली नसते अशा परिस्थितीतच सोईचे असतें. परंतु सदा सर्वकाळ कोणत्याही परिस्थितीमध्ये हीच पद्धति सोईची होईल असें मात्र नाहीं. तर उलटपक्षीं निरनिराळ्या वस्तूंकडून निरनिराळीं कार्ये केलीं जाणे हेच कांहीं कांहीं वेळां अधिक सोइस्कर असतें. व सणून व्यापाराची जसजशी वाढ होत जाते तसतसे मोलाचे सर्व-साधारण—परिमाण (A common measure of value) हें मात्र धात्वात्मक राहून गिहाईक व व्यापारी यांचे दरम्यान वारंवार दिले घेतले जाणारे प्रत्यक्ष विनिमय साधन हें निराळ्या तज्ज्ञेचें [उदाहरणार्थ कागदी] पण धात्वात्मक पाठिंब्यावर उभारिलेले असें होऊं लागतें थोडक्यांत सांगवयाचे खणजे देवघेव धात्वात्मक पैशाचे

नांवावर पण प्रत्यक्ष कागदी पैशाचें स्वरूपानेंच होतें. उदाहरणार्थ ‘अ’ या व्यापाच्यास एकाकडून प्राप्तासहजार रुपये मिळावयाचें असले तर हिशेब अर्थात रुपयामध्ये झाला पण हा व्यापारी प्रत्यक्ष रकम घेतांना नोटा घेईल किंवा देणेकाऱ्याकडून ‘चेक्’ घेईल, हुंडी घेईल अगर त्याची स्वतःची देणीं भागविण्यासाठीं ‘येण्या’च्या रकमेवरच हुंड्या देईल अगर इतर अन्य तज्ज्ञानें हिशेब पुरा करील व शक्यतो इतक्या रुपयांची ने आण वांचवाल. विशेषतः आंतरराष्ट्रीय व्यापारांत तर अशा तज्ज्ञेचा कागदी हिशेवांचा उपयोग जवळ जवळ पूर्णत्वांस गेला आहे. अशा तज्ज्ञानें व्यापाराच्या वाढत्या परिस्थितींत व अंतर-राष्ट्रीय देवघेवींच्या कामीं धात्वात्मक विनिमय साधनांचा प्रत्येक खेपेस उपयोग करण्याची जरूर लागत नाहीं तर अशा तज्ज्ञेचे व्यवहार ‘कागदी घोडे’ नाचवूनच करण्यांत येतात.

कागदी पैशास मोल कां येतेः— या ठिकाणीं आपल्याला हें विसरतां कामा नये की कागदी पैशाचे जें महत्व असतें तें त्याच्या पाठीशीं असलेल्या धात्वात्मक पैशाच्या पाठिंव्यामुळे व पाहिजे तेव्हां कागदी पैशाच्या ऐवजीं धात्वात्मक पैसा मिळेल ह्या लोकांच्या विश्वासामुळेंच होय. हगजे कागदी पैशाचें मोल हें अप्रत्यक्षपणे त्याच्या बदलीं धात्वात्मक पैसा मिळेल या खात्रीवर अवलंबून असतें किंवा थोड्या दुसऱ्या भाषेंत बोलावयाचें झालें तर कागदी पैसा ह्याजे कागदावर दर्शविलेली रकम रोख चलनी नाण्यामध्ये केव्हांही मिळेल अशी खात्री देणारें एक प्रकारचें आश्वासनच असतें. तथापि कांहीं

वेळां लोकांना झालेल्या पुष्कळ दिवसांच्या संवर्यामुळे या धात्वात्मक पैशाच्या पाठिंब्याची जखरी कागदी पैशाला तितकीशी लागत नाहीं. पण हा एक विशिष्ट परिस्थितीचा परिणाम आहे. याला सर्वसाधारण नियम असें ह्याणतां येणार नाहीं. कारण पैशाच्या द्रव्यामध्ये असावा लागणारा एक मोठा गुण—अंगभूत मूल्य(Intrinsic value)—हा कागदामध्ये मुळीच नसतो. कागदी पैशाचें ‘अंगभूत’ मोळ जवळ जवळ कांहींच नाहीं ह्यटले तरी चालेल. कागदाचें मोळ तें असें किती असणार? अर्थातच कागदी पैसा हा ‘लाक्षणिक पैशा’चें (token money) उत्कृष्ट उदाहरण आहे. ज्याप्रमाणे लाक्षणिक पैशाचें मोळ त्यामध्ये असलेल्या धातूच्या मोळावर मुळीच अवलंबून असत नाहीं तर कायदाप्रमाणे त्याच्या मोबदला मिळणाऱ्या “प्रमाण निष्कांवर” (Standard money) अवलंबून असतें त्याचप्रमाणे कागदी पैशाचें मोळ कागदाच्या ढार्पाल तुकड्यावर अवलंबून असत नाहीं तर त्याच्या मोबदला मिळणाऱ्या धात्वात्मक पैशावर—नाण्यांवर—अवलंबून असतें.

कागदी पैशापासून फायदे:— परंतु पैशाचें कार्य चांगल्या रीतीनें पार पाढण्यांत कागदी पैशाचा सोन्यारूप्याप्रमाणेच किंबहुना त्यांच्यापेक्षाही अविक उपयोग होतो. कारण कागदी नोटांच्या योगाने (१) मोठमोळ्या रकमांची देवघेव करावयाला, (२) त्या इकडे तिकडे नेण्याआणण्याला, सोन्यारूप्यांपेक्षां जास्त सोईचें पडते. (३) त्या ठेवावयालाही फारसा त्रास व खर्च

लागत नाहीं. (४) ल्यांच्या योगानें पुष्कळशा मालाचा सांठा अगदीं लहान जागेतही करून ठेवतां येतो. धात्वात्मक पैशाचें तसें नाहीं. (५) कागदी पैसा वापरल्यामुळे नाण्यासाठीं सोर्ने चांदी या धातु कमी लागून ल्यांचा समाजोपयोगीं इतर उत्पादन कार्ये करण्याकडे जास्त उपयोग करतां येतो. (६) धात्वात्मक पैशाच्या ऐवजीं कागदी पैसा वापरल्यानें नाण्यांची झीज झाल्यामुळे होणारे नुकसानही कमी होतें. (७) नोटा ह्या ल्यांच्यावर छापलेली तारीख व नंबर यामुळे चटकन ओळखतांही येतात.

कागदी पैशापासून होणाऱ्या या सोईमुळे तो प्रचारांत यावाला फारच सोर्ने पडतें. सध्यां बहुतेक सुधारलेल्या देशांत-विशेषतः इंग्लंड व अमेरिका या देशांत-लोकांचे बहुतेक देवघेवीचे व्यवहार कागदी पैशाचे योगानेंच चालतात. तेथें बँकांचा प्रसार पुष्कळच झालेला असल्यामुळे व लोकांना आपला पैसा बँकांतून ठेवण्याची संवय लागल्यामुळे मोठमोठ्या रकमा सहसा कोणी आपल्या जवळ ठेवीत नाहींत. किरकोळ व लहानसहान देवघेवीखेरीज इतर देण्याघेण्याचा व्यवहार चेकच्या योगानें बँकांमार्फत भागविला जातो. व चेक देणाऱ्या इसमाच्या सञ्चेपणाबद्दल व पतीबद्दल खात्री असली सणजे ल्याचा चेक, ल्यानें दिलेल्या रोख पैशाप्रमाणेंच, ध्यावयाला कोणीही नाखून असत नाहींत.

‘पतीच्या’ पायावर कागदी पैशाची उभारणी:— आतां या कागदी पैशाचा लोक जो व्यवहारांत स्वीकार करतात

ल्याच्या मुळाशी आणखी एक गोष्ट आहे; ती ह्याणजे पत (credit). ही पत सरकारची असली ह्याणजे तिच्या आधारावर जें कागदीं चलन अस्तित्वांत येते ल्याला आपण कायदेशीर कागदीं चलन ह्याणू. ह्या चलनाला सरकारने केलेल्या कायद्याचा आधार असतो. आपल्याकडील ‘करन्सी नोटा’ अगर इतर देशांतील सरकारी कायद्याच्या आधारावर बँकांनी काढलेल्या नोटा ह्या अशा तज्हेच्या चलनाची उदाहरणे आहेत. खासगी व्यक्तींच्या पतीच्या आधारावर जें कागदीं चलन अस्तित्वांत येते ल्याला आपण व्यावहारिक कागदी पैसा असें ह्याणू. या पैशाचें नेहमींच्या माहितीतले उदाहरण ह्याणजे ‘चेक’ हें होय. एखाद्या मनुष्यानें आपल्यास चेक दिला तर तो घेतांना आपण काय विचार करतो? तो मनुष्य सच्चा आहे, तो आपणांस फसविणार नाहीं, ल्याची सांपत्तिक स्थिति चांगली आहे, ल्याची लोकांमध्ये पतही चांगली आहे, ज्या बँकेवर ल्यानें चेक दिला असेल ल्या बँकेत ल्याचे पैसे ठेवलेले असणारच व ल्या बँकेकडून आपणास ते पैसे मिळतील अशी आपल्याला खात्री वाटते ह्याणून आपण चेक घेतों. असा विश्वास जर आपणाला वाटणार नाहीं तर आपण ल्या मनुष्याकडून चेक घेणार नाहीं. अशा तज्हेने ‘पती’च्या पायावर कागदी पैशाची उभारणी केलेली आहे.

‘पत’ ह्याणजे काय ? :— तेब्हां ही जी एखाद्याची ‘पत’ आहे असें आपण ह्याणतो ल्याचा अर्थ काय? ‘पती’च्या कल्पनेचें थोडेसें पृथक्करण केलें तर आपल्याला असें दिसून येईल

कीं ‘पत’ (credit) ह्याजे आपले देणे केव्हांही देतां येण्याची शक्ति. आपण एखादे वेळी ह्याजे कीं अमुक गृहस्थाची रु. १०००० ची पत आहे. ह्याजे दहाहजार रुपयापर्यंत केव्हांही देणे देण्याची त्याची ऐपत आहे. यामुळे आज जरी त्यानें दहाहजार रुपयांचा माल आणला व ताबडतोब पैसे न देतां पुढे देतों ह्यटले तरी लोक त्याचें ह्याणें ऐकतील. तेंच दुसऱ्या एखाद्या इसमाला इतका माल उधार मिळत नाहीं. ह्याजे पहिल्याची जेवढी पत आहे तेवढी दुसऱ्याची नाहीं. एखाद्याची पत असते ह्याजे लोकांना त्याच्या बद्दल पूर्ण खात्री असते कीं त्याच्याकडील आपले देणे बुडणार नाहीं. त्याला आपले देणे देण्याची ऐपत आहे, व त्याची तशी इच्छाही आहे; व पुढे ठरल्यावेळीं तो मनुष्य आपल्याला पैसे देईल. तेव्हां त्याच्या शद्वांवर अगर लेखावर विश्वास ठेवावयास कांहींच हरकत नाहीं.

मनुष्याला पत कशी प्राप्त होते:— आतां मनुष्याला पत कशी प्राप्त होते तें पाहूंया. मनुष्याला पत प्राप्त होण्याला दोन गोष्टी मुख्यतः लागतात: (१) त्याला आपलीं देणीं घावयाची इच्छा आहे असा लोकांचा ज्ञाचेवर विश्वास बसला पाहिजे, ह्याजे त्याचे संदेतुबद्दल व प्रामाणिकपणाबद्दल लोकांची खात्री असली पाहिजे. व (२) आपलीं देणीं घावयाची त्याची ऐपत आहे अशाबद्दलही लोकांची खात्री असली पाहिजे. अर्थात ही ऐपत त्याचें अंगीं येण्यास त्याचेजवळ पैसा ह्याजे सामर्थ्य असले पाहिजें.

जो अगदीं निष्कांचन आहे अशा मनुष्याला पत कोठून असणार. तो खूप प्रामाणिक असेल. पण जगांत नुसता सद्भेतु असून नेहमीं थोडेच चालते? त्या हेतूच्या जोडीला, त्याची परिपूर्तता करण्याला लागणारे साधन ह्याणजे पैसा हाही पाहिजेच. या वरून असें दिसून येईल कीं “पत ह्याणजे जवळ असलेल्या संपत्तीच्या व लोकांच्या विश्वासाच्या जोरावर प्राप्त झालेली प्रत्यक्ष रोख पैसा न घावा लागतां देवघेव करण्याची शक्ति” होय. आतां इतर सर्व वस्तुंचे मोल व्यवहारांत ज्याप्रमाणे पैशानें मोजलें जातें तशीच पतही पैशानेंच मोजली जाते, व अमक्याची पत इतकी आहे, तमक्याची तितकी आहे असें आपण ह्याणतो; आणि या पतीचा उपयोग मनुष्याला व्यवहारामध्ये प्रत्यक्ष पैशाप्रमाणेंच होतो. उदाहरणार्थ एखाद्या चांगल्या पतीच्या व्यापाऱ्यानें दिलेला चेक अगर हुंडी रोख पैशाप्रमाणेंच मानली जातात. पतीच्या या गुणामुळे तिच्या योगानें देशांतील व्यापाराच्या व उद्योगधंद्याच्या वाढीला फारच मदत होते; व विस्तृत प्रमाणावर संपत्तीचे उत्पादन शक्य होते. तसेंच पतीच्या व्यवहारामुळे धात्वात्मक पैशाची बचत करता येते. थोळ्याशा धात्वात्मक पैशाच्या आधारावर मोठमोठे देवघेवीचे व्यवहार करता येतात. व उत्तरोत्तर वाढल्या व्यापाराला लांगेल तेवढे चलन पुरविता येते. या गोष्टी निव्वळ धात्वात्मक पैशावर अवलंबून राहून झाल्या नसत्या.

कागदी पैशाचे मुख्य प्रकारः - कागदी चलनाचे

कायदेशीर व व्यावहारीक असे दोन भाग पाडतां येतात (प्र. ५ पहा). कायदेशीर कागदी पैशाचे तीन प्रकार असतात ते असे:—

१ प्रातिनिधिक कागदी पैसा (Representative paper money)

२ विश्वासात्मक कागदी पैसा (Fiduciary paper money)

३ अधिकारजन्य अगर फर्मानी स्वरूपाचा कागदी पैसा (Fiat or conventional paper money).

पहिल्या प्रकारचा कागदी पैसा नेहमीं परिवर्तनीय (convertible) असतो. दुसऱ्या प्रकारच्या पैशामध्ये परिवर्तनीय व अपरिवर्तनीय (inconvertible) अशा दोन्हीं तज्हा असू शकतात. व तिसऱ्या प्रकारचा पैसा सर्वस्वीं अपरिवर्तनीय असतो.

१ प्रातिनिधिक कागदी पैसाः — जेव्हां देशांतील सरकार किंवा वेंका आपल्या जवळ सोन्या चांदीचा सांठा ठेऊन खाच्या तारणावर तेवढ्या किंमतीच्या नोटा काढतात, तेव्हां अशा प्रकारच्या नोटांना प्रातिनिधिक कागदी पैसा ह्याणतात, या नोटा ह्याणजे खांवर लिहिलेली रक्कम सरकारी तिजोरींत अगर बँकेच्या गंगाजळींत शिल्पक ठेविलेली आहे अशा अर्थाचे एक प्रकारचे दाखलेच (certificates) हात, ह्याणून अशा प्रकारच्या कागदी पैशाचा स्वीकार करणाऱ्या इसमास धोका येण्याचा मुळीच संभव नसतो. उलट खाचे सहाय्यानें पैशाच्या देवघेवीची व वाहतुकीची कायर्यमात्र सुलभ होतात.

२ विश्वासात्मक कागदी पैसाः— ज्या नोटा अगर दर्शनी हुंड्या, आपल्याकडील सरकारी करन्सी नोटाप्रमाणे, त्या घेऊन येणारांस त्यांचेबद्दल त्यांवर लिहिलेली रक्कम ते मागतील तेव्हां धात्वात्मक पैशाच्या रूपाने रोख देण्याची लेखी वचनेंच होत; अशा नोटांस विश्वासात्मक कागदी पैसा ह्याणतात. प्रातिनिधिक कागदी पैशाप्रमाणे या प्रकारच्या कागदी पैशाबद्दल तितक्या किमतीचे सोने चांदी तारण ह्याणून शिळकेंत ठेवावी लागत नाहीत; तर त्या तारणापैकी थोडासा भाग सोन्या चांदीच्या रूपाने ठेवून कांही भाग इतर स्वरूपांत [उदाहरणार्थ निरनिराक्षया सिक्यूरिटीज वैग्रेमध्ये] ठेवला तरी भागते व तसा तो ठेवलेलाही असतो. कारण असा पैसा ह्याणजे कागदी नोटाबद्दल धात्वात्मक नाणी देण्याची वचनेंच असल्याने व अशा वचनांवर, ती पाळली जातील असा लोकांचा दृढ विश्वास असल्यामुळे, प्रत्यक्ष व्यवहारांत सर्वेच लोक कांही याबद्दल एकदम रोख नाणी मागावयास येत नाहीत. ह्याणजे अशा पैशाला तो काढणारावर असलेल्या लोकांच्या विश्वासाचेंच अधिक पाठबळ असते.

३ अधिकारजन्य अथवा फर्मानी स्वरूपाचा कागदी पैसाः— ज्या नोटा नांवाला मात्र प्रॉलिसरी नोटा सारख्या असतात पण ज्यांच्या बदलीं धात्वात्मक पैसा देण्याची नोटा काढणारावर जबाबदारी नसते, ह्याणजे ज्या अपरिवर्तनीय असतात, व ज्या देशांतील सरकार अगर सरकाराने पाठिंबा व अखत्यार दिलेल्या एखाद्या बँकेच्या, केवळ सुलतानी फर्मानांच्या जोरावरच लोकांना घ्याव्या

लागतात अशा नोटांना अधिकारजन्य अगर फर्मानी कागदी पैसा ल्हणतात. हा पैसा अपरिवर्तनीय असल्यामुळे त्याच्याबदली तारण ठेवण्याची पैसा काढणारावर जबाबदारी नसते.

परिवर्तनीय कागदी पैसा:— कागदी पैसा काढणारावर अशा पैशाबदल धात्वात्मक पैशाची मागणी येईल ल्यावेळी तो धावयाची जबाबदारी असणे अगर नसणे या अन्वये परिवर्तनीय अगर अपरिवर्तनीय असेही कागदी पैशाचे दोन प्रकार पाडतां येतात. ‘ज्या कागदी पैशाबदल आपल्याला पाहिजे त्या वेळी तेवढ्या किंमतीचा रोख धात्वात्मक पैसा मिळूं शकतो त्याला परिवर्तनीय कागदी पैसा (convertible paper money) असें ह्याणतात.’ परिवर्तनीय नोटा काढण्याचा अधिकार सरकारी, निमसरकारी, अगर खासगी बँकांनाही कायद्यानें दिलेला असतो व क्वचित् प्रसंगीं सरकारही असा पैसा काढते. परिवर्तनीय पैसा सरकारनें काढावा हें श्रेयस्कर कीं हा अधिकार बँकांच्याकडे असावा हें अधिक श्रेयस्कर याबदल एकेकाळीं मोठा वाद माजून राहिला होता. पण हल्ळीं सर्व पुढारलेल्या देशांत बँकांनाच अशा तप्हेच्या नोटा काढण्याचा अधिकार देण्यांत आलेला आहे. तरीही हिंदुस्थानमध्ये अजून सरकारच नोटा काढण्याचे काम करात आहे. हें काम बँकांकडे असावें हेंच अधिक श्रेयस्कर होय. कारण बँकांचा व्यापारी. जगाशीं रोजच्यारोज संबंध येत असल्यामुळे व्यापारी देवघेवीला किती चलनाची जरूरी आहे वैरे गोष्टी सरकार पेक्षां त्यांनाच अधिक चांगल्या

समजावयास मार्ग आहे. कोणत्याही वेळी व्यापार व संपत्त्युत्पादन यांची वाढ होण्यास किंवद्दुना ही योग्यतज्ज्ञेने चालण्यासच जखर त्या पैशाचा सतत पुरवठा पाहिजे. हा पुरवठा जास्त झाला अगर कमी झाला तरी दोन्हीहि स्थितीत अडथळे उत्पन्न होतातच. तो जखर तितकाच असला पाहिजे. ही गोष्ट लक्षांत आली की वरील कारणाचे महत्व समजून येईल. त्याचप्रमाणे आपली पत संभालण्याकरितां बँकांना अस्यंत काळजी ध्यावी लागत असल्यामुळे त्यांच्या हांतून अवास्तव नोटा निघण्याचा संभव फारच कमी असतो. कारण नोटाबद्दल रोख पैशाची मागणी केव्हां किती येईल याचा कांहीं नक्की नियम नसतो; व योग्य तारण न ठेवतां अवास्तव नोटा काढल्यास त्यांच्यावर एखादेवेळी दिवाळखोरीचा प्रसंग ओढवण्याची भीति असते. उलट पक्षीं सरकारचा व्यापारी जगाशीं तितका निकट संबंध तर नसतोच पण हातांत सत्ता असल्यामुळे एखादेवेळी अवास्तव नोटा काढावयाचा मोह बँकांपेक्षां सरकारलाच अधिक होण्याचा संभव असतो.

अपरिवर्तनीय कागदी पैसा व त्यापासून होणारे दुष्परिणामः— ‘मागणी केली असतांही ज्या कागदी पैशाबद्दल रोख धात्वात्मक पैसा देण्याची जबाबदारी पैसा काढणारावर नसते अशा कागदी पैशाला अपरिवर्तनीय कागदी पैसा असें ह्यणतात.’ अपरिवर्तनीय कागदी पैसा दोन तज्ज्ञेनीं अस्तित्वांत येऊं शकतो. एक तर सरकार असा पैसा काढते तेव्हां पासूनच ह्यणजे सुरवाती-

पासूनच तो अपरिवर्तनीय हणूनच सुरुं केला जातो. अगर आंभीं पैसा परिवर्तनीय हणून सुरुं केला जाऊन पुढे तो काढणाऱ्या संस्थेची सांपत्तिक स्थिति डबधाईस आल्यामुळे त्याला पुरेसें तरण न राहून तो अपरिवर्तनीय झालेला असतो. गेल्या महायुद्धाचे वेळी व त्यानंतरही कांहीं वर्षेपर्यंत जर्मनी, आस्ट्रिया वैरे देशांतील पैसा जवळ जवळ याच प्रकारचा झाला होता.

तेब्हां अपरिवर्तनीय कागदी पैसा ह्याणजे सरकारनें कागदाच्या तुकड्याला आपल्या सत्तेच्या जोरावर दिलेले पैशाचें स्वरूप. व त्याची किंमत ह्याणजे सरकारनें त्यास दिलेली कृत्रिम किंमत. त्याचें स्वतःचें असें अंगभूत मोळ जवळ जवळ शून्यच. अशा तळ्हेचा बिन-तारणाचा पैसा सरकारला अडीअडचणीच्या वेळी, लढाई वैरे सुरुं असतांना केब्हां केब्हां काढावा लागतो. परंतु या तळ्हेच्या पैशाचा प्रसार जोपर्यंत योग्य मर्यादेत असतो, व तो काढणारावर कांहीतरी विश्वास असतो अगर त्याच्या सत्तेची भीति असते तोपर्यंत ठीक. तरीही जर कां एकदां प्रमाणाबाहेर त्याचा प्रसार झाला तर मात्र त्याचें दुष्परिणाम देशास चांगलेच भोवतात व अशा पैशाचा नाश होतो. अशा पैशाला सरकारनें जरी अपरिमित कायदेशीर फेडीचे चलन (unlimited legal tender) हणून ठरविलेले असले तरी तो ज्या त्या देशापुरताच चालतो. परदेशांत त्याला कोणी कवडीचीही किंमत देत नाहीं. व देशांतल्या देशांत पैशाची बहुतेक कार्ये जरी त्याचेकळून होत असलीं तरी तो मोलाचा सांठा मात्र

होऊं शकत नाहीं. त्याचें मोल बेभरवशाचें व अस्थिर असतें. व त्याची किंमत केव्हां कमी होईल याचा नेम नसतो. त्याचे मोबदला धात्वात्मक पैसा घावयाची जबाबदारी अंगावर नसल्यामुळे तो प्रमाणाबाहेर वाजवीपेक्षां जास्त काढण्याचा मोह सहसा सरकारास आवरत नाहीं. कारण जखर लागली ह्याणजे व्याज देऊन राष्ट्राच्या पतीवर कर्ज उभारण्यापेक्षां अगर लोकांवर अधिक कर बसवून लागेल तो पैसा वसूल करण्याचा प्रयत्न करून देशांतील लोकांस नाराज करण्यापेक्षां आपल्या हातांतील नोटांच्या छापखान्याच्या कल्पवृक्षाखाली बसून यथेच्छ पैसा उत्पन्न करण्याचा मोह कोणत्या सरकारास फार वेळ आवरेल? गेल्या महायुद्धाचे वेळीं युद्धांत पडलेल्या कांहीं कांहीं राष्ट्रांनी मनोवांचित संपत्ति उत्पन्न करावयाच्या या सोप्या व बिनखर्चाच्या युक्तीचा अवलंबही केला होता; व शेवटीं त्याबदल त्यांना चांगलेंच प्रायश्चित्तही घडले. हा पैसा परदेशांत चालत नसल्यामुळे देशांतल्या देशांतच सांचून राहतो. व देशांत बेभरवशाच्या व बिन मोलाच्या वाईट कागदी पैशाचा सुल्सुलाट होऊन चांगला धात्वात्मक पैसा नाहींसा होत जातो. पैशाचा जखरीपेक्षां अधिक पुरवठ झाल्यामुळे त्याची किंमत कमी होते व पदार्थाच्या किंमती वाढत जातात. वस्तुंच्या किंमती वाढल्यां ह्याणजे आयात व्यापाराला उत्तेजन मिळते व निर्गत व्यापार कमी होत जातो. व शेवटीं सर्व राष्ट्र कर्जबाजारी होण्याची वेळ येते. आणि पैशाचें मोल उतरुं लागले ह्याणजे लोकांचा त्याचेवरील व त्याचरोबरच सरकारवरील

विश्वासही कमी होऊँ लागतो. यावरून अपरिवर्तनीय पैशाच्या फाजील प्रसाराचे दुष्परिणाम किती दूरवर पोंचतात हें लक्षांत येईल.

व्यावहारिक कागदी पैसा:— वर आपण कागदी पैशाचे कायदेशीर व व्यावहारिक असे दोन प्रकार कल्पिले होतें. परंतु दुसऱ्या प्रकाराला ह्याणजे आपण ज्याला व्यावहारिक असें ह्यटले आहे त्याला पैसा हें नांव खरें पाहिले असतां देणे योग्य नाही. कारण पैसा ज्या प्रमाणे सर्वमान्य विनिमय साधन (Universal medium of exchange) असतो त्याप्रमाणे चेक अगर हुंडी ही नसतात. त्यांचा प्रसार फक्त विविक्षित व मर्यादित क्षेत्रांत होतो; ह्याणजे परस्परांची माहिती असलेल्या लोकांतच होतो. देशांतील पैशाचे—नोटांचे अगर नाण्यांचे-तसें नाही. तो कोणीही स्वीकारतो. परंतु चेक व हुंडी ही जरी वरील अर्थाप्रमाणे पैसा या संज्ञेखालीं अगदीं कांटेकोरपणे येत नाहींत तरी दररोजच्या व्यवहारांत त्यांचा देव-घेवाच्या कार्मीं बराच विस्तृत उपयोग केला जातो. ह्याणून चलनाचा एक प्रकार या दृष्टीने त्यांचा येथें विचार करावयास कांहीं हरकत नाहीं.

चेक ह्याणजे आपण आपल्या बँकेला दिलेला पैसे देण्यावदलचा हुक्म होय. आपले पैसे बँकेमध्ये असतात. ते आपल्या स्वतःला न्यावयाचे अगर दुसऱ्या कोणाला घावयाचे झाले ह्याणजे आपण चेक लिहून देतो. ह्याणजे त्यांत लिहिलेली रक्कम त्यांत लिहिलेल्या इसमास अगर तो इसम ज्याचें नांव लिहून देईल त्या इसमास अगर तो चेक घेऊन जाईल त्या इसमास देणावदल आपण

बँकेला हुक्म करतो; व त्याप्रताणे बँक पैसे देऊन ते आपल्या खात्याला खर्ची घालते. याचवेळीं या बँकेकडून या चेकचे पैसे घेणारा इसम बहुधा प्रत्यक्ष पैसे न घेतां या बँकेस आपल्या खात्यावर जमा करण्यास सांगतो अगर याचे खाते दुसऱ्या बँकेत असल्यास तेथेच चेक नेऊन देतो व ती बँक पहिल्या बँकेकडून पैसा जमा करिते; व याहि देवघेवींत बहुधा पैशाची प्रत्यक्ष हलवाहलव करावी लागत नाहीं. अशा रीतीने चेकच्या योगाने मोठमोऱ्या रकमांच्या देवघेवी अगदीं थोड्या आयासाने व बहुधा कागदी हिशेबानेच करितां येतात.

हुंडी हा चेकचाच एक प्रकार आहे असें ह्यटले तरी चालेल. आपल्याकडील व्यापारी लोकांत हुंड्यांचा व्यवहार पुष्कळच चालतो. हुंडी ह्याणजे एका पेढीने दुसऱ्या पेढीला अमुक एक रकम अमुक एका इसमाला घावी अशा अर्थाचा काढलेला हुक्म. यालाच इंग्लिशमध्ये ड्राफ्ट (draft) असें ह्याणतात. ही रकम जर हुंडी पौंचतांच ताबडतोब घावी असें लिहिले असेल तर तिला दर्शनी हुंडी असें ह्याणतात; जर कांहीं मुदतीनंतर (उदाहरणार्थ २ महिने इ.) घावी असें असेल तर तिला मुदतीची हुंडी असें ह्याणतात. दर्शनी हुंडीचे पैसे हुंडी मिळाल्यावरोबर ताबडतोब घावे लागतात. नाहींतर त्या पेढीची पत जाते. मुदतच्या हुंडीचे पैसे मात्र ती मुदत भरे-पर्यंत देण्याला पेढी जबाबदार नसते. आपण पोस्ट ऑफिसांतून जी मनिओर्डर करतो तीही एक प्रकारची हुंडीच होय असें ह्यटले तरी चालेल. आपण ज्या ऑफिसांत पैसे भरतो ती एक पेढी; ज्या

ऑफिसांतून पैसे दिले जातात ती दुसरी पेढी व मिर्भोर्डीचा कागद ही हुंडी.

खासगी व्यक्तींच्या पतीच्या जोरावर व्यवहारांत प्रचारात येणारे वर सांगितल्याप्रमाणे पैशाचे दोन प्रकार झाले. तसाच तिसराही एक प्रकार आहे. त्याला विनिमयपत्र (Bill of Exchange) असें स्पष्टतात. याचा उपयोग आंतरराष्ट्रीय व्यापारामध्ये फर होतो. ज्याप्रमाणे चेक व हुंड्या यांचे योगानें देशांतील अंतर्स्थ (Internal) देवघेवीचे व्यवहार सोपे व सोईचे होतात व व्यापाराची वाढ होण्याला मदत होते त्याचप्रमाणे विनिमयपत्रांचे योगानें देशाच्या बहिर्व्यापाराची (External trade) देवघेव सोपी व सोईची होते व आंतरराष्ट्रीय व्यापाराची वृद्धि होण्याला मदत होते. या विनिमयपत्रांचा विचार आपणास पुढे एका स्वतंत्र प्रकरणात करावयाचा आहे.

सारांश कागदी पैसा हा धात्वात्मक पैशाच्या ऐवजीं स्पष्टून चालू करण्या इतका योग्य व चांगला पैसा नसला तरी तो कांही अगदींच टाकाऊ नाहीं. इतकेंच नव्हे तर कांहीं बाबतीत तो धात्वात्मक पैशापेक्षां सरस ठरेल. विनाकारण पैशाची अवास्तव वाढ झाली तर चलनाची किंमत कमी होऊन वस्तूच्या किंमती वाढतात व त्यामुळे व्यापार धंद्यामध्ये अनिश्चितता उत्पन्न होते ही गोष्ट जरी खरी आहे तरी योग्य खबरदारी घेतली असतां अशातच्छेच्या संकटांची सूचना अगाऊ मिळण्यासारखी असते व खेळींच जखर ते

उपाय येजून तीं दूर करतां येण्यासारखीं असतात. हणून गैर-
वाजवी रीतीने कागदी पैशाची अवास्तव फाजील वाढ करण्याला जर
आव्या घतला तर लाच्या योगाने व्यापार व उद्योगधंदांची वाढ
होण्याला पुष्कळच मदत होईल.



प्रकरण १० वे.

पैशाचें मोल.

पैशाचें मोल हणजे काय? :—पैसा हें मोलाचे पारीमाण आहे. हणजे सर्व वस्तूच्या किंमती पैशाने मोजल्या जातात. पण इतर सर्व वस्तूंप्रमाणे पैसा हीही एक वस्तु असल्यामुळे इतर वस्तूना जसें मोल असते तसें पैशालाही मोल असलें पाहिजे. परंतु सममान्य भनुण्याला पैशाचें मोल ही कल्पना बरीच चमत्कारिक वाटते पण यांत चमत्कारिकपणा खरोखरच नाही हें दिसून येईल. आतां इतर सर्व वस्तूचे मोल आपण पैशाने मोजतो, पण खुद पैशाचें मोल कसें मोजावयाचें?

मगें सांगितल्याप्रमाणे एखादा वस्तूचे विनिमयांतील मोल हणजे ला वस्तूच्या मोबदला मिळणारे इतर सर्व वस्तूचे

प्रमाण (प्र. २ पहा). यावरून असें दिसून येर्डल कीं पैशाचें मोळ ह्याजे सामान्यतः त्याच्या मोबदला मिळणाऱ्या इतर वस्तूचे प्रमाण; किंवा थोड्या निराळ्या शद्वांत सांगावयाचे ह्याजे त्याची इतर वस्तु मोबदला मिळविण्याची शक्ति अगर क्रयशक्ति (purchasing power) होय. आतां थोडा विचार केला असतां असें दिसून येर्डल कीं “ एकंदरींत सर्वसाधारणपणे वस्तूच्या किंमती कमी असल्या तर पैशाची क्रयशक्ति जास्त असते; व सर्वसाधारणपणे वस्तूच्या किंमतीचे मान जास्त असले तर पैशाची क्रयशक्ति कमी असते. ” उदाहरणार्थ एक रुपयाला पूर्वी साधारणपणे एखादी वस्तु जेवढी मिळत असे त्यापेक्षां हल्ळीं ती कमी मिळूळूळी तर रुपयाची क्रयशक्ति कमी झाली असें ह्याणावें लागेल कारण पूर्वी इतर्कींच ती वस्तु आपल्यास ध्यावयाची झाली तर पूर्वीपेक्षां अधिक पैसे द्यावें लागतात. ह्याजे इतर वतूंचे मोळ वाढले व त्यावरोबरच पैशाचें मोळ कमी झाले. सध्यां आपल्याकडे सर्वसाधारणपणे सगळ्याच वस्तु स्वस्त झाल्या आहेत. ह्याजे पूर्वी एखाद्या वस्तूला जितकी किंमत पडत असे त्यापेक्षां हल्ळीं कमी पडते. यावरून असें दिसून येर्डल कीं सध्यां पैशाचें मोळ वाढले आहे व इतर सर्व वस्तूचे मोळ कमी झाले आहे.

पैशाचें मोळ ठराविण्याच्या मार्गातील अडचणी:—
कोणत्याही वस्तूचा पुरवठा कमी अधिक झाल्यास तिची किंमत जास्त कमी होते हा जो ठोकळ नियम आपण मार्गे पाहिला (पा. ४ पहा)

पैशाचें मोल ठरविण्याच्या मागांतील अडचणी १२१

तो पैशाचे बाबतींतही लागूं पडतो. पण अशा रीतीने पैशाच्या मोलाचें निदान करणे ही कांहीं सोपी गोष्ट नाहीं. बाजारांत सर्वच वस्तूच्या किंमती सारख्या प्रमाणांत चढल्या अगर उतरल्या असत्या तर पैशाचें मोल अगर ल्याची क्रयशक्ति ठरविणे फारसें कठीण नव्हते. कारण सर्वच जिनसांच्या किंमती पूर्वीपेक्षां दुप्पट वाढल्या तर पैशाची क्रयशक्ति निम्मी झाली असें हाणतां येईल. तिप्पट वाढल्या तर एकतृतियांश, चौपट वाढल्या तर एकचतुर्थीश अशा तच्छेने ऊया प्रमाणांत वस्तूच्या किंमती वाढतील ल्याप्रमाणांत पैशाची किंमत कमी झाली असें हाणतां येईल. ल्याचप्रमाणे आज जी जी वस्तु बाजारांत एक रुपयास मिळूं शकते ती ती उद्या निम्या किंमतीस मिळूं लागली तर पैशाची किंमत दुप्पट वाढली असें हाटले पाहिजे. कारण आतां एक रुपयास कोणतीही वस्तु पूर्वांच्या दुप्पट मिळूं लागणार, परंतु अगणित वस्तूंनी भरलेल्या जगाच्या प्रत्यक्ष व्यवहारांत असें कधींच होत नाहीं. बाजारांत कोणल्याही वस्तूची किंमत एकाच कारणपरंपरेने ठरत नाहीं. तर तिला अनेक गोष्टी कारणीभूत होतात. एक तर तिची किंमत तिच्या पुरवठ्याच्या कर्मजास्तपणावर अवलंबून असते. तसेच तिला असणाऱ्या मागणीच्या कर्मीअधिक-पणाचाही तिच्या किंमतविर पारिणाम होतो. तसेच लोकांची आवड, पुनरुत्पादनाची सोय, फँशन वगैरे किल्येक गोष्टींचा मागणीवर हाणजे शेवटीं किंमतीवर परिणाम होतो. याशिवाय तिसऱ्याही एका कारणाने वस्तूच्या किंमती बदलूं शकतात. व हें

कारण मात्र प्रत्येक वस्तूबरोबर बदलणारे नसून सर्व वस्तूंच्या बाबतीत सारखेच लागू असते. हें तिसरे सर्वसामान्य कारण ह्याणजे पैशाचा पुरवठा हें होय. या शिवाय इतरही कांहीं कारणामुळे वस्तूंच्या किंमतीत फेरबदल होणे शक्य आहे. सारांश बाजारांतील वस्तूंच्या किंमतीचे सर्वसाधारण मान हें नुसते पैशाच्या कमीजास्तपणावर अवलंबून नसल्यामुळे पैशाच्या मोळाचे अचूक निदान करणे ही कांहीं दिसते तितकी सोपी गोष्ट नाहीं.

पैशाच्या मोळाचा परिमाणवाचक सिद्धांत (The quantity theory of money) :— तथापि विवेचनाचे सोई करितां प्रत्यक्ष व्यवहारांत वस्तूंच्या सर्वसाधारण किंमतीच्या मानांत फेरबदल करणारी हीं इतर अनेक कारणे विचारांत न घेतां फक्त पैशाच्या पुरवऱ्या (quantity) बदलचा तूर्त येथें विचार करू. पैशाचा पुरवठा व त्याचे मोळ यांमधील अन्योन्य संबंध काय आहे हें पाहूं गेले असतां आपणास असें दिसून येईल कीं मूलतः हा संबंध अगदीं साधा व सहज समजण्यासारखा आहे. थोडक्यांत सांगावयाचे ह्याणजे पैशाचा पुरवठा ज्याप्रमाणांत कमी अगर जास्त होतो त्याचप्रमाणांत. पैशाचे मोळ जास्त अगर कमी होतें, मात्र इतर सर्व परिस्थिति होती तशीच राहून तींत कोणताही फरक झालेला नसला पाहिजे. उदाहरणार्थ पैशाचा पुरवठा दुप्पट झाला तर इतर सर्व परिस्थितीत कांहीं फरक झालेला नसल्यास वस्तूंच्या किंमतीही पूर्वीच्या दुप्पट वाढतील. ह्याणजे ते पैशाचे मोळ

पूर्वीच्या निम्मे होईल. तेंच पैशाचा पुरवठा निम्मा झाला तर इतर सर्व परिस्थितींत कांहीं फरक झालेला नसल्यास वस्तूच्या किंमती पूर्वीच्या निम्या होतील ह्याजे पैशाचें मोल पूर्वीच्या दुष्पट होईल. पुरवळ्यांत वाढ झाली तर किंमती कमी होतात हें तत्र सर्वच वस्तूना लागू पडते पण पैशाच्या बाबतींत विशेष लक्षांत ठेवण्यासारखी गोष्ट ह्याजे ही कीं ज्या प्रमाणांत पैशाच्या पुरवळ्यांत वाढ होते ल्याचप्रमाणांत वस्तूच्या किंमतीही कमी होतात. हा प्रमाणबद्ध संबंध इतर वस्तूच्या बाबतींत मात्र दिसून येत नाहीं. उदाहरणार्थ गहूं किंवा तांदूळ यांच्या पुरवळ्यांत जर दुपटीची वाढ झाली तर ल्याच्या किंमती कमी होतील ही गोष्ट खरी, पण ल्या निम्यानेंच कमी होतील असें मात्र नाहीं. कारण गहूं, तांदूळ, यांच्या किंमतीमधील फरक हा ल्या ल्या वस्तूच्या मागणीच्या लवचीकिपणावरही अवलंबून असतो. परंतु पैशाच्या बाबतींत मागणीच्या लवचीकिपणाचा प्रश्न उद्भवत नाहीं. ल्यामुळे त्याचें मोल किती कमी अगर अधिक होईल हें ठरविण्याला या दृष्टीने अडचणही पडणार नाहीं. सारांश वर सांगितल्याप्रमाणे ज्या प्रमाणांत पैशाचा पुरवठा कमी अगर जास्त होतो त्याचप्रमाणांत पैशाचें मोलही जास्त अगर कमी होते. .

यालाच पैशाचा परिमाणवाचक सिद्धांत असें ह्यातात. या सिद्धांताबद्दल निरनिराळ्या अर्थशास्त्रज्ञांमध्ये बराच वाद माजून राहिला आहे. कांहीं जण तो चुकीचा आहे असें प्रतिपादन करतात तर कांहीं जण तो शद्वशः खरा आहे असें जोराने सांगत

असतात. वस्तुतः जितक्या सूक्ष्मपणे व काळजीपूर्वक ह्या सिद्धांताची मांडणी करावयास पाहिजे तितकी ती बज्याच वेळां केली जात नाही हणूनच त्याच्याबद्दल एवढा वाद माजून राहिला आहे. बरोबर रीतीने मांडणी केली व योग्य तज्जेने समजाऊन घेतला तर तो प्रत्यक्ष वस्तुस्थितीशीं विसंगत नाही हें दिसून येईल. ह्या सिद्धांतांतील मुख्य तत्व काय आहे हें चटकन लक्षांत यावें हणूनच प्रत्यक्ष व्यवहारांतील यासंबंधी विशेष गुंतागुंतीच्या भानगडी न दाखवितां तो अगदीं साध्या स्वरूपांत व सोप्या भाषेत वर मांडून दाखविला आहे. ही गोष्ट “इतर सर्व परिस्थिति होती तशीच राहून तींत कोणताही फरक झालेला नसला पाहिजे” हें वाक्य वाचतांच सहज लक्षांत येण्यासारखी आहे.

या सिद्धांतांतील मूलभूत तत्वः— आतां हा अगदीं साध्या स्वरूपांत व विशेष गुंतागुंतीच्या भानगडी विचारांत न घेतां प्रतिपादन केलेला सिद्धांत, प्रत्यक्ष दररोजच्या व्यवहारांतील अनेक भानगडीनीं युक्त असलेल्या गुंतागुंतीच्या परिस्थितीसही लागू पडण्यास ज्या इतर अनेक गोष्ठी विचारांत ध्यावयास पाहिजेत त्यांजकडे वळण्यापूर्वी, ह्या सिद्धांताची मांडणी ज्या मूलतत्वाच्या पायावर करण्यांत आलेली आहे त्या तत्वाबद्दल थोडासा विचार करणे आवश्यक आहे.

पैशाबद्दल असणाऱ्या मागणीचें जें एक विशिष्ट स्वरूप आहे ल्या स्वरूपामध्येंच या तत्वाचा उगम आहे. तेब्बां पैशाबद्दच्या मागणीचा हा विशेष काय आहे तें आतां आपण पाहूंथा. प्रथम या

ठिकाणीं मागणी या शद्वाचा बरोबर अर्थ काय हें पूर्णपणे समजून घेतलें पाहिजे. एखाद्या साधारण मनुष्याला विचारलें तर तो असें उत्तर देईल कीं पैशाबद्दलची मागणी ह्याणजे ‘लोकांचा त्याच्याबद्दल असणारा हव्यास’ या दृष्टीनें पहातां पैशाला अमर्याद मागणी आहे असें वाटेल. कारण प्रत्येकजण मिळेल तितका पैसा पाहिजे असेंच खणतो. पैसा कोणास कधीं नको झाला आहे? परंतु विचार केल्यास दिसून येईल कीं हें उत्तर आभासात्मक आहे. कोणीही झाला तरी त्याला पैसा कशाकरितां हवा असतो? इतर खाद्यप्रेय वस्तूसारखा पैसा कांहीं खातां अगर पितां येत नाहीं. ह्याणजे त्याचा मनुष्याच्या गरजा भागविण्याकडे प्रत्यक्ष असा उपयोग होत नाहीं; तर त्याच्या योगानें वाटेल ती वस्तु विकत घेतां येते. ह्याणजे मानवी गरजा भागविणाच्या उपयुक्त वस्तु प्राप्तकरून घेण्याचे एक साधन ह्याणून त्याचा उपयोग होतो. थोडक्यांत सांगावयाचे ह्याणजे खर्च करण्याकरितांच प्रत्येकास पैसा पाहिजे असतो. आतां केवळ पैसा जवळ आहे एवढ्या समाधानाखातरच पैशाच्या थेल्याच्या थेल्या भरून ठेवून अगर जमिनीत पुरुन ठेवून त्याकडे पाहून दिवस काढणारा एखादा कंजुष कवडीचुंबक आढळार नाहीं असें नाहीं. पण असें लोक निवळ अपवादादाखलच होत. आंपल्याला जगांतील सर्वसाधारण लोकांबद्दल विचार करावयाचा असल्यामुळे असले अपवाद प्रस्तुत विवेचनाचे सोईकरितां दृष्टीआड केले तरी बिघडावयाचे नाहीं. तेव्हां या ठिकाणीं एवढेंच लक्षांत ठेवलें ह्याणजे पुरे कीं सर्वसाधारण

इसम खर्च करण्या करितांच पैशाचा हव्यास करतो व कोणाही इसमाकडे कितीही पैसा असला तरी आजना उद्या केव्हां तरी तो खर्च केला जातोच.

परंतु मागणी हा शद्व प्रस्तुत विवेचनांत निराळ्या अर्थानें योजिला आहे. या ठिकाणी पैशाबद्दलची मागणी ह्याणजे पैशाबद्दलचा लोकांचा हव्यास असा अर्थ नाही. थोडक्यांत सांगावयाचे झाल्यास पैशाबद्दलची मागणी ह्याणजे त्याचे मोबदला विनिमय होण्यासाठी बाजारांत विक्रीस असलेल्या सर्व वस्तुंचा समूह होय असें ह्याणतां येईल.* या ठिकाणी एक गोष्ट लक्षांत ठेविली पाहिजे ती ही कीं मनुष्यानें उत्पादन केलेल्या वस्तुंपैकीं, ज्या वस्तु बाजारांत पैशाचे मोबदला विनिमय होण्याकारीतां येतात त्यांचाच मागणीमध्ये अंतर्भव होतो. ज्या वस्तु

* पैशाबद्दलच्या मागणीचे स्वरूप हे इतर वस्तूच्या मागणीच्या स्वरूपापेक्षां निराळे आहे. पैशाबद्दलची मागणी ह्याणजे त्याचे मोबदला बाजारांतील वस्तूचे देऊं केलेले पारिमाण. इतर कोणत्याही वस्तूबद्दलची मागणी ह्याणजे त्या वस्तूचे गिन्हाइकानें घेऊं केलेले पारिमाण. (The demand for money means the quantity of *commodities* of all sorts which, being put *on sale* are *offered* for money. Ordinarily, when speaking of a particular commodity, and of the demand for it, economists mean by "demand" the quantity of that commodity which is *demanded*, not the quantity of another thing (money) which is offered for it. -Taussig: Principles of Economics 1929. vol 1. p, 233.) Italics ours.

उत्पादक स्वतःच उपभोगितो अगर ज्यांचा ऐनजिनसी हणजे पैशाचें सहाय्याशिवाय विनिमय होतो किंवा ज्या कांहीं विशेष कारणांमुळे बाजारांतच येत नाहींत अशा वस्तूंचा पैशास असणाऱ्या मागणीमध्यें समावेश होत नाहीं. यामुळे अशा वस्तूंच्या साठ्यांत कितीही वाढ अगर कमतरता झाली तरी त्याचा पैशास असणाऱ्या मागणीवर परिणाम होणार नाहीं. पैशाच्या मागणीसंबंधानें लक्षांत ठेवण्यासारखी गोष्ट हणजे ही कीं ‘कोणत्याही विविक्षित समाजांत एखाद्या विविक्षितवेळीं पैशाबद्दलची मागणी नेहमी स्थिर (Constant) असते. वस्तूंच्या किंमतींत फेरबदल झाला तरी या मागणीमध्यें फेरबदल होत नाहीं. पैशाबद्दलची मागणी म्हणजे लाचेबदल विनिमय होण्याकरितां आलेल्या बाजारांतील सर्व वस्तूंचा समूह हें लक्षांत घेतलें असतां ही मागणी अशा तज्हेनें स्थिर कां असते हें सहज लक्षांत येईल. कारण वस्तूंच्या किंमती कमी झाल्या काय अगर जास्त झाल्या काय, विशिष्ट वेळीं विक्रीस आलेला माल हा विशिष्ट किंमतीला विकला जावयाचाच, हणजे त्याचा बाजारांत असलेल्या पैशाबरोबर विनिमय हा ब्हावयाचाच; हणूनच पैशाची संख्या दुप्पट वाढली तरी वस्तु तेवढ्याच असल्यामुळे फक्त किंमती तेवढ्या दुप्पट होतात. हीच वरील विशिष्ट किंमत होय. ’

पैशाच्या मागणी संबंधाची विशेष गोष्ट ती हीच होय. इतर वस्तूंच्या बाबतींत मात्र असें नाहीं. उदाहरणार्थ आंब्यांच्या पुरवठ्यांत वाढ झाली तर मागणीमध्येही कांहीं तरी वाढ होईल. कारण अबै

त्वस्त ज्ञाले तर लोक थोडेबहुत अधिक आवे घेऊं लागतील. पण पैशाच्या बाबतीत मात्र तसें नाहीं. पैशाच्या पुरवऱ्यांत वाढ ज्ञाली तरी यापासून त्याच्या मागणीमध्यें ह्याणजे त्याच्याबद्दल विनिमयाकरितां आलेल्या बाजारांतील वस्तुंमध्यें वाढ होत नाहीं. आतां एखादे वेळीं अधिक वस्तू उत्पन्न केल्या गेल्यामुळे अधिक वस्तु बाजारांत विक्री-करितां येऊं शकतील व अशातप्हेनें बाजारांत विक्रीस असलेल्या वस्तूंच्या संख्येत वाढ होऊं शकेल. पण ही वाढ कांहीं पैशाच्या पुरवऱ्यांत वाढ ज्ञाली ह्याणून ज्ञालेली नाहीं. तर या वाढीची कारणे निराळीं आहेत. या वाढीमुळे कांहीं या विशिष्ट वेळेच्या पैशाच्या एकंदर मागणीवर परिणाम होऊं शकत नाहीं. पैशास एकंदर मागणी तेवढीच असते; पण ही एकंदर मागणी जास्ती वस्तूंनी मिळून केलेली असते व याचा परिणाम या वस्तूंच्या किंमती कमी होण्यांत होतो. तात्पर्य लोकसंख्येमध्यें, अगर लोकांच्या विक्रीच्या पद्धतीमध्यें वगैरे इतर परिस्थितींत कांहीं एक फरक ज्ञाला नसेल तर पैशाबद्द्या मागणीमध्येंही कांहीं फरक होत नाहीं; ती स्थिरच रहाते.

परिमाणवाचक सिद्धांत व व्यावहारिक परिस्थिति:-
ज्या एका विशिष्ट तत्वाच्या पायावर या सिद्धांताची उभारणी करण्यांत आली आहे त्याचेबद्दल आंतांपर्यंत विवेचन ज्ञालें. आतां हा तात्किंवद सिद्धांत दररोजच्या व्यवहारांस कितीसा लागू पडतो व त्याची आणि प्रत्यक्ष व्यावहारिक गुंतागुंतीची सांगड कशी काय घालतां येते तें आपण पाढूया. सुरवातीला परिमाणवाचक सिद्धांत ह्याणजे काय हें

सांगत असतांना आपण दोन गोष्टी गृहीत धरल्या होत्या हें लक्षांत असेलच. एक ह्याणजे व्यावहारिक परिस्थिति अगदीं साधी असून तीत इतर कसल्याही गुंतागुंतींचा संबंध नसला पाहिजे. व दुसरी ह्याणजे पैशाखेरीज इतर कोणत्याही गोष्टीमध्यें कांहींएक फरक झालेला नसला पाहिजे. परंतु थोडासा जरी विचार केला तरी आपणांस असें दिसून येईल कीं आपले रोजचे व्यवहार इतके साधे कधींच नसतात, व पैशाखेरीजसुद्धां इतर गोष्टीमध्येंही फरक झाल्याशीवाय रहात नाहीं. तेव्हां हा सिद्धांत दररोजच्या व्यावहारिक परिस्थितीस लागू करतांना ह्या इतर गोष्टीही अवश्य लक्षांत घेतल्या पाहिजेत.

पैशाचा अभिसरण वेगः— पण नुसत्या पैशाबद्दल विचार करतांना देखील त्याचेसंबंधीं एक गोष्ट लक्षांत घेतली पाहिजे. व ती ह्याणजे पैशाचा अभिसरण वेग (rapidity of circulation). एकाकळून दुसऱ्याकडे, दुसऱ्याकळून तिसऱ्याकडे अशा रीतीनें निरनिराळ्या लोकांच्या हातांतून फिरत रहाण्याच्या पैशाच्या वेगाला त्याचा अभिसरण वेग असें ह्याणतां येईल. पैसा जितका अधिक जलदीनें निरनिराळ्या लोकांच्या हातांतून खेळत राहील तितकी त्याच्या योगानें विनिमयाची क्रिया अधिक होईल. उदाहरणार्थ चार निरनिराळ्या लोकांनीं चार निरनिराळे रूपये देऊन विनिमय करणें काय अगर एकच रूपया त्या चार लोकांचे हातांत जलद फिरत राहून त्याचेयोगानें त्यांनीं तोच विनिमय करणें काय सारखेंच. समजा कीं ‘अ’ नें ‘ब’ कळून आपल्यास जखर असलेला जिन्नन घेऊन

त्यास रुपया दिला. तोच रुपया लगेच 'क' ला देऊन 'ब' नें स्वतःस पाहिजे असलेला जिन्नस घेतला. पुढे लगेच 'क' नें, 'ड' नें वगैरे आपली गरज अशीच भागविली तर एकाच नाण्यानें विनिमयसाधन ह्याणून आपल्या जलद हालचाळीमुळे—अभिसरणामुळे—चारजणांस अगदीं थोड्या वेळांत मदत केली हें स्पष्ट दिसेल. ह्याणजे चौघांच्याही हातांत नाणीं असल्याप्रमाणेच एका नाण्याचा उपयोग झाला. या तप्हेनें एका रुपयानें चार रुपयांचें कार्य केल्या-प्रमाणें होते. अशा प्रकारे जितका पैशाचा अभिसरण वेग अधिक असेल तितका पैशाचा प्रत्येक घटक अनेक घटकांचीं कार्ये करीत असतो. ह्याणजे प्रत्यक्ष चलनांत थोडा पैसा असूनसुद्धां त्याचे योगानें त्याच्या संख्येपेक्षां अनेकपट पैशाचें कार्य होते; ह्याणूनच पैशाच्या अभिसरण वेगाचाही त्याच्या मोलावर परिणाम झाल्याशिवाय रहात नाहीं. हें अभिसरण कशावर अवलंबून असतें या प्रश्नामध्ये प्रस्तुत आपणांस खोल शिरण्याची जरूर नाहीं. लोकांच्या संवयी, समाज सुधारणा, लोकसंख्येचें दार्दी (Density), कागदी व पतीच्या पैशावरील विश्वासाची परिस्थिती, बँकासारख्या संस्था इत्यादि अनेक गोष्ठीवर हें अभिसरण अवलंबून असतें; फक्त इतकेंच लक्षांत ठेविले ह्याणजे झाले.

व्यावहारिक परिस्थिती व पैशाब्यतिरिक्त इतर वस्तु, बाजार, लोकसंख्या वगैरेच्या स्थिरींतील स्थैर्य इत्यादि गोष्ठी हा सिद्धांत मांडताना आपण गृहीत घरिल्या होल्या. आतां या सिद्धांतास

जखर ती पैशाचे परिस्थितीसंबंधी विशेषतः अभिसरणासंबंधी माहिती घेतली असल्यानें आपण या इतर गोष्टीकडे बलण्यास कांहींच हरकत नाहीं. यापैकीं मुख्य तीन गोष्टी पुढील प्रमाणे आहेत:—

१. वस्तूची देवघेव पैशाच्या मध्यस्थनिंच होत असून ऐन-जिनसी अगर पर्ताचे व्यवहार होत नसले पाहिजेत.

२. देवघेवीचे साधन एवढाच पैशाचा उपयोग होत असून इतर कोणाल्याही कारणाकरितां ल्याचा उपयोग होत नसला पाहिजे.

३. प्रचारांतील सर्व पैसा व बाजारांतील सर्व वस्तु परस्पर विनिमयाकरतां असल्या पाहिजेत.

पण प्रत्यक्ष व्यवहारांकडे पाहिले असतां मात्र निराळाच प्रकार दिसून येतो. नेहमींच्या देवघेवीपैकीं वज्याच देवघेवी पैशाच्या सहाय्याशिवाय पतच्या आधारावर होत असतात तर केव्हांकेव्हां ऐनजिनसी व्यवहारही होत असतात. तसेच पैशाचा उपयोगही निव्वळ विनिमय साधन एवढाच होत नसून संपत्ति यादृष्टीने सांठवून ठेवण्याकडेही होतो. व अशा सांठवून ठेवलेल्या पैशाचा वस्तूच्या किंमतीवर परिणाम होणे शक्य नसते. ल्याचप्रमाणे प्रचारांतील सर्वच पैसा अगर सर्वच वस्तु कांहीं एकदमच विनिमयाकरिता आलेल्या नसतात. तर एकीकडून खरेदी करणारांच्या बाजूने पैशाचा व दुसरीकडून विक्री करणारांच्या बांजूने वस्तूंवा, असा दोन्हीं बाजूनीं एकप्रकारे अविरत ओवच चाललेला असतो.

तात्पर्य प्रथमतः अगदीं साध्या स्वरूपांत मांडल्याबोबर सोपा दिसणारा हा सिद्धांत, प्रत्यक्ष दररोजच्या व्यवहाराला लागू करतांना अशा कांहीं बिकट व गुंतागुंतीच्या प्रश्नांचा विचार करावा लागतो की हा सिद्धांत दिसतो तितक्या साध्या स्वरूपाचा नाहीं ही गोष्ट कोणासही चटकन कळून येईल. विनिमयसाधन जो पैसा ल्यामध्ये सुद्धां धात्वात्मक, व निरनिराळ्या प्रकारचा कागदी पैसा यांचा समावेश होत असल्यामुळे प्रत्यक्ष पैशाच्याच पुरवव्यांत (Quantity) एखाद्या विविक्षित वेळीं किती वाढ झालेली आहे हें बिनचूक ठरविणे मोळ्या मुष्किलीचें काम आहे. मग वर दर्शविलेल्या इतर प्रश्नांचा समाधानकारक निकाल करणे तर दूरच राहो. तरी पण हा परिमाणवाचक सिद्धांत ह्याजे अगदींच कांहीं थोतांड नव्हें एवढें मात्र खास. सुरुवातीला सांगितल्याप्रमाणे तो तत्वतः बरोबर आहे यांत शंकाच नाहीं. मात्र प्रत्यक्ष व्यवहाराशीं ल्याची सांगड घालतांना नुकत्याच दर्शविलेल्या पैशाच्या अभिसरणासारख्या गोष्टींकडे डोळेज्ञांक करून चालावयाचें नाहीं, हें विसरतां कामा नये. अशा तप्हेनें व्यावहारिक मर्यादांनीं मर्यादित झालेल्या स्वरूपांत त्याचेकडे पाहिले ह्याजे त्याचें खेरे स्वरूप काय आहे याचा विसर पडणार नाहीं व त्याच्या सत्यासत्यतेबदल शंकाही राहणार नाहीं.



प्रकरण ११ वें.

चलन-पद्धति.

देशांतील चलनाचे स्वरूपः—कोणत्याही सुधारलेल्या देशांतील प्रचलित विनिमय साधनांकडे पाहिले असतां आपणांस असें दिसून येईल कीं तेथील चलनांत पुढील तीन तप्हेच्या साधनांचा समावेश होतो. तीं तीन साधने ह्याणजे (१) धात्वात्मक पैसा, (२) कागदी पैसा, व (३) व्यवहार करणाऱ्या व्यक्तीच्या ‘पती’च्या आधारावर चालणाऱ्या पत—पत्रिका (instruments of credit). आतां या तीन तप्हेच्या विनिमय-साधनांपैकीं कोणते एखाद्या देशाच्या चलन पद्धतींत जास्त प्रमाणांत प्रचलित असेल व कोणते कमीं प्रमाणांत असेल हें ज्या त्या देशाच्या परिस्थितीवर अवलंबून राहील. देशांतील लोकांना कोणत्याही वेळीं त्यांच्या देवघेवींमध्ये लहान अगर मोळ्या व्यवहारांच्या कामीं देण्याघेण्याला सहज व ताबडतोब उपयोगी पडतील अशीं निरनिराळ्या तप्हेचीं साधने पुरविणे हेच कोणत्याही देशांतील चलन पद्धतीचे मुख्य ध्येय असते. या दृष्टीने पहातां जी पद्धति लोकांमध्ये सहजासहजीं प्रसृत होऊन त्यांच्या व्यावहारिक गैरसोई शक्य तितक्या अर्धिक प्रमाणांत दूर करूं शकते ती उत्तम चलन पद्धति होय.

लोकांना लागणाऱ्या चलनाचे स्वरूप हें त्यांच्या आर्थिक व औद्योगिक प्रगतीवर अवलंबून असते. उदाहरणार्थ इंग्लंड व हिंदू-

स्थान हे दोन देश घेतले तर आपल्याला असें दिसून येईल कीं इंग्लंड देश हा आर्थिक व औद्योगिक अशा दोन्हीं दृष्टींनीं फार पुढारलेला आहे. तेथे व्यापार, उद्योगधंदे, बँका वैग्रेंची पुष्कळच प्रगति झालेली आहे. लोकांना बँकांचे महत्व व उपयोग पटून त्यांना आपले बहुतेक व्यापार बँकांच्या मध्यस्थीने करण्याची संवय झाली आहे व त्यांच्या एकंदर व्यवहारांपैकीं शेंकडा ९९ व्यवहार कागदी चलनाऱ्या सहाय्याने होत आहेत यामुळेच तेथील लोकांना हातांत धात्वात्मक नाणीं फारशी नसलीं तरी चालते. उलटपक्षीं हिंदुस्थानांतील लोक तितकेसे पुढारलेले नाहींत. येथील फारच थोड्या लोकांचीं बँकांमध्ये खातीं असतात व किलेकांनीं तर चेक हा कसा असतो हें पाहिलेलेही नसते; यामुळे येथे धात्वात्मक नाणे अधिक लागते. सारांश प्रत्येक देशांतील चलनाचे स्वरूप तेथील परिस्थित्यनुरूप थोडेंबहूत वेगवेगळे असते.

चलन पद्धतिः— आतां देशांतील चलनांत धात्वात्मक व कागदी अशा दोन्हीं तप्हेच्या चलनांचा समावेश होत असला तरी कोणत्याही देशांतील मुख्य नाणे व मोलाचे परिमाण (Standard of Value) हें मात्र धात्वात्मकच असते. निदान अद्यापपर्यंत तरी तें तसें आहे. हें मुख्य नाणे जसें असेल तदनुरूप ल्या देशांतील चलन पद्धतीचे स्वरूप ठरते. या चलन पद्धतीपैकीं मुख्य तीन पद्धतीबद्दल येथे थोडीशी माहिती देण्याचा विचार आहे. या तीन पद्धती पुढील ग्रमाणे आहेत.

- १ एक धात्वात्मक परिमाण पद्धति (Monometallism),
- २ द्विधात्वात्मक परिमाण पद्धति (Bimetallism),
- ३ सुवर्ण-परिवर्तन परिमाण पद्धति (Gold Exchange standard).

एक धात्वात्मक परिमाण पद्धतिः— ह्या पद्धतीमध्ये (१) मुख्य पैसा हा एकाच धातूचा (सोन्याचा अगर चांदीचा) असतो. (२) तो अमर्याद प्रमाणांत कायदेशीर फेडीचे चलन (unlimited legal tender) ह्यानून ठरविलेला असतो. चीनखेरीज बहुतेक सर्व प्रमुख देशांत ही धातु सोने हीच असल्यामुळे आपण हिला ‘ सुवर्ण विनिमय-परिमाण पद्धति ’ (Gold standard) किंवा थोडक्यांत ‘ सुवर्ण चलन पद्धति ’ असें हाटल्यास व्यावहारिक दृष्ट्या फारशी चूक होणार नाहीं. या पद्धतीमध्ये सोने हें सर्व वस्तूंच्या मोलाचें परिमाण ह्यानून ठरविलेले असतें. ह्याणजे सर्व वस्तूंचें मोल सोन्याच्या नाण्यांनी मोजावयाचें. सोन्याचें नाणे हें मुख्य नाणे ह्यानून, व अमर्याद प्रमाणांत कायदेशीर फेडीचे चलन ह्यानून कायदाने ठरविलेले असतें. (३) अर्थात लहान सहान देवघेरीना उपयोगी पडण्यासाठी इतरही धातूंचीं नाणीं प्रचारांत असतातच; पण तीं उपनाणीं ह्यानून चालतात. (४) ल्याचप्रमाणे कागदी पैसाही चालूं असतोच. पण तोही मुख्य नाणे ह्यानून ठरविलेल्या सोन्याच्या नाण्यांत केवहांही परिवर्तनीय असतो.

ह्या पद्धतीतील मुख्य गोष्ट ह्याणजे देशांत सोन्याचें नाणे हें

मुख्य नाणे मानले जाऊन (५) इतर सर्व चलने या मुख्य नाण्यांत केव्हांही परिवर्तनीय असतात. उदाहरणार्थ इंग्लंड-मध्ये पौऱ हें मुख्य नाणे ठाविलेले आहे. जर कोणी इसम एखादी दहा पौऱाची नोट घेऊन तेथील खजिन्यांत गेला तर त्याला त्याबदल दहा सुवर्णाचे पौऱ मिळतील. (६) तसेच सोन्याच्या नाण्याचे वजन व कस हीही कायद्याने ठाविलेली असतात; (७) व कोणी इसम टांकसाळींत सोने घेऊन गेला तर त्याला फारच थोड्या खर्चात अगर मोफतही त्या सोन्याचीं ठाविक दराप्रमाणे ठाविक वजनाचीं व कसाचीं नाणीं पाझून मिळतात. यालाच सोन्याची टांकसाळींतील किंमत (mint price of gold) असेही हणतात. थोडक्यांत सांगवयाचे हणजे सोन्याची टांकसाळींतील किंमत ही फक्त कायद्याने ठाविलेल्या सोन्याच्या नाण्याच्या वजनावर व कसावर अवलंबून असते; व त्याची बाजारांतील किंमत (Market value) ही त्याबदल बाजारांत इतर जिन्नस किती मिळतात यावर हणजे त्याच्या मोलावर अवलंबून असते. जेव्हां सोन्याचे नाण्यांत व नाण्यांचे सोन्यांत रूपांतर करावयास पूर्ण मुभा असते तेव्हां सोन्याचा टांकसाळींतील दर व बाजारांतील दर यामध्ये फरक नसतो; व क्वचित थोडासा असलाच तरी तो फार वेळ टिकत नाही. कारण जर एखादेवेळी देशांतील चलनाची संख्या जखरीपेक्षां जास्त वाढली तर सोन्याचीं नाणीं वितळवून तीं कमी करतां येतात. नाण्यांची संख्या जास्त झाल्यास त्यांची किंमत उतरूं लागेल व

लोकांस तीं वितळवून ल्यांचा धातूप्रमाणे उपयोग करण्यांतच फायदा मिळेल. लगेच व्यापारी वगैरे आपली कांहीं नाणीं वितळवितील ह्याणजेच कायदेशीर वर्तन होण्यास ती टांकसाळींत देऊन त्यांबद्दल सोनें घेतील. लवकरच या तज्हेनें नाण्यांची संख्या जखर तितकी कमी होऊन ल्यांची किंमत वाढावयास लागून सोन्याच्या वाजारभावावरोवर येईल. याच्या उलट जर ती संख्या कमी झाली तर नाण्यांचा भाववाढेल व यावेळीं व्यापारी वर्ग सोनें देऊन नाणीं पाडवून घेईल. अशा रीतीनें या पद्धतींत चलनाची संख्या वाढविणे अगर कमी करणे याची आपोआपच सोय असते. इतकेंच नव्हे तर या सोईमुळे चलनाचा साठा व्यापारास—विनिमयास—योग्य तितकाच राहील अशी व्यवस्थाही आपोआपच होतें व अशातज्हेनें चलनाचें मुख्य कार्य उत्कृष्ट रीतीनें बजाविलें जातें. तसेच या पद्धतींत (९) सोनें बाहेर पाठवावयास अगर बाहेरून देशांत आणावयास पूर्ण मोकळीक असते. व (१०) परदेशाशी हुंडणावळीचें दरही कृत्रिमपणे ठरवावे लागत नाहींत. (११) ल्याचप्रमाणे देशांतील कागदी चलन बाटेल तेव्हां सोन्याच्या नाण्यामध्ये परिवर्तनीय असल्यामुळे अशा कागदी चलनाचा वाजवीपेक्षां अधिक अवास्तव्य फैलाव केला जाईल अशी भीतीही बालगण्याचें फारसे कारण नसते. व यामुळे कागदी चलनाचें फायदे फार मोठ्याप्रमाणांत मिळविता येतात. या सर्व कारणामुळे योग्य प्रकारे चालूं असलेली सुवर्ण परिमाण पद्धति हीच व्यापाराचे दृष्टीनें, लवचीकपणामुळे, व अंतरराष्ट्रीय देवघेवींच्या दृष्टीनेंही सध्यांच्या काळांत अधिक उपयुक्त ठरेल यांत शंका नाहीं.

द्विधात्वात्मक परिमाण पद्धतिः—

१ या पद्धतीचें वर्णनः आतां दुसऱ्या प्रकारचीपद्धति ह्याणजे द्विधात्वात्मक चलन पद्धति. हिच्यामध्यें दोन धातूंचीं (सोने व चांदी) नाणीं मुख्यपैसा ह्याणून चालूं असतात; व दोहोंचाही दर्जा सारखाच असतो ह्याणजे त्यापैकीं एक मुख्य व एक दुय्यम असा भेद नसतो. दोन्ही धातूंचीं नाणीं अमर्याद प्रमाणांत कायदेशीर फेडीचीं चलने ह्याणून चालतात. पहिल्या पद्धतिप्रमाणेच याहि पद्धतींत इतर धातूंचीं निरनिराक्षया किंमतीचीं उपनाणीं असतातच. फक्त पहिल्या पद्धतींत जेथें एकच धातु मोलाचें परिमाण मानलें जातें त्या ऐवजीं या पद्धतींत दोन धातु मोलाचें परिमाण ह्याणून मानल्या जातात. व कोणीही सोने अगर चांदी टांकसाळींत आणून दिली तर त्याला ठराविक दराप्रमाणें त्यांचीं नाणीं पाढून मिळतात. तसेच दोन्ही धातूंचीं नाणीं कायदेशीर फेडीचीं चलने असल्यामुळे त्यांचें आपापसांतील परस्पर विनिमयाचें प्रमाण हेंही कायद्यानेच ठरविलें जातें. पण इथेच या पद्धतीतील गोम आहे.

२ या पद्धतीतील अडचणीः ही पद्धत यशस्वी रीतीनें चालूं राहण्यास एक गोष्ट मुख्यत्वेकरून आवश्यक आहे ती ही कीं कायद्यानें ठरविलेले दोन धातूंमधील विनिमय-प्रमाण व प्रत्यक्ष बाजारभावप्रमाणें असलेले त्यांचेमधील विनिमय-प्रमाण हीं नेहमीं सारखीं असलीं पाहिजेत. जोंपर्यंत हीं दोन प्रमाणें सारखीं असतील तोंपर्यंत दोन्ही धातु बरोबरीनें चलन ह्याणून चालूं शकतील. परंतु

या दोन प्रमाणांत थोडासा जरी फरक पडला तरी या चलन पद्धतीचा डोलारा खालीं येईल. उदाहरणार्थ असें समजूं की कायद्यानें सोनें व चांदी यांमधील विनिमय प्रमाण १:१५ असें ठरविले आहे. आतां याच धातूंच्या विनिमयाचे बाजारांतील प्रमाण जर १:१८ झालें तर स्वाभाविकपणेंच सोन्याचीं नाणीं जवळ असणारा इसम तीं बाजारांत देऊन चांदी घेईल कारण असें केल्यानें ल्याला कायदेशीर दरापेक्षां अधिक चांदी मिळेल. टांकसाळींत या चांदीचीं नाणीं पाढून घेऊन ल्यांचें सहाय्यानें तो आपलें देणे घेईल अगर आपल्यास जखर ते जिन्नस घेईल. याचवेळीं लोक हीं सोन्याचीं नाणीं वितव्यूं लागतील व तीं फक्त परदेशीय व्यापारांतच वापरतील. ह्याणजेच ग्रेशमच्या नियमप्रमाणे महाग धातूचीं (सोन्याचीं) नाणीं प्रचारांतून कमी होऊन हलक्या दराच्या धातूचीं नाणीं प्रचारांत रहातील व अधिकाधिक येत जातील; आणि महाग झालेली धातु बहुधा देशाबाहेर जाऊन नाहीशी होईल. कारण अशा परिस्थितींत महाग धातु बाहेर पाठवून स्वस्त धातु देशांत आणिली जाते व तिचें नाणे पाढून घेतलें जातें.

३ या अडचणीचें निराकरणः तेव्हां अशा परिस्थितींत द्विचलन पद्धति जर सुरुं ठेवावयाचीं असेल तर सरकारास जे प्रयत्न करावें लागतील ते पुढील प्रमाणे आहेत:—

१ दोन धातूमधील विनिमयाचा कायदेशीर दर बाजार परिस्थितीप्रमाणे सारखा बदलीत रहाणे हा मार्ग अवलंबिल्यास

लोकांचा सरकारवर विश्वास स्थिर रहाणार नाहीं. बाजारांतील देवघेवींत पुढील धोरण ठरविणे धोक्याचे होईल व एकंदरींत विनिमय साधन खणून होणारे पैशाचे कार्य असमाधानकारक होईल.

२ टांकसाळींत नाणीं सररहा पाढून देण्याचे बंद केले पाहिजे. हा मार्ग स्वीकारेल्यास व्यवहारांतील देवघेवीस जखर तितक्याच पैशाचा पुरवठा होणे कठीण पडेल व मार्गे सांगितलेल्या ‘पैशाच्या परिमाण वाचक’ सिद्धांताप्रमाणे वस्तूच्या किंमतींत वरचेवर चल-बिचल होत राहून व्यवहारांत स्थाइकपणा रहाणार नाहीं.

३ या दोन्ही धातूंच्या आयातनिर्यातीवर निर्बंध घालणे. हाहि मार्ग फारसा हितावह नाहीं.

४ किंवा लागेल तें नुकसान सोसून बाजारांतील या धातूंचे दर कायद्याने ठरविलेल्या प्रमाणांतच रहातील असा प्रयत्न करणे. या प्रमाणे ज्या वस्तूचा दर कायद्याच्या दराखालीं उतरूं लागेल त्या धातूचा जखर तो सांठा कायद्याने ठरविलेल्या दराप्रमाणेंच घेऊन त्याची खालावलेली किंमत चढविण्याचा प्रयत्न करावयाचा आणि दुसरी महाग होऊं लागलेली धातु आपल्या साव्यांतून काढून कायद्याने ठरविलेल्या दरानें जखर तितकी विकावयाची व अशातप्हेने या धातूचा बाजारभाव कमी करण्याचा प्रयत्न करावयाचा. पण या मार्गात सरकारास किती नुकसान सोसावे लागेल! व असे नुकसान सोसणे किती दिवस शक्य होईल? यादृष्टीने युरोपमधील राष्ट्रांचा

१९ वें शतकांतील व हिंदुस्थानचा ब्रिटिश अमलाचा आतांपर्यंतचा आर्थिक इतिहास हें उत्कृष्ट डोळे उघडणारे आहेत.

एकंदरीत द्विधात्वात्मक पद्धतीचा डोलारा संभाळणे अल्यंत अडचणीचे आहे यांत शंकाच नाही. पण या पद्धतीचे पक्षपाती या अडचणीचे निराकरण पुढील प्रमाणे करूं पहातात. ते ह्याण-तात कीं एखादी धातु महाग होऊन चलनांतून निघून बाहेर देशी जाऊं लागली व दुसरी स्वस्त धातु अधिकाधिक चलनांत येऊं लागली ह्याणजे असे होईल कीं स्वस्त धातूला मागणी फार येऊं लागल्यामुळे तिची किंमत वाढूं लागेल व महाग धातूचा नाण्याकरितां उपयोग कमी होऊन तीं वितलविली गेल्यामुळे तिचा धातुरूपांतील बाजारां-तील पुरवठा वाढून तिची किंमत उतरूं लागेल व अशा रीतीने दोन्ही धातूंचे भाव पुन्हां पूर्वपदावर ह्याणजे कायद्यानें ठरलेल्या प्रमाणावर येऊन बसतील. आतां तात्त्विकदृष्ट्या व पुष्कळअंशीं ही विचारसरणी वरोबर आहे ही गोष्ट एका अर्थी खरी. परंतु ही विचारसरणी प्रत्यक्ष व्यवहारांत पटण्यास एक महत्वाची गोष्ट प्रचलित असली पाहिजे; ती ही कीं द्विचलनपद्धति सर्व राष्ट्रांमध्ये सुरुं असली पाहिजे. असे असेल तर महाग धातूचा ओघ दुसऱ्या देशाकडे वळण्यास मोठीच अडचण उत्पन्न होईल कारण त्या देशां-तील देणीही स्वस्त धातूच्या नाण्यांनीच दिलीं जातील व एकंदरीत या स्वस्त धातूस मागणी वाढून तिची किंमत लवकरच चढूं लागून कायद्यानें ठरविल्या प्रमाणांत थेईल. ह्याणून जगांतील सर्व किंवा

निदान प्रमुख औद्योगिक देशांनी जर एकमेकांच्या संगनमतानें ही पद्धति स्वीकारली तर ती चांगल्या तप्हेने चालण्याचा पुष्कळच संभव आहे. परंतु जर ती एखाद्याच देशांत मात्र चालूं राहील तर ती ढांसळल्याशिवाय कधींही रहाणार नाहीं.

इतकेही असून या द्विचलनामधील अडचणी संपल्या असें मुळींच नाहीं. कारण या दोन्ही धातु बाजारांतील वस्तू असल्यामुळे यांच्या किमती ‘पुरवठा व मागणी’ यांच्या समीकरणावरच अवलंबून असणार. यापैकीं प्रत्येक धातूचा पुरवठा त्यांच्या खाणींवर अवलंबून असतो व अशा खाणीं केव्हां सांपडतील हे कोण सांगणार ? त्याच-प्रमाणे या दोन्ही धातूंचा नाण्याव्यतिरिक्त इतर पुष्कळ कारणास उपयोग होत असल्यामुळे या सर्व गोष्टींचा ‘मागणी’ वर कसा परिणाम होईल हें एकदमच कसें ठरवितां येणार ?

४ या पद्धतीतील फायदे:— आतां या द्विचलनाचे पद्धतींत कांहीं फायदेही आहेत. उदाहरणार्थ जगाच्या वाढत्या देव-घेवींच्या व्यवहारास एकच धातूचा पैसा अपुरा पडण्याचा फारच संभव आहे. तसेच एकाच धातूच्या पुरवठ्यामध्ये एकाएकीं बराच फरक होणे शक्य आहे काऱण एकाएकीं नवीन खाणीं सांपङ्घं शक-तील अगर उलट नवीन नं सांपडतां चालूं असलेल्या कांहीं मोकळ्या होतील अगर इतर कांहीं कारणास या धातूचा उपयोग करण्याचा शोध लागल्यामुळे तीस फार मागणी येईल. अशा परिस्थितींत द्विधात्वात्मक पैसा अणिक उपयोगी पडतो काऱण वाढत्या व्यापारास

यामुळे जास्त पैसा मिळूं शकतो अगर एकाच धातूच्या नाण्यामध्ये होणाऱ्या किंमतीच्या फरकामुळे व्यापारास बसणारा धक्का सहन करण्यास दुसऱ्या धातूचा स्प्रिंग सारखा उपयोग होतो. पण या सर्व फायद्यास सार्वत्रिक द्विचलन ही जबरदस्त अट आहे.

५ या पद्धतीचा शेवट:— ही पद्धति युरोप व अमेरिका खंडातील पुष्कळशा देशांत एकोणिसावें शतकाच्या सुख्वातीपासून ते इ. स. १८७३ पर्यंत बरीच जोरांत प्रचारांत होती. पण आज ती फक्त नांवानेंच शिल्षक राहिली आहे. कारण वरील जबरदस्त अट, विशेषत: इंग्लंडसारख्या श्रीमान् देशाच्या नकारामुळे, कधीच व्यवहार्य न होऊन आज सर्व राष्ट्रे एक धात्वात्मक चलन स्वीकारिलेलीच दिसतात. हिंदुस्थानानें मात्र या चलनाच्या सुधारणेत एक प्रकारे नवीनच मार्ग हुडकून काढिला ह्यटल्यास हरकत नाही. तो क्षणजे ‘सुवर्ण परिवर्तन परिमाण’ पद्धति हा होय.

सुवर्ण-परिवर्तन परिमाण पद्धति (Gold-Exchange Standard):—

१ या पद्धतीचा इतिहास इ. स. १८७० पर्यंत इंग्लंड ह्या एकाच प्रमुख राष्ट्रामध्यें सुवर्णचलन पद्धति चालू होती. बाकीच्या सर्व महत्वाच्या देशांतून कोठें रौप्य एक धात्वात्मक चलन पद्धति तर कोठें द्विधात्वात्मक-चलन पद्धति चालूं होती. पण इ. स. १८७१ ते इ. स. १८९३ चे दरम्यान युरोपांतील बहूतेक मोठमोठ्या राष्ट्रांनी सुवर्ण चलन पद्धतीचें अवलंबन केल्यामुळे व पुष्कळशी चांदी चल-

नांतर मुक्त (demonetize) झाल्यामुळे चांदीच्या सुवर्णरूपांतील मूल्यांमध्ये फारच क्रांतिकारक फरक घडून आले. एकामागून एक राष्ट्रांनी सुवर्ण चलनाचें अवलंबन केल्यामुळे चांदीचें चलन या दृष्टीने महत्व नाहीसे झाले व वाजारांतील इतर वस्तूप्रमाणे चांदी ही एक फक्त व्यापाराची वस्तु होऊन तिची किंमत निव्वळ मागणी व पुरवठा या नियमाप्रमाणे ठरू लागली. याच सुमारास चांदीची पैदासही अकलित रीतीने वाढल्याने चांदीचें सुवर्ण रूपांतील मूल्य बरेच कमी झाले. यामुळे ज्या देशांमध्ये रैप्य एक धात्वात्मक चलनपद्धति (silver monometallism) अगर द्विधात्वात्मक चलन पद्धति अमलांत होती असे देश व सुवर्ण चलन पद्धति चालू असणारे देश यांचेमधील परस्पर देवघेवीच्या व्यवहारांत फारच अनिश्चितपणा व घोटाळे उत्पन्न होऊं लागले. चांदीच्या मोलांतील या अकलित क्रांतीमुळे ज्या अडचणी उत्पन्न झाल्या त्या दुहेरी स्वरूपाच्या होत्या. एकतर देशांतील अंतर्गत किंमतीच्या मानांत अस्थिरता उत्पन्न झाली व दुसरे निरनिराळ्या चलनपद्धति चालू असलेल्या देशांतील परस्पर हुंडणावळीच्या दरां-तही चलबिचल होऊं लागली. आणि अशारीतीने उत्पन्न झालेल्या त्या दुहेरी बिकट परिस्थितीशीं टक्कर देण्याचा खडतर प्रसंग बन्याच देशावर ओढवला

या बिकट परिस्थितींतून मार्ग काढण्याचा प्रयत्न बन्याच राष्ट्रांकडून मोळ्या जारीने करण्यांत आला. या अडचणीतून सुरक्षित बाहेर

पडण्यास फक्त दोनच योग्य उपाय होते. एकतर द्विधात्वात्मक चलन पद्धतीचं सर्व राष्ट्रांनी अवलंबन करणे अगर सर्वच राष्ट्रांनी सुवर्णचलन पद्धतीचा स्वीकार करणे. इ. स. १८७१ ते १८९३ च्या दरम्यान मुख्य मुख्य देशांच्या प्रतिनिधींच्या ज्या अनेक अर्थिक परिषिदा भरल्या ल्यांमध्ये पहिल्या उपायासंबंधाने एक-वाक्यता झाली नाही. यामुळे इ. स. १८९३ नंतर सुवर्ण-चलन पद्धति अमलांत आणण्याकडे च सर्व देशांची तीव्रतर प्रवृत्ति होऊं लागली. अर्थातच सोन्याकरितां सुरुं झालेल्या या झगड्यामुळे व इतरही कांहीं कारणांमुळे सोन्याला अतोनात मागणी उत्पन्न झाली. आतां जगांतील सोन्याचा सांग व दरसालची उत्पत्ति ही बेताचीच असल्यामुळे व सर्वच राष्ट्रांना चलनाकरितां सोनें पाहिजे झाल्यास प्रत्येकाला पाहिजे तितके तें मिळणे शक्य नसल्यानें, शक्य तितक्या कमी सोन्याचा उपयोग करून आपले काम चांगल्या तर्हेने कसें पार पाडतां येईल इकडे कांहीं देशांची दृष्टी वळली. व हा प्रयत्नां-तूनच सध्यां आपल्यास सुवर्ण-परिवर्तन परिमाण पद्धति या नांवाने माहीत असलेल्या पद्धतीचा उगम झाला.

या पद्धतीचे एक मोठे पुरुक्ते मि. जे. एम्. केन्स (J. M. Keynes) यांनी आपल्या 'Indian currency and Finance' या पुस्तकांत या सुवर्ण-परिवर्तन परिमाण पद्धतीचं सविस्तर तात्त्विक निरूपण केले आहे. प्रथमतः सर्व साधकब्राधक प्रमाणांचा विचार करून एखादा तात्त्विक सिद्धांत बसवून नंतर प्रचारांत चालूं केलेली

अशी ही पद्धति नसून चेंबरलेन कमिशनर्ने हाटल्या प्रमाणे निरनिराळ्या वेळी केलेल्या अनेक प्रयोग मालिकांतून या पद्धतीचा बहुतांशी उगम झालेला आहे (“To a great extent the system is a result of a series of experiments.”). ही पद्धति सोइस्कर आहे असे अनुभवाने दिसून आले व या अनुभवावर तात्कालिक आधाराचा शिक्का मोर्तव करण्यासाठी मागाहून तिचा हा तात्कालिक सिद्धांत बसविण्यांत आला. मि. केन्स यांनी आपल्या उपरिनिर्दिष्ट पुस्तकांत हाटल्याप्रमाणे ‘अंतरराष्ट्रीय देण्याकरितां जोंपर्यंत देशांतील चलनाऐवजी ठराविक दराने सोने मिळूळ शकते तोंपर्यंत देशांत प्रत्यक्ष सुवर्ण-चलन चालू असणे अगर नसणे ही कांहीं विशेष महत्वाची गोष्ट नव्हे; असा जो शोध लागला त्यांतच सुवर्ण—परिवर्तन परिमाण पद्धतीचा उगम आहे. “The Gold-Exchange standard arises out of the discovery that so long as gold is available for payments of international indebtedness at an approximately constant rate in terms of the national currency, it is a matter of comparative indifference whether it actually forms the national currency.” (Indian currency and finance).

२ या पद्धतीचे विशेष:— मि. केन्स यांच्याच शाढ्यात सांगावयाचे ह्याणजे ज्यावेळी एखाद्या देशांत अंतर्गत चलनांत फारसे सोन्याचे नाणे नसते, जेव्हां देशांतील सुवर्णेतर चलन सोन्यामध्येच परिवर्तनीय असले पाहिजे असे बंधन नसते, पण देशांतील सरकार अगर

मध्यवर्ति बँक केबहांही परदेशीय देणीं देण्यांकारितां देशातील चलनाबद्दल ठाविक कायदेशीर दराप्रमाणे सोने घावयास तयार असतात, व ज्या निर्धीमधून अशातप्हेने बाहेरील देणीं भागवावयाचीं असतात ते निधि बहुतांशाने देशाबाहेर ठेविलेले असतात खावेळीं ल्या देशांत सुवर्णपरिवर्तन परिमाण पद्धति अमलांत आहे असें ह्याणतां येईल. थोडक्यांत ह्याणजे पुढील तीन गोष्टी या पद्धतीच्या विशेष आहेत.

१ देशांत सुवर्णेतर चलनच बहुतांशाने चालू असते;

२ देशांतल्या देशांतच देवघेव करण्यासाठीं सुवर्णेतर चलनाचे सुवर्णचलनांत परिवर्तन करण्याला सरकारची वरीच नाखुवी असते.

३ पण परदेशीय देणीं देण्याकरितां पाठविण्यासाठीं मात्र देशांतील सुवर्णेतर चलनाएवजीं ठाविक दराप्रमाणे सुवर्गाचा पुरव्रता करण्याला याच सरकारची तत्परता असते.

यावरून परदेशीय देणीं देण्याकरितांच फक्त देशांगील चलनाचे परिवर्तन करण्यांत येते, ह्याणूनच हिला सुवर्ण-परिवर्तन परिमाण पद्धति असें ह्याणतात हें दिसून येईल.

३ या पद्धतीचे वर्णनः— या पद्धतीचे थोडक्यांत पुढील प्रमाणे वर्णन करतां येईल. द्विधात्वात्मक चलन पद्धतीप्रमाणे य पद्धतीतही सोन्याचीं नाणीं व चांदीचीं नाणीं मुख्य पैसा ह्याणून ठरविलेलीं असतातां; व दोन्हीं तप्हेचीं नाणीं अमर्यादि प्रमाणांत कायदेशीर केडीचे चलन ह्याणून चालतात. पण या पद्धतींतील

विशेष हा आहे कीं देशांतील अंतर्गत चलन बऱ्हंशीं सुवर्णेतर असून प्रत्यक्ष व्यवहारांत फक्त परदेशांतील देणीं भागविष्ण्यासाठींच तेवढे सोनें मिक्कूं शकते. देशांतील चांदीच्या अगर कागदाच्या चलनाचे सुवर्ण चलनाशीं विनिमय प्रमाण कायद्याने ठरविलेले असते; व या दराप्रमाणे देशांतील चांदीचे अगर कागदी चलन हें सुवर्ण चलनामध्ये परिवर्तन करून परदेशीय देणीं भागवितां येतात. पण देशांतल्या देशांत अंतर्गत देवघेवीसाठीं सोने फारसे मिक्कूं शकत नाहीं. तसेच या पद्धतीमध्ये द्विचलन पद्धतीप्रमाणे सोन्याची व चांदीचीं अशी दोन्हीं धातूंचीं नाणीं लोकांना हवी असतील तेब्हां ती ती धातु ल्यांनीं आणून दिली असतां टांकसाळींतून पाढून मिळत नाहींत. चांदीचीं नाणीं हीं अमर्याद प्रमाणांत कायदेशीर फेडीचे चलन ह्याणून जरी ठरविलेलीं असलीं तरी इतर उपनाण्यांप्रमाणे ल्यांचा पुरवठा पूर्णपणे सरकारच्या ताब्यांत असून तीं लोकांना टांकसाळींतून पाढून मिळत नाहींत. तसेच हीं लक्षणिक नाणीं (token coins) असतात, ह्याणजे यांना कायद्याने एक प्रकारचे कृत्रिम मोल दिलेले असते व तें यांच्या खव्या धात्वात्मक मोलापेक्षां अधिक असते. ह्याणजे ल्यांचा सोन्याशीं ठरवून दिलेला कायदेशीर मूल्यसंबंध हा यांच्या धात्वात्मक मूल्यसंबंधापेक्षां अधिक ठेवण्यांत येतो. अशा रीतीने या चांदीच्या नाण्यांचे मोल कृत्रिम असल्यामुळे ल्यांच्या पुरवठ्यावर कडक नियंत्रण ठेवून तें स्थिर राखावें लागते.

४ या पद्धतीपासून फायदे व तोटेः— या पद्धतिमुळे मुख्य फायदा होतो तो असा कीं एखाद्या देशाची चलन पद्धति जरी सुवर्ण-परिमाण पद्धतीच्या स्वरूपाची नसली तरी देशांतल्या व्यवहारांकरितां चांदीच्या चलनाचा उपयोग करून परदेशीय देणी भागाविष्याच्या बाबतींत मात्र सुवर्णचलनाची सोय असल्यामुळे त्यांना परदेशीय व्यवहारांमध्ये सूर्वण परिमाण पद्धति असल्या प्रमाणेच फायदा होतो. व सुवर्ण चलन फक्त परदेशीय व्यवहारांपुरतेच उपयोगांत आणल्यामुळे सोन्याच्या उपयोगांत पुष्कळच बचत होते. व अशा रीतीने लहानशा सोन्याच्या सांच्याच्या पायावरही भक्तमशा चलन पद्धतीची उभारणी करतां येते. एकंदरींत गरीब देशांना अगर ज्या देशांतील लोकांच्या व्यवहारांच्या लहान किंमतीमुळे सोन्याचे परिमाण बरेच अडचणीचे होईल अशा देशांना ही पद्धति बरीच उपयुक्त होईल. या पद्धतींत जसे फायदे आहेत तसेच तोटेही आहेत. त्यांतील मुख्य तोटा ह्याणचे परदेशीय हुंडणावळीची (foreign exchanges) सूत्रे व दोन्हीं धातूंचीं नाणीं पाडण्याची अनियंत्रित सक्ता सरकारच्या हातांत असते. व त्यामुळे देशाचे एखादेवेळीं कसें नुकसान होण्याचा संभव असतो व देशांतील व्यापारावर कसे उलट सुलट परिणाम होतात हें पुढील प्रकरणांत आपल्या देशांतील चलन पद्धतीचे जें विवेचन केलें आहे तें वाचून घ्यानांत येईल.



प्रकरण १२ वें.

हिंदी चलन पद्धति.

हिंदुस्थानमधील प्रचलित चलनांतील घटकः— हल्ली
 हिंदुस्थानांतील धात्वात्मक चलनामध्ये पुढील प्रमाणे नाणीं आहेतः
 रूपया, अधेली अगर अर्धरूपया, पावली अगर एक चतुर्थीश रूपया,
 चवली अगर एक अष्टमांश रूपया, आणेली अगर एक सोळांश रूपया,
 ढब्बू अगर अर्धा आणा, पैसा अगर पाव आणा, अर्ध पैसा व वै अगर
 एक तृतीयांश पैसा. हीं सर्वच नाणीं लाक्षणिक आहेत. ह्याणजे
 त्यांचें धात्वात्मक मूल्य हें त्यांच्या कायदेशीर दर्शनीं मूल्यापेक्षां कमी
 आहे. यांपैकीं रूपया व अधेली हीं नाणीं चांदीचीं आहेत. पावली
 व चघली हीं चांदी व निकल् या दोहोंचीही आहेत. आणेली हें
 निकल् चें नाणे आहे. अर्ध्या आण्याचें नाणे तांब्याचें आहे. व
 बाकीचीं तांब्याचीं व ब्रॉन्ज धातूचीं अशा दोन्ही तच्छांचीं आहेत. या-
 पैकीं रूपया हें मुख्य नाणे (principal coin) असून, अनियमित
 प्रमाणांत कायदेशीर फेडीचें चलन ह्याणून ठरविलें गेलें आहें.
 बाकीचीं नाणीं हीं उप-नाणीं (subsidiary coins) आहेत व
 तीं अनियमित प्रमाणांत कायदेशीर फेडीचीं चलनें नसून बारीक-
 सारीक देवघेवीना ह्याणजे लहानशा ठराविक रकमेपर्यंतच उपयोगी
 पद्धत्यासाठीं केलेलीं आहेत.

पुढील कोष्टकांवरून निरनिराळ्या नाण्यांचीं वजने व त्यांतील धातूंचे प्रमाण हें लक्षांत येईल:—

चांदीचीं नाणीं

नाण्याचे नांव	शुद्ध चांदी ग्रेन.	हीण ग्रेन.	एकूण ग्रेन.
रुपया	१६५	१५	१८०
अधेली	८२ $\frac{1}{2}$	७ $\frac{1}{2}$	९०
पावली	४१ $\frac{1}{2}$	३ $\frac{3}{4}$	४५
चवली	२० $\frac{5}{8}$	१ $\frac{7}{8}$	२२ $\frac{1}{2}$

तांब्याचीं नाणीं.

ब्राँझचीं नाणीं.

नाणे.	वजन ग्रेन ट्रॉय.	नाणे.	वजन ग्रेन ट्रॉय.
ढब्बू अगर अर्धा आणा, पैसा अगर पाव आणा,	२००	—	—
सापिका अगर अर्ध पैसा, पै.	१००	पैसा	७५
	५०	सापिका	३७ $\frac{1}{2}$
	३३ $\frac{1}{3}$	पै.	२५

हिंदुस्थान सरकारने इ. स. १९०६ सालीं जो नाण्यां बाबतचा कायदा पास केला त्यामध्ये निकलूचीं नाणीं पाडण्याबद्दल तरतूद केली होती, व त्याप्रमाणे प्रथम निकलूचे एक आणा हें नाणे पाडण्यात आले. त्याचा आकार वैगेसुद्धां सरकारने ठरवून दिला

होता. पुढे सन १९०९ साली अर्धाआणा किंमतीचेही नाणे निकलूचे काढण्याबद्दल सरकार विचार करीत होते परंतु तो विचार नंतर त्यांनी सोडून दिला. निकलूची चवली ही सन १९१७-१८ मध्ये सुरुं करण्यांत आली, व निकलूची पावली व अघेली हीं नाणीं सन १९१९ मध्ये सुरुं करण्यांत आलीं. परंतु पुढे लौकरच यापैकीं अघेली हें नाणे बंद करण्यांत येऊन प्रचारांतून काढून घेण्यांत आले व आतां फक्त पावली, चवली व आणेली अशीं तीन प्रकारचीच निकलूचीं नाणीं प्रचारांत आहेत.

सन १९२७ पर्यंत सोन्याचे नाणे ह्याणजे इंग्लिश पौऱ हें हिंदुस्थानांतही अनियमित कायदेशीर फेडीचे चलन ह्याणून समजले जात असे. परंतु सन १९२७ च्या करन्सी अँकटने तें बंद करण्यांत आले; व सध्यां हिंदुस्थानांत सोन्याचे नाणे अंतर्गत चलन ह्याणून चालत नाहीं.

आतां अधात्वात्मक चलन ह्याणजे सरकारी करन्सी नोटां ह्याही अनियमित प्रमाणांत कायदेशीर फेडीचे चलन ह्याणून ठरविल्या गेल्या आहेत; व त्या केव्हांही रुपयांत परिवर्तनीय आहेत. ह्या नोटा काढण्याचा अधिकार फक्त हिंदुस्थान सरकारच्याच हातांत आहे. हिंदुस्थानांत इतर सुधारलेल्या देशांप्रमाणे नोटा काढण्याचा हळ्क बँकांना देण्यांत आलेला नाहीं. याप्रमाणे आपल्या चलनांतील निरनिराळ्या घटकांची थोडक्यांत हकीकत आहे.

ऐतिहासिक सिंहावलोकनः— आतां आपल्या सध्यांच्या चलनपद्धतीबद्दल अधिक विस्तृत विवेचन करण्यापूर्वी तिचा थोडासा

त्रिंतिहास सांगितला असतां विषयाचे विवेचनाचे दृष्टीने व तो योग्य अऱ्हेने समजण्याचे दृष्टीनेही पुष्कळच मदत होईल.

इंग्रजांपूर्वीचे चलनः— इंग्रज लोकांनी आपल्या देशांत आज्य करण्यास सुरवात करण्यापूर्वी येथे सोन्याचीं व चांदीचीं अशीं दोन्हीं तज्ज्ञेचीं मुख्यनार्णी प्रचारांत असत. अर्थातच याशिवायांच्याचीं हलकीं नाणीं उप—नाणीं लकडून असत तीं निराळींच. आधारणतः हिंदू राजेलोकांचा सुवर्ण चलनाकडे जास्त ओढा होता मुसलमानांचा रौप्य चलनाकडे अधिक ओढा होता असें म्हटल्यास गांहीं हरकत नाहीं. अकबर बादशाहाच्या वेळेपासून उत्तर हिंदुस्थानांत री निदान सोन्याची मोहोर व चांदीचा रूपया हीं दोन्हीं नाणीं चारांत होतीं. व दोंहोंचेही वजन प्रत्येकीं १७५ ग्रेन (ट्रॉय) असें. जरी त्यांचे परस्पर विनिमय प्रमाण असें नव्ही ठरविलेले व्हतें तरी राज्यांतील दुसरे जें हलकें नाणे—दाम-त्याच्याशीं या प्रत्येकांचे विनिमय प्रमाण ठरलेले होतें. दक्षिण हिंदुस्थानांत मुख्यतः गोडा नांवाचे सोन्याचे नाणेच विशेष प्रचारांत होतें.

मोगल साम्राज्याच्या विल्यानंतर हिंदुस्थानांत ठिकठिकाणी नेक लहान लहान राज्ये स्थापन, झालीं. व प्रत्येक राजानें आपापल्या राज्यांत आपापले स्वतंत्र नाणे चालूं करण्यास सुरवात ली. अशा रीतीने शेवटीं निरनिराळ्या प्रवारच्या नाण्यांचा एवढा अधळ माजला कीं, प्रत्येक प्रांतांत निरनिराळी चलांन पद्धति व शामध्ये अगणित प्रकारचीं दोन्हीं धातुंचीं नाणीं अशी परिस्थिति

प्रास झाली. जवळ जवळ १७२ निरनिराळ्या तळेचीं सोन्याची नाणी व ३४३ चांदीचीं नाणी ल्यावेळीं अस्तित्वांत होतीं असें दिसून आले आहे. मँकुलिओड याने आपल्या Indian Currency या पुस्तकांत तर असें ह्याटले आहे कीं त्या काळीं दोन्हीं धातूंचीं मिळून १९४ निरनिराळ्या तळेचीं नाणीं प्रचारांत होतीं. या सांबळ्या गोधल्यामुळे ईस्ट इंडिया कंपनीच्या व्यापारालाही चांगलेच नुकसान पोंचूं लागले; ह्याणून या गोधल्याला आला घालावा व देशांतरील चलनाला कांहीं तरी व्यवस्थित स्वरूप यावे ह्याणून त्यांनी प्रयत्न सुरुं केला.

ईस्ट इंडिया कंपनीचे आरंभीचे प्रयत्न. रौप्य एक धात्वात्मक चलन पद्धति. (Silver monometallism.):— प्रथमतः त्यांनी मुख्य मुख्य सोन्याच्या व चांदीच्या नाण्यांमधील परस्पर विनिमय—प्रमाणे ठरवून टाकलीं. परंतु हीं प्रमाणे निरनिराळ्या इलाख्यांत निरनिराळीं असल्यामुळे त्यांच्यामध्ये एकवाक्यता नव्हती. व बाजारांत सोन्या चांदीचे जें प्रमाण होतें त्याच्यापेक्षां हीं प्रमाणे निराळीं होतीं. यामुळे असें झालें कीं एका इलाख्यांतून सोन्याची नाणीं ग्रेशेमच्या नियमाप्रमाणे प्रचारांतून जाऊं लागलीं तर दुसऱ्या इलाख्यांतून चांदीचीं जाऊं लागलीं. अशा रीतीने या दोन धातूंच्या बाजारभावामधील नेहमीं होणाऱ्या चलविचलीमुळे त्यांच्या नाण्यांमधील परस्पर विनिमय प्रमाणे कायम राखणे अत्यंत कठीण होऊं लागले. शेवटीं एकंदरीत सर्व गोष्टींचा विचार करून विलायतेत कंपनीच्या कोटी ऑफ् डायरेक्टर्सनीं असें ठरविले कीं

हिंदुस्थानांतील कंपनी—सरकारच्या ताब्यांतील सर्व प्रांतांत एक धात्वात्मक चलन पद्धति असावी; व ती धातु चांदी ही असावी. पुढे हळूं हळूं जसजसें कंपनीचे निरनिराळे प्रांत एकतरी अमलाखाली येऊ लागले तसेसे सगळीकडे एक नाणे सुरुं करण्यांत आले.

इ. स. १८०६ साळीं ईस्ट इंडिया कंपनीच्या हिंदुस्थानांतील सर्व प्रदेशांत रौप्य एक—धात्वात्मक चलन पद्धति असावी असें प्रथम ठरविण्यांत आले. तरी पण सन १८३५ पर्यंत सोन्याचीं व चांदीचीं अशीं दोन्हीं तप्हेचीं नाणीं प्रचारांत होतीच सरतेशेवटीं त्या वर्षी फक्त रुपया हेच अनियमित प्रमाणांत वायदेशीर फेडीचे चलन ह्यानु कंपनीने ठरविले. व सन १८९३ पर्यंत ही पद्धति चालूं राहिली.

आतां इंग्रज लोक हिंदुस्थानांत येण्यापूर्वीपासून सुद्धां इकडे सुवर्ण चलन चालूं असतांना, खुद इंग्लंडमध्येही सुवर्ण चलन नुकतेंच सुरुं केले असतांना, व हिंदुस्थानांतील लोकांना सुवर्ण चलनाची चांगलीच संवय असतांना देखील कंपनीने रौप्य एक धात्वात्मक पद्धतीच कां सुरुं केली हें मात्र एक अजब कोडे आहे व तें एक या पद्धतीचे प्रवर्तकच सोडवूं जाणोत. सुवर्ण चलनापेक्षां या पद्धतींत ल्यांना कोणते फायदे अधिक दिसून आले हें आल्यांस तरी कळत नाहीं. हिंदुस्थान ही एक उत्तम मोठी प्रयोग शाळा आहे व या प्रयोग शाळेत वाटेल ते बरे वाईट प्रयोग करून पहावयास कांहीं हरकत नाहीं. नफा नुकसान कांहीं झाले तरी तें बिचाऱ्या हिंदुस्थानच्या लोकांचें, या भावनेने कंपनीने हा रौप्य एक

धात्वात्मक पद्धतीचा येथें प्रयोग आरंभिला असावा ! असो. कोणत्याही दृष्टीने कां होईना पण येथें रौप्य एक धात्वात्मक पद्धति सुरुं झाली खरी. रुपया हेच अनियमित प्रमाणांत कायदेशीर फेडीचे चलन ठरविण्यांत येऊन त्याचे वजन १८० ग्रेन (ट्रॉय) व त्यांमधील शुद्ध चांदीचे प्रमाण १६५ ग्रेन असें ठरविण्यांत आले. सध्यांदेखील रुपयाचे वजन व त्यांतील शुद्ध चांदी यांचे हेच प्रमाण कायम आहे.

एकोणिसाब्या शतकाच्या अखेरीस अमेरिकेत मोठमोठ्या चांदीच्या खाणीं सांपडल्यामुळे व पुष्कळशा देशांनी सुवर्ण चलन पद्धतीचा आंगिकार करून चांदीची नाणीं पाडणे बंद केल्यामुळे चांदीचा पुरवठा अतोनात वाढूं लागला व चांदीचे सुवर्णमोळ कमी होऊं लागून शेवटीं तें निम्यावर येऊन ठेंपले. यामुळे व्यापारघंबदाचे अतिशय नुकसान होऊं लागले, आणि त्यांतल्यात्यांत ही आंच हिंदुस्थान सरकारला अधिक तीव्रतेने भासूं लागली. कारण त्यांना दरसाल विलायतेला होम चार्जेस (Home charges) ह्याणून बरीच मोठी रक्कम पाठवावी लागते. तिकडून कर्जाऊ काढलेल्या पैशावर व्याज, रिटायर्ड युरोपीयन अधिकाऱ्यांचीं पेन्शने, रजेवरील अधिकाऱ्यांचे पगार, तिकडे खरेदी करावयाच्या सरकारी मालाबद्दल घाव्या लागणाऱ्या मोठमोठ्या रकमा ३० मिळून सरकारचे किलेक कोटी रुपये दरसाल इंग्लंडला जात असतात. अशा स्थितीत रुपयाची किंमत निम्याने उतरली ह्याणजे नेहमीपेक्षां दुप्पट रुपये पाठवावे लागणार; व यासाठीं लोकांपरील करांमध्येही वाढ करावी लागणार; अशी

स्थिती प्राप्त झाली. सारांश चांदीचे सुवर्ण रूपांतील मोल फारच उत्तरून अनिश्चित झाल्यामुळे हिंदुस्थानच्या व्यापारी वातावरणांत व सरकारी अंदाज पत्रकांतही अनिश्चितपणा व घोटाळे उत्पन्न होऊं लागले. या सर्व अडचणीतून बाहेर पडण्याकरितां धात्वात्मक चलन पद्धतीचे सर्वच राष्ट्रांनी अवलंबन करावे लाणून हिंदुस्थान सरकारने सन १८७२ ते १८९२ चे दरम्यान कसून प्रयत्न केले, परंतु कांहीं उपयोग झाला नाही. इ. स. १८९२ मध्ये या बाबतींत जेव्हां पूर्ण निराशा झाली तेव्हां ल्यांनी सेक्रेटरी ऑफ् स्टेटकडे एक निर्वाणीचा संदेश पाठवून आपली परिस्थिति व तीवर योजण्याचे उपाय हे त्याजपुढे मांडले. या सर्व गोष्टींचा विचार करून योग्य त्या सूचना करण्याकरितां सेक्रेटरी ऑफ् स्टेटने हर्शेल कमिटीची योजना केली. हिंदुस्थान सरकारने सेक्रेटरी ऑफ् स्टेटकडे पाठविलेल्या संदेशामध्ये ल्यांनी जे उपाय सुचविले होते त्यांचा इत्यर्थ्य असा होता कीं टांकसाळींत चांदीचीं नाणीं पाडून घेण्याला लोकांना जी पूर्ण मोकळीक होती ती बंद करावी व हिंदुस्थानांत सुवर्णचलन सुरुं करावे. सारांश इ. स. १८९३ मध्ये हर्शेल कमिटीच्या नेमणुकच्या वेळी सुद्धां हिंदुस्थानांत सुवर्ण चलन सुरुं करावे अंशा मताचेंच अधिक प्राबल्य होते.

हर्शेल कमिटीच्या सूचनाः— परंतु हर्शेल कमिटीनें ज्या सूचना केल्या त्यामध्ये सुवर्ण चलन चाढूं करण्याबद्दले मात्र कांहींच स्पष्ट तरतूद केलेली नव्हती. या कमिटीच्या शिफारशींना अनुसरून

सन १८९३ सालीं जो नाण्यांचा कायदा पास करण्यांत आला, त्या अन्वये टांकसाळींतून चांदीचीं नार्णी पाढून घेण्याला जी मोकळीक होती ती बंद करण्यांत आली. सरकाला मात्र जखर तेव्हां जखर तेवढीं चांदीचीं नार्णी पाडण्याची सवलत ठेवण्यांत आली. तसेच एक जाहीरनामा काढून सरकारने असे प्रसिद्ध केले कीं (१) सोन्याचें नार्णे अगर सोने यांबदल १६ पेन्सांना एक रुपया या दराप्रमाणे रुपये देण्यांत येतील, (२) सोन्याच्या नाण्यांच्या रूपाने कोणीं आपले सरकार देणे दिले तर ते वरील दराप्रमाणे स्वीकारले जाईल, (३) व सदर दराने ज्यांना पाहिजे असतील त्यांना सोन्याच्या नाण्यांबदल करूनसी नोटा दिल्या जातील. अर्थातच रुपया हें अमर्याद प्रमाणांत कायदेशीर फेडीचे चलन होते. पण हळू हळू त्याचे धात्वात्मक मोल व विनिमय—मोल यांमध्ये फरक पडत जाऊन त्याचे विनिमय-मोल हें धात्वात्मक मोलापेक्षां अधिक झाले.

या सर्व प्रयत्नांतील मुख्य हेतु असे होते कीं प्रथमतः रुपयाचे विनिमय मोल वाढविणे अगर निदान ते कमी तरी होऊन न देणे; दुसरा परदेशांतील भांडवल आपल्या देशांत आकर्षण करून आणणे तिसरा ह्यांजे दोकांना सोन्याचे सॉब्हरिन वैरेंचा उपयोग करण्याची संवय लावणे व चवथा ह्यांजे चांदीच्या आयातीला आगा घालणे. याचा थोडक्यांत इत्यर्थ असा कीं, हिंदुस्थानला सुवर्ण—चलन पद्धतीकडे नेण्योकरिता हें पहिले पाऊल टाकले होते. ह्यांजे ही परिस्थिती ही कायमचे सुवर्ण परिमाण स्थापन करण्यापूर्वीची तात्पुरती

“ मधली स्थिति ” होती असें खणावयास काहीं हरकत नाहीं.

फौलर कमिटीची नेमणूकः— या सर्व प्रयत्नांचा परिणाम हवा होता तसाच ज्ञाला. सरकारनें अधिक रुपये पाडण्याचें बंद केल्यामुळे रुपयाची किंमत वाढू लागली; ती इतकी की १८९८ मध्ये ती १ शि. ४ पे. वर येऊन ठेपली. व वर सांगितल्याप्रमाणे जाहिरनाम्यांच्या द्वारे सरकारने कबूल केल्याप्रमाणे रुपये अगर चलनी नोटा घेऊन सोने अगर सोन्याचे नाणे लोक सरकारकडे आणून देऊ लागले व सरकार जवळ सोने बरेच साठू लागले. अशा रीतीने पूर्णपणे सुवर्णचलन हिंदुस्थानांत सुरु करण्याची वेळ जवळ येत चालली असें दिसू लागले. शिवाय नवीन रुपये पाडणे बंद ज्ञाल्याने व्यापाऱ्यांना देवघेवीसाठीं पैशाची टंचाई भासू लागली होती खणून त्यानीही गिळा करावयास सुरवात केली. तेव्हां या सर्व गोष्टीचा विचार करण्याकरितां १८९८ सालीं फौलर कमिटी नेमिली गेली.

फौलर कमिटीच्या सूचनाः— या कमिटीपुढे बन्याच निरनिराळ्या तप्हेच्या योजना निरनिराळ्या लोकांकडून ठेवण्यांत आल्या होत्या. त्यांतच रौप्य परिमाण (Silver Standard) पुन्हां सुरु करावे अशीही एक योजना होती. एकंदरीत सर्व बाजूनी विचार करून ही रौप्य परिमाणाची योजना तर कमिटीने फेटांकून लाविलीच. परंतु इतर सर्व योजनांनाही वाटाण्याच्या अक्षता लावून पुढे आलेल्या पुराब्यावरून त्यांनी पुढीलप्रमाणे आपले मत दिले. The ideal to be aimed at was the “ effective

establishment in India of a gold standard and currency based on the Principles of the free inflow and outflow of gold." ह्याणजे या कमिटीचें मत थोडक्यांत असें होतें कीं एक स्थिर व कायम असा हुंडणावळीचा दर टिकावयास पाहिजे असेल तर देशामध्यें परिणाम कारक असें पूर्ण सुवर्ण परिमाणच पाहिजें. व मुख्यत्वे या दृष्टीने त्यांनी पुढील प्रमाणे शिफारशी केल्या. (१) रुपयाचा हुंडणावळीचा दर १ शि. ४ पे. ह्याणजे १५ रु. स १ पौंड असावा. (२) हिंदुस्थानांतील टांकसाळीत सोन्याचें नाणे अप्रतिबंध पाडले जावें. व जोंपर्यंत चलनामधील सोन्याचीं नाणी लोकांच्या जरूरीपेक्षां अधिक होणार नाहीत तोपर्यंत चांदीचें नाणे अप्रतिबंधपणे पाडण्यांत येऊ नये. ब्रिटिश सॉब्हरिन हें चालूं नाणे करण्यांत येऊन त्यालाही कायदेशीर फेडीचें चलन समजण्यांत यावें. व ऑस्ट्रेलियामध्यें ज्या अटींवर सॉब्हरिन् व अर्ध सॉब्हरिन् पाडले जातात त्याच अटींवर तें हिंदी टांकसाळीतूनही पाडले जावेत. (३) रुपया हें अमर्यादि कायदेशीर फेडीचें चलन ह्याणून चालूं रहाण्यास कांहीं हरकत नाहीं. (४) सरकारने सोने घेऊन रुपये द्यावयाला कांहीं हरकत नाहीं परंतु रुपयांबदली सोने द्यावयास मात्र स्वतःस बांधून घेऊ नये. (५) यापुढे पाडल्या जाणाऱ्या चांदीच्या नाण्यांपासून जो फायदा होईल तो एका निराळ्या सुवर्ण निधीच्या रूपाने ठेवावा व तो निधि, अगदीं खास निराळा राखून ठेवलेला आणि पेपर करन्सी रिझर्व व

तिजोरींतील शिलकी यांपासून अगदीं वेगळा, असा ठेवावा. या निधीचा उपयोग फक्त आणीबाणीच्या वेळीं हुंडणावळीच्या दराला सांवरून धरण्याकरितांच करण्यांत यावयाचा होता. एक रुपया पाडण्यास अदमासें ११ आणे खर्च येतो व रुपयाची कायदेशीर किंमत १६ आणे आहे; तेव्हां अशा रीतीने चांदीचीं नाणीं पाढून होणारा नफा कांहीं लहान सहान नव्हता हें लक्षांत येईल.

या शिफारशींची प्रत्यक्ष अंमल बजावणी:—हिंदुस्थान सरकारने फौलर कमिटीच्या या सर्व सूचना मान्य केल्या असें जरी दाखविले तरी प्रत्यक्ष अमलांत मात्र सर्व आणल्या नाहींत. हुंडणावळीचा दर १ रु. स १६ पे. हा ठरविला व कमिटीने सुचविलेल्या दराने सॉब्हरिन व अर्ध सॉब्हरिन हे हिंदुस्थानांत कायदेशीर फेडीचे चलन ह्याणून स. १८९९ सालीं सुरुं केलें. परंतु एकदां हीं नाणीं प्रचारांदून परत खजिन्यांत आल्यानंतर लागेल तसें सुवर्ण चलन काढून या सुवर्ण परिमाणाला हात भार लावावयाचे काम मात्र करण्यांत आले नाहीं. सोन्याचीं नाणीं पाडण्याकरितां टांकसाळ उघडली नाहीं. तसेंच सुवर्ण--परिमाण निधि (Gold Standard Reserve) हा सन १९०० सालीं स्थापन केला परंतु कमिटीने शिफारंस केल्याप्रमाणे तो सुवर्णरूपानें न ठेवतां ब्रिटिश रोख्यांच्या (Securities) रूपानें व तोहि इंग्लंडमध्ये ठेविला. अशा तप्हेच्या सरकारच्या कृत्यांमुळे फौलर कमिटीच्या कधीं ध्यानामनीहीं नव्हती अशी परिस्थिति मात्र उत्पन्न झाली.

हिंदुस्थान सरकारला दरसाळ विलायतेस होम चार्जेस ह्याणन बरीचशी रक्कम पाठवावी लागते हें मागें एके ठिकाणीं सांगितलेच आहे. आतां या एवढ्या मोळ्या रकमेची पोंच इंग्लंडमध्यें हजारों मैलावर, ज्यांना आपण “कौन्सिल बिलें” ह्याणतो त्यांच्या सहाय्यानें केली जाते. ह्याणजे स्टेट सेक्रेटरी हा हिंदुस्थान सरकारचे वरीनें लंडन-मध्यें बँक ऑफ इंग्लंडमध्यें टेविलेल्या सोन्याच्या आधारावर हीं बिले काढतो व तेथें आयात व्यापार करणारे कौरे ज्या लोकांना तीं पाहिजे असतील अशांना विकून स्वतःला जखूर तो पैसा तो लंडनमध्येंच उभारितो. पुढे तीं बिलें या लोकांनीं हिंदुस्थानांत पाठवून दिलीं व सरकारच्या खजिन्यांत नेऊन दाखल केलीं ह्याणजे त्यांमध्यें दर्शविलेली रक्कम येथें रुपयांमध्यें अगर नोटांमध्यें दिली जाते. आतां स्टेट सेक्रेटरी हा आपल्या खर्चाच्या जखूरी पुरतीच जर हीं बिलें काढून विकता तर इतर देशांदेशांतील व्यवहारांप्रमाणे हिंदुस्थानचे परदेशीय देणे भागून त्यांजकळून त्याचें जें येणे असेल त्यांतून हीं कौन्सिल बिलाची रक्कम तेवढी वजा जातां बाकीची रक्कम तरी सोन्याच्या रूपानें हिंदुस्थानांत आली पाहिजे होती. परंतु इ. स. १९०४ मध्यें हीं कौन्सिल बिलें आपल्यास वाटेल तेवढी अमर्याद प्रमाणांत आपण काढणार असें स्टेट सेक्रेटरीनें जाहीर केलें. याचा परिणाम असा झाला कीं हिंदुस्थानांतील सोन्याच्या आयातीला आला बसला. कारण कोणासही वाहेर देशांतून येथील देणीं भागविष्ण्यास सोनें पाठविष्ण्यापेवजीं हीं बिलें खरेदी करून पाठविणे हें जास्त सोईचें

होणार. क्षणजे कोणाही व्यापाऱ्यास लंडनहुन येथें पैसे पाठवावयाचे झाल्यास तो तिथेंच पैसे भरून असे “बिल” वैर्डल व हिंदुस्थानास पाठवील. पण यामुळे हें हिंदुस्थानचे सोने मात्र लंडन मधील बँकांत व खजिन्यांत रहाणार.

याप्रमाणे जवळ जवळ १९०७।८ सालापर्यंत चालले; परंतु त्यावर्षी हिंदुस्थानांत कांहीं कांहीं ठिकाणी दुष्काळ पडल्यामुळे निर्गत व्यापार कमी होऊन रुपयाचा हुंडणावळीचा भाव उतरूं लागला. फौलर कमिटीने गोल्ड स्टॅडर्ड रिजर्वची जी सूचना केली होती ती अशा तप्हेच्या अडचणी केव्हां तरी येतील व त्यावेळीं त्यांतील सुवर्ण निधीचा बाहेर देशीं पाठविण्याला उपयोग होईल या हेतूनेच केली होती. फौलर कमिटीच्या शिफारशी अमलांत आणल्यानंतर हिंदुस्थान सरकारला विशेषतः वरील प्रकारच्या ‘बिलांचे’ पैसे देण्यासाठी नवीन रुपये पाडावयाची (व तेही कमिटीच्या शिफारशी विरुद्ध) अत्यंत जखर लागली होती; व तसे ते त्यांनी पाडलेही. पण या रुपये पाडण्यापासून फायदाही चांगलाच झाला असून गोल्ड स्टॅडर्ड रिजर्वमध्ये रक्कमही पुष्कळच सांचली होती. परंतु सरकारने हा निधि मुळीं सुवर्ण रूपानें ठेवला असेल तर ना ? स्टेट सेक्रेटरीने हा सर्व निधि लंडनमध्ये व तोही रोख्यांच्या रूपानें ठेविलेला ! हा निधि अशा आणिबाणीच्याच वेळीं उपयोगांत आणण्यासाठी स्थापन केला याची जणूं काय त्यांना जणीवच नव्हती. सरकारची व स्टेट सेक्रेटरीची अशी एक वृथा कल्पना होती की

हुंडणावळीचा भाव उतरूं लागला तर कौन्सिल बिलांची विक्री बंद केली कीं तो आपोआप ताळ्यावर येईल. पण याचा फोलपणा त्यांना लौकरच प्रत्ययास आला, व लोकांची तर सोने बाहेर पाठविण्यास पाहिजे ह्याणून सारखी ओरड सुरूं झाली. तरी सरकारने तिकडे कानाढोळाच करण्याचा प्रयत्न केला. परंतु हुंडणावळीचा भाव सारखा उतरू लागला, तो इतका कीं शेवटीं हुंड्यांनी (exchange bills) पैसा लंडनला पाठविण्याएवजीं तो प्रत्यक्ष जहाजांतूनच पाठविणे स्वस्ताईचे अतएव सोईचे वाटूं लागले; ह्याणजेच तो भाव ‘सुवर्ण निर्गत मर्यादेच्याही खालीं उतरूं लागला. शेवटीं सरकारला हातपाय हातविणे भागच पडले. अखेरीस सरकारने असें ठरविले कीं हिंदुस्थानांत १ रु. स १ शि. ३^३/_८ पे. या दराने (ल. सुवर्ण—निर्गत मर्यादेच्या दराने) “स्टर्लिंग बिले” (यानांच “रिहर्स कौन्सिल बिले” ह्याणतात) विकावयाची व लंडनमध्ये त्यांची गोल्ड स्टॅंडर्ड रिजर्व मधील रकमेतून फेड करावयाची. थोडक्यांत ह्याणजे लंडन येथे वर सांगितलेलीं कौन्सिल बिले विकण्याएवजीं हिंदुस्थानांत बिले, रुपये घेऊन विकावयाची. अशीं बिले अर्थातच ज्याना हिंदुस्थानांतून परदेशास पैसा पाठवावयाचा असतो ते घेणार. ह्या बिलांची रक्कम लंडनमध्ये स्टेट सेक्रेटरीनीं सुवर्ण चलनामध्ये घावयाची. यासालीं (१९०७-०८) हिंदुस्थानांतील दुष्काळामुळे येथे पैसे पाठविणारेच जास्त असणार हे लक्षांत आणिले ह्याणजे या मार्गाची जऱ्हरी पटेल. अशा रीतीने जवळ जवळ ८०१० लाख पौऱ्य

मतीचीं बिले विकली तेव्हां कोठे हुंडणावळीचा दर ताळ्यावर आला व हिंदुस्थानच्या निर्गत व्यापाराची स्थिरस्थावर झाली.

तात्कालीन चलन पद्धतीचे स्वरूपः—अशा रीतीने हिंदी लनपद्धतीतील मुख्य मुख्य तत्वे हक्कं हक्कं अस्तित्वांत आलीं. या द्वातीचे स्वरूप थोडक्यांत असें होतें:— हिंदुस्थानांत चांदीचे पये व नोटा चाळूं रहावयाच्या. रुपयांचा व सॉब्हरिनचा भाव १५:१ गर १ रु. स. १ शि. ४ पे. हा असून सॉब्हरिन व अर्ध सॉब्हन हे अमर्याद कायदेशीर फेडीचे चलन होते. हुंडणावळीचा दर वर्ण आयात मर्यादेच्या (Gold import point) आंत ठेवण्याठीं लंडनमध्ये सुवर्ण आयात मर्यादेच्या दराने अमर्याद प्रमाणांत औन्सिल बिलांची विक्री करावयाची ब्याणजे परदेशाहून विशेषतः लंडमधून हिंदुस्थानांतील लोकांचे व्यापार संबंधीं देणे देण्यास यून हुंड्या (ह्या. वरील कौन्सिल बिले) घेऊन त्या पाठवून देणे त्याचे रुपये हिंदुस्थानांत घेणे हा मार्ग, (हें देणे देण्यास) प्रल्यक्ष हाजांतून सोने पाठवून देण्याचा खर्च करण्याच्या मार्गपेक्षा इस्कर रहावा ब्याणून वरील प्रमाणे अमर्याद प्रमाणांत कौन्सिल लांची लंडनमध्ये तेथील व्यापारी वर्गांत वगैरे विक्री करावयाची; तो सुवर्ण निर्गत मर्यादेच्या खालीं न जाऊ देण्याकरितां त्या निर्गत पर्देच्या दराने हिंदुस्थानांत “रिव्हर्स कौन्सिल” ह्या “स्टर्लिंग लांची” विक्री करावयाची. परंतु कसेही झाले तरी फौलर कमिटीने एफारस केलेली पद्धत मात्र ही नव्हे. कारण सोन्याची नारीं

पाडण्याकारितां टांकसाळ नव्हती व सोन्याचीं नाणीं पाडलीं जात नव्हतीं. सुवर्ण चलनही अगदी मर्यादित प्रमाणांत सुखं केलें होतें. या पद्धतीला कांहीं लोकांनी “लंगडी-चलन-पद्धती” असे व कांहींनी सुवर्ण-परिवर्तन परिमाण-पद्धती (gold-exchange-standard) हें नांव दिलेले आहे. याप्रमाणे सरकारी चलन पद्धतीच्या धोरणाचे हें ताखं सुवर्ण परिमाण हें ध्येय गांठावयाचे ह्याणून प्रथम दर्शनीं जरी सोडण्यांत आले तरी प्रत्यक्ष परिस्थितीच्या तुफान दर्यात सांपल्यावर तें असे कांहीं हांकारले गेले की ज्या ठिकाणीं जावयाचे नाहीं असे हिंदुस्थान सरकार व फौलर कमिटी या दोघांनींही नक्की ठरविले होतें त्याच सुवर्ण-परिवर्तन परिमाण-पद्धतीच्या खडकावर तें जाऊन लागले.

चेंबरलेन कमिशनची नेमणूकः— सर विडलदास ठाकरसी यांच्या प्रयत्नानीं पुन्हां एकदां स. १९११ मध्ये सुवर्ण चलन व सुवर्ण टांकसाळ सुखं करण्याची योजना पुढे आली व त्याबद्दल जनवळजवळ वर्षभर वाटाघाट होऊन हा प्रश्न पुन्हां एका कमिशनकडे सोंपवावा असे ठरले. त्याचप्रमाणे इतरही कांहीं वादप्रस्त प्रश्न होते. मुख्यतः सरकारी चलनी धोरणावर लोकांकडून कडक टीकेचा भडिमार केला जात होता: विशेषतः लंडनमधील इंडिया ऑफिसने जो हिंदी पैशाच्या बाबतीत खेळखंडोबा चालविला होता त्यावर सर्वांचा फारच कटाक्ष होता. त्यांतील इत्यर्थ थोडक्यांत असा होता कीं गोल्ड स्टॅंडर्ड रिझर्व हा सोन्याच्या रूपाने हिंदुस्थानांत ठेवण्या

ऐवजीं रोख्यांच्या रूपानें इंग्लंडमध्यें ठेविला होता. सरकारला रेलवेवर खर्च करावयास जो तात्पुरता पैसा लागत होता तोही या सुवर्ण निधिमधून घेतला जात होता. तसेच हिंदुस्थानांत असलेल्या पेपर करन्सी रिझर्वपैकीं बराच भाग इंग्लंडमध्यें नेला होता. रूपये पाडण्याला सोईचें पडावें ह्याणून सुवर्णनिधींतील कांहीं भाग चांदीच्या रूपानें ठेविला; आणि “कौन्सिल विलांची” अमर्याद विक्री करून हिंदुस्थानांत वास्तविकपणे येणाऱ्या सोन्याच्या प्रवाहाला अडथळा करून देशाच्या योग्य जखरीपेक्षां फाजील रूपयांचा देशांत सुल्लसु-लाट केला. या सर्व कृत्यांचा परिणाम असा झाला कीं हिंदुस्थानांतील बराचसा पैसा इंग्लंडमध्यें वाहून नेला गेला व तेथें लंडनमधील व्यापाऱ्यांना तो कमी व्याजाचें दरानें देण्यांत आला. उलट इकडे खुद हिंदुस्थानांत मात्र पैशाचा इतका दुष्काळ भासूं लागला कीं अगदीं पहिल्या प्रतीच्या सरकारी रोख्यांच्या तारणावर देखील कर्ज मिळण्याची येथील धंदेवाल्यांस वेळ प्रसंगीं मारामार पडूं लागली व साहजिकपणे व्याजाचा दर वाढला. लोकांची तकार अशी होती कीं या सर्व गोष्टींच्या मुळाशीं इंडिया ऑफिसमधील एका छोव्याशा फायनेन्स कमिटीची यावरील अनियंत्रित सत्ता होती व या कमिटीमध्यें हिंदुस्थानचे हिताहित पाहणाऱ्या लोकांना स्थान न देतां लंडनमधील बँकवाल्यांचे हित पहाणाऱ्या लोकांचेच वर्चस्व होतें. या सर्व तकारींचा विचार करण्यासाठीं शेवटीं एकदाचें १९१३ मध्ये चेंबरलेन कमिशन नेमण्यांत आले.

चेंबरलेन कमिशनच्या शिफारशी:— या कमिशनने एका वर्षाचे आंतच आपला रिपोर्ट प्रसिद्ध केला; व सरकारने अमलांत आणलेल्या व प्रचारांत असलेल्या पद्धतीला पूर्णपणे दुजोरा दिला. खुद हिंदुस्थान सरकारला सुद्धां ही आपद्धर्म ह्याणून आकस्मिकपणे प्राप्त ज्ञालेली सुवर्ण-परिवर्तन परिमाण पद्धति पूर्णपणे अशी पसंत व सुरक्षित वाटत नव्हती व त्यांनी स्टेट सेक्रेटरीला सुवर्ण चलन स्थापन करण्याबद्दल लिहून लोकांच्या या मागणीकडे कानाडोव्या न करण्याबद्दल आर्जवाने विनंती केली होती. परंतु या चेंबरलेन साहेबांच्या कमिशनने उलट त्या “लंगड्या” पद्धतीचीच तली उचलून धरून अशी उत्तम पद्धति, आकस्मिकपणे ध्यानी मर्नी नसतांना कां होईना, अमलांत आणल्याबद्दल सरकारची पाठ थोपून वाहवाच केली ! या कमिटीच्या शिफारशी थोडक्यांत पुढील प्रमाणे होत्या: १ सुवर्ण चलनाच्या आधारावर सुवर्ण परिमाण चाळूं करण्याची आवश्यकता नाही. २ अंतर्गत व्यापाराकरितां व चलनाकरितां सोन्याचे नाणे सुखं करणे हें हिंदुस्थानच्या फायद्याचे नाही, फक्त अंतर्गत चलनाला सोन्याचा आधार असला ह्याणजे ज्ञालें. ३ गोल्ड स्टॅंडर्ड रिझर्व किती असावा याबद्दल निर्विघ नसावा, फक्त त्यांतील निम्मा भाग सोन्याच्या रूपाने ठेवण्यांत यावा. ४ या रिझर्व पैकीं जो भाग चांदीच्या रूपाने ठेवण्यांत आला होता तो कमी करावा. ५ लोकांची मागणी येईल त्याप्रमाणे “रिहर्स कौन्सिल” बिलांची विक्री करावी. ६ कागदी चलन हें स्थिति स्थापक (elastic)

करावें, व ७ इंडिया ऑफिस मधील फिनेन्स कमिटीमध्ये असणाऱ्या तीन प्रातिनिधीपैकीं दोन हिंदी असावेत. लंनडमध्ये वाहून नेलेल्या व तेथे सांचलेल्या अवास्तव हिंदी पैशाबद्दल या कमिटीने कांहीच निश्चित सुधारणा सुचविल्या नाहीत. थोडक्यांत सांगवयाचे लाणजे या कमिटीने रामायस्वस्ति रावणायस्वस्ति अशा तज्ज्वेच्या शिफारशी केल्या. ल्यांच्या रिपोर्टाचा एकंदरीत इत्यर्थ लाणजे इतकाच कीं ल्यांनी सरकारला असें सुचविले कीं, “तुझीं आजपर्यंत केले यांत गैर कांहीं नाहीं; यांत तुमचा अपराध नाहीं, पण पुन्हां मात्र असें करूं नका.” (“Not guilty, but do not do it again”)

सर जेम्स बेगवी यांनी मात्र या रिपोर्टाला एक भिन्नमत पत्रिका जोडून असें ठासून प्रतिपादन केले कीं हिंदी चलनाची खरी सुधारणा व प्रगति करावयाची असेल तर रूपयांचा अधिक प्रसार कमी करून ज्या ज्या वेळीं चलनांत भर घालावयाची वेळ येईल ल्या त्या वेळीं सुवर्ण नाण्यांचा प्रसार केला पाहिजे व सॉब्हरिन अगर अर्ध सॉब्हरिन यापेक्षां अधिक सोइस्कर असें एक निराळे हिंदीं सोन्याचें नाणे पाडले पाहिजें.

हा रिपोर्ट हिंदुस्थान सरकारच्या हातांत आल्यावर थोड्याच दिवसांत महायुद्धास सुरवात झाली. कर्मिटीने केलेल्या कांहीं कांहीं शिफारशी उदाहरणार्थ सुवर्ण निधीतील चांदीच्या रूपांत असलेला भाग कमी करणे वगैरे सरकारने अमलांत आणल्या होत्या परंतु बाकीच्या शिफारशीकडे लक्ष देण्यापूर्वीच लढाई उपस्थित झाली.

महायुद्धाचा काल व हिंदी चलनः— लढाई सुरुं ज्ञाल्याबरोबर इतर सर्व देशांप्रमाणे इथेही गडबड उडाली. इंग्लंडमध्ये पैसे पाठविण्यासाठीं सोन्याच्या नाण्यांना फार मागणी येऊ लागली व थोडक्याच दिवसांत ह्याणजे जानेवारी १९१५ पर्यंत जवळ जवळ ८७ लक्ष पौंड किंमतीचीं स्टर्लिंग बिले सरकारने विकलीं. पोस्ट ऑफिस सेन्हिंग बँकांवर पैसे काढण्यासाठीं लोकांच्या उड्या पङ्क लागल्या व अशा रीतीने लोकांनी जवळ जवळ आठ कोटि रुपये परत घेतले. तसेच नोटांवरचा लोकांचा भरंवसा थोडासा डळमळला व लोकांनी सोन्यासाठीं मागणी सुरुं केली. सुमारे १० कोट रु. किंमतीच्या नोटा सरकारकडे रोकड मिळण्याकरितां आल्या व सरकारला अखेरीस सोने देणे बंद करणे भाग पडले. परंतु हा लढाई सुरुं ज्ञाल्याबरोबर उडालेला सुखवातीचा गोंधळ लौकरच कमी झाला व पुन्हां स्थिरस्थावर झाले. यानंतर मात्र हिंदी चलन व्यवहारांत ज्या आश्वर्य कारक घडामोडी ज्ञाल्या ल्यांची पूर्वी कोणाला स्वप्रांतही कल्पना आली नसेल. या घडामोडी घडण्याचीं कारणे मुख्यतः तीन आहेत तीं अशीं:- (१) हिंदुस्थानच्या मालाला ब्रिटिश सरकार व दोस्त राष्ट्रे यांचेकडून अतोनात मागणी आली; पण ल्या बरोबरच ल्या देशांतून हिंदुस्थानांत परत फारच कमी माल आला. यामुळे हिंदुस्थानला इतर राष्ट्रांकडून पुष्कळच पैसा येणे झाला. (२) हिंदुस्थानांत सरकारने ब्रिटिश सरकारफैक्ट ह्याणून अतोनात खर्च केला. (३) व चांदीच्या किंमतीमध्ये असामान्य वाढ झाली.

सन १९१६ ते १९१९ द्या तीन वर्षांचे मुदतींत पूर्वीपेक्षां दरसाल साठ लक्ष पौऱ इतकी रक्कम हिंदुस्थानला परदेशांकडून अधिक येणे होत होती. तसेच हिंदुस्थान सरकारने तेथे इंग्लंड व दोस्त राष्ट्रे यांचेसाठीं सन १९१९ चे अखेरपर्यंत सुमारे चोवीस कोटी पौऱ खर्च केले होते. एवढे सर्व पैसे हिंदुस्थानांत सोन्याच्या रूपाने आयात करणे हें समुद्रावरील व्यापाराची नाकेवंदी झाली असल्यामुळे शक्य नव्हते. हिंदुस्थानांतील लोकांना हे पैसे देण्याचा एकच मार्ग होता व तो ह्याणजे ब्रिटिश राज्यांतील स्टर्लिंग रोख्यांच्या तारणावर तेवढ्या नोटांचा प्रसार करणे व रूपये पाडून पुरविणे हाच होता. अशा रीतीने एकीकडे चांदीला मागणी वाढली तर ल्याच वेळी दुसरीकडे जगांतील चांदीची पैदास करी झाली. यामुळे १९१५ सालीं चांदीची किंमत औंसाला $27\frac{1}{2}$ पैन्स होती ती १९१९ च्या डिसेंबर पर्यंत औंसाला ७८ पैन्सांवर जाऊन कहर झाला. तेव्हां यावेळीं हिंदुस्थान सरकारास मुख्य अडचण रुपयाची किंमत १ शि. ४ पे. च्या खालीं उतरूं न देणे ही नसून ती मर्यादेवाहेर कशी वाढून घावी व मागणीला पुरे पडेल इतका रुपयांचा पुरवठा कसा करावा ही होती.

या अडचणींतून पार पडण्याकरितां सरकारने हुंडणावळीच्या व्यवहारावर कडक ताबा ठेविला. व तिकडे कौन्सिल बिलांचा दर वाढविला. पुढील कोष्टकावरून हुंडणावळीचा दर वासकसा वाढविला गेला हें दिसून येईल.

सुरूं केल्याची ता.	तारेच्या हुंडीचा कमीत कमी दर.	सुरूं केल्याची ता.	तारेच्या हुंडीचा कमीत कमी दर.
३ जां. १९१७	शि. १ पे. ५ $\frac{1}{2}$	१२ ऑगष्ट १९१९	शि. १ पे. १०
२८ आगष्ट १९१७	१—५	१५ सप्टेंबर १९१९	२—०
१२ एप्रिल १९१८	१—६	२२ नोव्हें. १९१९	२—२
१३ मे १९१९	१—८	२२ डिसें. १९१९	२—४

तसेच वाढत्या मागणीप्रमाणे रुपये पुरविण्यासाठी नवीन रुपये पाडण्याला १९१५ ते १९२० या पांच वर्षांत सरकारने एकंदर अदमासे ५४ कोटी औंस चांदीची खरेदी केली; व सोने आणि चांदी यांवर कडक नियंत्रण ठेवून त्यांची निर्गत होऊन नये व नाणी वितळविळी जाऊन नयेत ह्याणन प्रतिबंधक उपाय अमलांत आणिले. तसेच चलनी नोटांच्या संख्येत बेसुमार वाढ केली व एक रुपयाच्या व अडीच रुपयांच्या नोटा रुपयांचा उपयोग कमी व्हावा स्थून सुरूं केल्या. ता. ३१ मार्च १९१४ ला पुरे होणाऱ्या वर्षात एकंदर चलनांतील नोटा ६६ कोटी, १२ लक्ष रु. किंमतीच्या होत्या व त्यांच्याबद्दल ठेवलेल्या धात्वात्मक निधी (Reserve) चे प्रमाण शे. ७८०९ होते. परंतु ह्या नोटांची संख्या वाढत वाढत जाऊन ३० नोव्हेंबर १९१९ ला एकंदर चलनांतील नोटा एक अब्ज, एकुणऐशी कोटी, सदुसष्टलक्ष रु. इतक्या किंमतीच्या झाल्या; व यांच्याबद्दल धात्वात्मक निधीचे प्रमाण कमी कमी होत जाऊन ते ४४०६ वर घेऊन ठेंपले. यावेळी नोटा मोडून रोख पैसे करण्याच्या सवलतीही शक्य तितक्या कमी करण्यांत आल्या होत्या. अशा नानाविध

उपायांनी हिंदुस्थान सरकारने हिंदी चलन पद्धतीला लढाईच्या या आणीबाणीच्या वेळांतून करीवशी निभाऊन नेली.

बॅंबिंग्टन-स्मिथ कमिटी व तिच्या शिफारशीः— परंतु या सर्व उपायांचा परिणाम असा झाला की सन १८९३ पासून तें १९१५ पर्यंत जें सरकारचें चलन विषयक धोरण होते व ज्याचा उद्देश रुपयाची किंमत १ शि. ४ पे. ही नक्की करण्याचा होता, त्या धोरणाला पूर्णपणे हरताळ फांसला गेला. तेव्हां १९१९ मध्ये लढाई बंद झाल्यावर हिंदी हुंडणावळ व चलन या बाबतीत पुढे कोणतें धोरण ठरवावयाचें यावदल सल्ला देण्याला एक कमिटी नेमण्यांत आली. हीच बॅंबिंग्टन-स्मिथ कमिटी होय. या कमिटीने पुढील एक वर्षात आपला रिपोर्ट सादर केला. यांतील मुख्य सूचनाः—

(१) रुपया हेंच अमर्यादि कायदेशीर फेडीचें चलन असावें. त्याचें वजन व त्यांतील शुद्ध चांदीचें प्रमाण हीं पूर्वीप्रमाणेच असावीत. (२) रुपयाचें एक ठारविक असें विनिमय मोल असावें व तें सोन्याच्या स्वरूपांत ठरलेले असावें. तें एक रुपयास ११०३००१६ ग्रेन शुद्ध सोनेैं छणजे एका सॉब्हरिन्मधील शुद्ध सोन्याच्या एक दशांश सोन्याइतके असावें. (३) श्या नवीन दराप्रमाणे (झ० १ सॉब्हरिन् : १० र.) हिंदुस्थानांत सॉब्हरिन् कायदेशीर फेडीचें चलन छणून समजला जावा. (४) वरील दर कायद्याने प्रस्थापित केल्यानंतर हिंदुस्थानांत सोन्याची आयात अगर हिंदुस्थानांतून सोन्याची निर्गत यावर सरकारचें नियंत्रण असूं नयें; व मुंबई

येथे सॉब्हरिन पाडण्याकरितां टांकसाल स्थापन करावी. (५) सॉब्हरिन्बद्दल रूपये देण्याचा जो सरकारचा जाहीरनामा होता तो परत घ्यावा. (६) खासगी व्यक्तींनी चांदीची निर्गत अगर आयात करण्यावर असलेले सर्व निर्बंध दूर करावेत व शक्य असेल तर चांदीवर बसविलेला आयात कर उठवावा. (७) सुवर्ण-परिमाण-निधी (Gold Standard Reserve) पैकीं बराचसा भाग सोन्याच्या रूपानें ठेवावा व बाकीचा भाग ब्रिटिश साम्राज्यांतील हिंदुस्थानेतर कोणत्याही सरकारच्या एक वर्षांच्या आंतील मुदतीच्या कर्जरोख्यांच्या रूपानें ठेवावा. या निधीमध्ये जें सोनें ठेविलें असेल त्यापैकीं फारतर निम्मा भाग हिंदुस्थानांत ठेवावा.

यावरून या कमिटीचा मुख्य उद्देश हुंडणावळीचा दर स्थिर व ठराविक असा कायम करावयाचा हा होता हें दिसून येईल. याचप्रमाणे त्यांना देशांतील नोटा अपरिवर्तनीय न करितां परिवर्तनीयच ठेवावयाच्या होत्या. तसेच यांच्या शिफारशींतील मुख्य तत्व हें कीं रूपयाचें मोल पौऱांत न ठरवितां प्रत्यक्ष सोन्याच्या रूपानें ठरवावयाचें व तें रूपयास १ शि. ४ पे. हें न ठरवितां १ रु. ला २ शि. असें ठरवावयाचें. या उद्देशास व तत्वांस अनुलक्षूनच त्यांच्या सर्व शिफारशी होत्या.

दोन शिलिंगाचा रूपया व त्याचे परिणामः—सरकारनेहा रिपोर्ट १९२० साली मान्य केला व रूपयाची किंमत २ शिलिंग ठरवून इतरही किल्सेक शिफारशी अमलांत आणल्या. पण पहिली

सुधारणाच फार महत्वाची असल्यामुळे आपण तिच्याकडे लक्ष पुरवू. त्यामुळे ज्ञालेले परिणाम पाहूं गेले असतां असें दिसून येईल कीं जें धोरण निव्वळ हुंडणावळीच्या व्यवहाराला स्थिरता आणण्याकरितांच ह्याणून स्वीकारलें गेलें त्याचें योगानें अपेक्षित स्थिरता येणें तर दूरच राहिलें, पण हुंडणावळीच्या दरांत अतोनात चढ उतर मात्र होऊं लागून व्यापारामध्ये भयंकर घोटाले उत्पन्न ज्ञाले; सरकारला सडकून नुकसान सोसावें लागलें व किल्येक मोठमोठ्या व्यापारांना दिवाळीं काढावीं लागलीं.

अर्थातच याला पुष्कळ इतर कारणेही जबाबदार होतीं. कमिशननें शिफारशी केल्या त्यावेळीं हुंडणावळीचा दर २ शि. च्या आसपास होता ही गोष्ट खरी पण त्या शिफारशी सरकारने अमलांत आणीपर्यंत तो दर आणखी बराच उतरला होता. अशावेळीं सरकारने २ शि. चा दर ठरविल्यामुळे या चढलेल्या दराचा फायदा घेण्यासाठीं रिव्हर्स कौन्सिल बिलांना (ह्या पैसे बाहेर पाठविण्याकरितां) अतोनात मागणी आली व यामुळे आयात व्यापारही वाढूं लागला. कारण हुंडणावळीचा दर वाढूं लागल्यास आयात व्यापार वाढूं लागतो व हा दर उतरूं लागल्यास. निर्गत व्यापार वाढूं लागतो. सरकारने २ शि. हा दर जाहीर केला त्यावेळीं हिंदुस्थानचा निर्गत व्यापार आधींच अगदीं मंदावला होता, कारण इंग्लंड व अमेरिका या देशांत हिंदुस्थानचा माल भरपूर पद्धन होता आणि युरोपांतील इतर देशांना हिंदुस्थानचा माल पाहिजे होता परंतु तो घेण्याला त्यांचेजवळ

पैशाची टंचाई होती. तसेच जास्त मागणी असलेला हिंदुस्थानचा माल हाणजे धान्ये वगैरे जिन्नस, परंतु गहूं खेरीज बाकीच्या मालाचे निर्गतीवरील नियंत्रण सरकारने कमी केले नाही, कारण १९२० मध्ये हिंदुस्थानांत आवर्षणामुळे दुष्काळ पडला होता.

उलटपक्षी आयात व्यापार मात्र फार जोराचा होता. कारण मोठमोठ्या कंपन्या वगैरे नुकतीच लढाई संपून गेली असल्यामुळे निघत होत्या. त्यांचेसाठी यंत्रसामुद्री वगैरेची मागणी केलेली होती. व लढाईचे दिवसांत मागणी केलेला व तह झाल्यानंतर येणे असलेला मालही आतां येऊ लागला होता. सरकारने अशा वेळी हुंडणावळीचा दर वाढविल्यामुळे जो कांहीं थोडा बहुत निर्गत व्यापार होता तोही बसावयाच्या मार्गास लागला; आणि आयात व्यापार वाढू लागला. परदेशांतील मालाला (मुख्यतः कापडाला) अतोनात मागण्या जाऊ लागल्या त्या इतक्या कीं लोक कांहीं कांहीं वेळां अगाऊ पैसे पाठवू लागले. याच वेळीं जपाननेही हिंदुस्थानांतील कापूस विकत घेण्याचे बंद केले. या सर्व कारणांमुळे हिंदुस्थानांतील बाजारांत माल तुंबून राहिला व युरोपमधील राष्ट्रांना हिंदी मालाला मागणी पाठविण्यास आर्थिक सामर्थ्य येण्याचे तर चिन्ह दिसेना. एकंदरीत २ शि. हा चढता दर स्थिर ठेवणे अशक्य होऊ लागले. कारण हिंदुस्थानची अर्यात वाढल्यामुळे त्याला परदेशांचे अतिशय देणे झाले. सरकारने या सर्व संकटांशीं तोंड देऊन हा दर कायम राखण्याकारीतां खूप धडपड केली पण शेवटीं त्यांना त्यांत यश

येण्याचे चिन्ह दिसेना. व शेवटी २ शि. चा दर स्थिर गखण्याच्या सरकारच्या या सर्व उपद्यापाचा परिणाम हिंदी व्यापारावर व खुद सरकारच्या तिजोरीवरही अनिष्ट झाला.

अशारीतीने कृत्रिम तप्हेने हुंडणावळीचा भाव ठरवून तो कायम राखण्याच्या प्रयत्नांत चांगलेंच अपयश येऊन मोठी चाट बसल्यामुळे तो प्रयत्न सोडून देऊन सरकारने हुंडणावळीचा दर नैसर्गिक रीतीनेच जसा राहील ल्याप्रमाणे राहू देण्याचे ठरविले व त्यानंतर मात्र हा दर पूर्वीच्या १ शि. ४ पे. या दराच्या आसपास येऊन तेथेच राहू लागला. याच सुमारास हिंदुस्थानांतील बँकाच्या वैरोधी धंद्यांमध्येही जरा शिस्तवार सुधारणा झाली. इम्हीरीयल बँकेची स्थापना झाली. पेपर करन्सी रिजर्वमधील धात्वात्मक भाग बराच अधिक वाढविला व सरकारने आणीबाणीच्यावेळी अधिक चलन काढण्याचा अधिकार घेऊन चलन पद्धतिमध्ये अधिक लवचीकरणा आणिला. या सुमारास विशेष लक्षांत घेण्यासारखी गोष्ट झणजे हुंडणावळीचा दर आपोआप १ शि. ६. पे. वर चढला व तेथे तो योडासा स्थिर झाला, व यावेळी सरकारनेही तो याच दरावर ठेवण्याचे ठरविले.

हिल्टनयंग कमिशन (१९२५) व त्याच्या शिफारशी:— पुन्हां एकदां रुपयाचे मोळ सोन्यामध्ये ठरवावयाचे कीं पौडामध्ये ठरवावयाचे व तें कोणत्या दराने ठरवावयांधे वैरोधी प्रश्नां बदल विचार करण्याकरितां १९२५ सालीं आणखी एक कमिशन

नेमिले गेले, तें हिल्टन-यंग कमिशन या नांवानें प्रसिद्ध आहे. या कमिशनने आपला रिपोर्ट १९२६ मध्ये प्रसिद्ध केला. त्यांनी केलेल्या मुख्य शिफारशीचे तीन विभाग पाडतां येतील, ते (१) परिमाणाची (Standard) निवड, (२) हुंडणावळीचा दर व रूपया यांचे स्थैरीकरण, व (३) रिझर्व ह्या. मध्यवर्ती बँकेची स्थापना.

गोल्ड बुलिअन स्टॅंडर्ड:— या कमिशनने शिफारस केलेले परिमाण पूर्वीच्यापेक्षां निराळेच आहे. त्याला त्यांनी गोल्ड बुलियन स्टॅंडर्ड असें नांव दिले आहे. त्यांच्या शिफारशीचे सार असें कीं हिंदुस्थानांतील नेहमीचे चलन सध्याप्रमाणे रूपया व नोटा हेंच असावे. आणि चलनामध्ये स्थैर राखण्याकरितां चलन हें केव्हांही कोणत्याही कारणासाठी सोन्यांत परिवर्तनीय असावे, परंतु सोने मात्र चलन ह्याणून (नाण्यांच्या रूपाने) चाळू नयें. व्यवहारांत प्रलक्ष सोन्याचें नाणे चाळू न ठेवितां व्यवहारांतील चलन हें सोन्याशी निगडित करून ठेवावयाचें व परिमाण सोन्याचें ठेवावयाचें. ह्याणजे ‘सुवर्ण चलनाशिवाय सुवर्ण परिमाण चाळू करणे शक्य आहे’ असें त्यांचे मत होते.

१ शि. ६ पे. विरुद्ध १ शि. ४ पे.:— हुंडणावळीचा दर १ शि. ६ पे. असावा अशी कमेटीने बहुमतानें शिफारस केली पण सर पुरुषोत्तमदास ठाकूरदास यांनी एक भिन्नमत पत्रिका जोडून १ शि. ४ पे. हा दर असावा असें आपले मत प्रदर्शित केले. रिपोर्ट प्रसिद्ध झाल्यावर या दरासंबंधाने हिंदुस्थानांत फारच वाद माजून

राहिला आहे. कमिशनच्या पक्षपात्यांचें असें हणणें होते कीं, १ शि. ६ पे. हाच भाव सध्यां देशांत गेली दोन वर्षे प्रचालित आहे, व वस्तूच्या किंमतीही याच दराप्रमाणे निश्चित झाल्या आहेत. मजुरांची मजुरी, मोठमोठी कंत्राटे वैगेरे व्यवहारही याच भावास अनुसरून ठरले जात आहेत. आतां शेतकऱ्यांबद्दल ह्याटले तर यांचा शेतसारा जरी जुन्याच १ शि. ४ पे. या भावाप्रमाणे ठरविलेला असला तरी स्था वेळेपेक्षां हल्लीचा बाजारभाव चढलेला असल्यामुळे त्यांना वास्तविक तक्रार करावयास जागा नाही; कारण त्यांच्या वस्तूची त्यांना जास्त किंमत आतां मिळत आहे. उलटपक्षी १ शि. ४ पे. हा भाव जर ठरविला तर सर्व वस्तूच्या किंमती १२॥ टक्यानें वाढतील. तसेच होमचार्जेस, स्टोअर्स खरेदी, पेन्शने वैगेरे करितां इंग्लंडांत घाव्या लागणाऱ्या रकमेच्या भरपाईकरितां हिंदुस्थानाला अधिक रूपये घावे लागतील. परंतु १ शि. ६ पे. हा दर ठरविला तर होमचार्जेसची रक्कम वाढणार नाही. बाजारांत १२॥ टक्के स्वस्ताई होईल व हिंदुस्थानचा व्यापार वाढेल. एकंदरीत १ शि. ६ पे. हाच भाव हिंदुस्थानास श्रेयस्कर आहे.

परंतु या दराचे आक्षेपक व १ शि. ४ पे. या दराचे पक्षपाती यांची विचारसरणी पुढील प्रमाणे आहे. १ शि. ६ पे. हाच खरा स्थिर झालेला दर आहे हें हणणें खरें नसून आभासात्मक आहे.

इ. स. २८९३ पासून ते १९५४ पर्यंत म्हणजे जवळ जवळ २० वर्षेपर्यंत हुंडणावळीचा दर १ शि. ४ पे. हाच होता व युद्धसमाप्तीनंतरही हुंडणावळीच्या दराची १ शि. ४ पे. कडे वळण्याचीच प्रवृत्ति होती व एकंदरीत पहातां हाच अधिक नैसर्गिक दर असून तेच रूपयाचे खेरे मोल आहे. शेतकऱ्याचेही १ शि. ६ पे. दरानें सारा भरताना नुकसान आहे, तसेच परदेशांत माल पाठवावयाचा तो १२॥ टक्के नुकसानीने पाठवावा लागेल. १ शि. ६ पे. वाल्यांचे जे म्हणणे आहे की, या दरानें स्वस्ताई होईल, तें पूर्ण सत्य नसून अर्धवट सत्य आहे; म्हणजे फक्त आयात मालाच्या म्हणजे परदेशांतून येणाऱ्या मालाच्या किंमती स्वस्त होतील व अशारीतीने परदेशी माल स्वदेशी मालास अधिक चढाओढ करूं लागून देशी कारखानदार व व्यापारी यांचे शेवटीं अतोनात नुकसानच होईल. व परदेशाच्या मालावर जी जकात बसविलेली असेल ती या नवीन दरामुळे असून नसून सारखीच होईल. आणखीही एक मोठे नुकसान या नवीन दरानें होणार आहे. ते म्हणजे हिंदुस्थानचे सोने (Gold Reserves) इंग्लंडमध्ये १ शि. ४ पे. या दराप्रमाणे ठेविलेले होतें तें १ शि. ६ पे. या दरानें परत आणावे लागेल व यामुळे देशाच्या भलताच तोटा होईल.

तात्पर्य १ शि. ६ पे. हा दर देशांतील आयात व्यापाऱ्यांच्या व परदेशीय व्यापाऱ्यांच्या जरी फायद्याचा असला

तरी देशांतील निर्गत व्यापाच्याच्या, बहुजन समाजाच्या, उद्योगधंदे व कारखानदार यांच्या वगैरे सर्वांच्याच दृष्टीने अनिष्ट आहे, आणि ह्याणूनच हे सर्व लोक या दराच्या उलट आहेत. आयात करणारे व्यापारी व सरकार हे त्याच्या बाजूचे आहेत; कारण त्यांत त्यांचे हित आहे. आतां सरकारकडून असें सांगण्यांत येते कीं, कोणताही दर घेतला तरी, १ शि. ६ पे. काय किंवा १ शि. ४ पे. काय, कोणत्यातरी एका पक्षाचा फायदा व दुसऱ्याचा तोटा होणार. तेव्हां कोणताही दर ठरविला तर त्यांत मोठासा ग्रन्थ नाहीं. परंतु हिंदुस्थानची आयात ही बहुधा त्याच्या निर्गतपिक्षां पुष्कळच कमी असते हे लक्षांत घेतले ह्याणजे कोणता दर खरोखर श्रेयस्कर आहे याचा ताबडतोब उलगडा होईल; व एकंदरीत देशाच्या हिताच्या दृष्टीने १ शि. ४ पे. हा दरच योग्य आहे हे दिसून येईल.

कमिशनची तिसरी महत्वाची सूचना रिझर्व बैंकेसंबंधींची. तिच्याबद्दल पुढील प्रकरणांत विचार करावयाचा आहे. तसेच इतर लहानसहान शिफारशींचा विचार करण्याइतके खोल तूर्त आपणांस जावयाचे नाहीं.

सन १९२७ चा करन्सी ऑक्ट:— हिंदुस्थान सरकारने सन १९२७ साली हा रिपोर्ट मान्य करून १९२७ चा

नवीन करन्सी ॲक्ट केला व तो अमलांत आणला. याच कायदाप्रमाणे हिंदुस्थानांतील प्रस्तुत चलन पद्धति आहे. या कायदाच्या दुसऱ्या कलमामध्ये पुढील प्रमाणे तरतुद केली आहे. सदरचा कायदा अमलांत आल्या तारखेपासून हिंदुस्थानांत सोग्याचीं नाणीं कायदेशीर फेडीचे चलन हणून चालणार नाहीत. परंतु अशीं नाणीं १ रुपयास ८.४७५१२ ग्रेन शुद्ध सोने या दराप्रमाणे ल्यांच्या धात्वात्मक मोलाने सरकार स्वीकारील. तसेच कलम ४ अन्वयें, ज्यामध्ये शुद्ध सोने ४० तोळ्यांपेक्षां कमी नाहीं अशा चिपांच्या रूपांत. दर तोळ्यांस २१ रु. ३ आ. १० पै. यादराने शुद्ध सोने विकत घेण्यास सरकार बांधले गेले आहे. व कलम ५ प्रमाणे वरील दराप्रमाणे सोने अगर स्टार्लिंग द्यावयासही बांधले गेले आहे, परंतु अशारीतीने कोणाही इसमास सोने देण्याची किमान मर्यादा १०६५ तोळे ही ठरविली आहे.

प्रस्तुत विवेचनाचे समालोचनः— आतांपर्यंत बराच विस्तार झाल्यामुळे याठिकाणी थोडक्यांत गोषवारा देऊन हें लांबलेले ग्रकरण पुरें करूं. इंग्रज लोक येथे येण्यापूर्वीपासून हिंदुस्थानांत सुवर्णचलन लेकांच्या पूर्ण परिचयाचे असून सोन्याची व चांदीचीं अशीं दोन्ही प्रकारचीं नाणीं येथे सुरुं होतीं. स. १८३५ पर्यंत ही

स्थिति थोड्याबद्दुत प्रमाणांत चालूं होती, पण या वर्षी ईस्ट इंडिया कंपनीने रैप्य एक धात्वात्मक पद्धति येथे सुरुं केली. या पद्धतीचा डोलारा कोसळून सरकारास बराचसा तोटा सोसावा लागल्यानंतर स. १८९८ मध्ये फौलर कमिटीने हिंदुस्थानास सुवर्ण चलनाशिवाय गल्यांतर नाहीं असें मत देऊन तें स्थापण्यास उपायही सुचविले. परंतु सरकारने हिंदी चलनाचें बाबतीत अविचाराचें धोरण स्वीकारून वेळोवेळी निरनिराळे प्रयोग करून पाहिले. यांतून कोणाच्या ध्यानी-मर्नीही नव्हती अशी सुवर्ण-परिवर्तन परिमाण पद्धति उत्पन्न झाली व स. १९१४ मध्ये तिच्यावर सरकारी मान्यतेचा शिक्काहि बसला. महायुद्धांतील व युद्धोतर काळांतील घडामोर्डीचा विचार करून स. १९२५ मध्ये एका कमिशनने हिंदुस्थानला ‘सुवर्णचलन युक्त सुवर्ण परिमाण पद्धतीची आवश्यकता नाहीं असें ठरवून ‘सुवर्ण खंड परिमाण पद्धति’ सुचविली व सांप्रत आपल्याकडे हीच पद्धति प्रचारांत आहे. पण जोपर्यंत येथे पूर्ण सुवर्ण परिमाण पद्धति सुरुं होणार नाहीं तोंपर्यंत हिंदुस्थानची आर्थिक व औद्योगिक प्रगती झपाच्याने होणार नाहीं.



प्रकरण १३ वै.

बँका अगर पेढ्या.

बँकांची आवश्यकता:— अवाढव्य प्रेमाणावर चालूं असलेले संपत्तीचे उत्पादन कार्य व सर्व जगभर विस्तार पावलेला

व्यापार हीं दोन आपल्या सध्यांच्या आर्थिक व औद्योगिक परिस्थितीची मुख्य अंगे आहेत. एखादा जिन्हस तयार करावयास लागणारा कच्चा माल हातीं येणे व त्यापासून तो जिन्हस तयार होऊन विक्री करितां तो बाजारांत पाठविणे या दोन क्रियामध्ये पुष्कळ काळ जातो. व नंतर विक्री होऊन त्याची किंमत हातांत येण्याला आणखी बरेच दिवस लागतात. तसेच एखादी वस्तु एकाच मनुष्याच्या हातून कांहीं तयार होऊन बाहेर पडत नाहीं. तर तिला तयार करावयाला निरनिराळ्या व्यक्तींचे श्रम कारणीभूत होतात. प्राचीन काळीं ज्या प्रमाणे एखादा कोष्टी सर्व कामे ह्याणजे कापसाचे सूत काढणे, कापड विणणे, तें बाजारांत नेऊन विकणे इ. आपणच करीत असे, तसा प्रकार हळीं बहुतेक राहिला नाहीं. एखाद्या गिरणीतून कापड तयार होऊन बाजारांत येईपर्यंत त्याला कित्येक लोकांचे परिश्रम लागलेले असतात. पूर्वीच्या काळच्या कोष्टयाला आपल्यास लागणारा कापूस वगैरे कच्चा माल खरेदी करण्याला व त्याचा पंक्का माल तयार करून विकेपर्यंत आपला निर्वाह करण्याला जो कांहीं थोडासा पैसा लागत असे तो पैसा त्याला स्वतःचा स्वतःला मिळविण्याला फारशी अडचण पडण्याचा संभव नसे. परंतु हळीच्या गिरण्यांचा खर्च अवाढव्य असतो. तेथे हजारों लोक खपत असतात. त्यांना उदरनिर्वाहाकरितां मजुरी घावी लागते. अतिशय विस्तृत प्रमाणावर कच्च्या मालाची खरेदी करावी लागते; फार भारी किंमतीची यंत्रसामुग्री घावी लागते आणि या सगळ्या गोष्टी करण्याला पैसाही

पुष्कळच लागतो. शिवाय तयार झालेला माल बाजारांत विक्री होऊन पैसा हातांत येण्यास बराच वेळ लागतो. अशा स्थिरीत इतका पैसा एका व्यक्तीला पैदा करणे जवळ जवळ अशक्य असते. अशा तप्हेच्या अस्यंत विस्तृत प्रमाणावर चाललेल्या सध्याच्या कार्याला लागणारा पैसा पुरविण्याचे काम बँका अगर पेढ्या करितात व ह्याणूनच बँका ह्या सध्याच्या सुधारलेल्या समाजांतील आर्थिक जीवनाचे जणूं काय प्राणच आहेत.

बँक ह्याणजे काय, तिचे कार्य कोणते व तिचा उपयोग काय वगैरे पहाण्यापूर्वी, बँकांच्या आद्यस्वरूपांत व त्यांच्या सध्याच्या स्वरूपांत फार फरक पडलेला आहे, हें लक्षांत ठेविले पाहिजे. मनुष्यप्राणी ज्योवळीं पैशाच्या सहाय्याने आपले व्यवहार करूं लागतो, वस्तूंचे उत्पादन साधारण मोळ्या प्रमाणावर होत असते व व्यापारंद्याचा आपल्या देशांत व इतर देशांबोवरही प्रसार झालेला असतो, अशा परिस्थिरीत बँकांची जखरी भासूं लागते व त्या अस्तित्वांत येतात. वाढत्या व्यापाराला जास्त पैशाची नेहमीं जखरी लागते ह्याणून व निरनिराळ्या देशांत निरनिराळीं नाणीं सुरूं असल्यामुळे एका देशांतील व्यापाऱ्यांना दुसऱ्या देशांतील नाणीं लागतात तीं पुरविण्याकरितां ह्याणून, बँकांची अगर पेढ्यांची जखर भासूं लागते. अर्थात बँक ही पैशाचा अगर भांडवलाचा व्यापार करणारी संस्था. बँकांचा सुरवातीचा मुख्य उद्योग ह्याणजे निरनिराळ्या देशांतील व्यापारी लोकांना त्यांना लागेल स्याप्रमाणे निरनिराळ्या देशांतील चलनाचा

पुरवठा करणे हा होता. परंतु हल्ळीच्या बदललेल्या परिस्थितीप्रिमार्णे हा उद्योगाबोबरच इतर आणखी महत्वाची कार्ये बँका करून लागल्या आहेत. तीं कोणती हें आतां आपण पाहूऱ्या.

बँकेचीं कार्ये:— सध्यांच्या काळीं बँकांकडून मुख्यतः पुढील मुख्य कार्ये केली जातात. (१) गिप्हाइकांच्या ठेवी ठेऊन घेणे, (२) त्यांना व्याजाने पैसे देणे, (३) हुंज्यांचा व्यवहार करणे, (४) गिप्हाइकांच्या गुमास्त्याचे (Agent) काम करणे व (५) नोटा काढणे. या शिवाय इतर पुष्कळ प्रकारे बँकांचा उपयोग नित्य होत असतो तो वेगळाच.

बँकेचे पहिले कार्य ह्याणजे लोकांच्या ठेवी ठेऊन घेणे. हें तिच्या कार्यामध्ये सर्वात सोपे पण महत्वाचे आहे. प्रत्येक देशांत असे कांहीं लोक असतात की, त्यांची प्रासी भरपूर असते व त्यांना आपला खर्च भागवून बरीच शिल्षक टाकतां येते. कांहीं लोक असें असतात कीं पुढे अडीअडचणीचेवेळीं उपयोगी पडावी ह्याणून ते थोडीबहूत शिल्षक टाकतात; व कांहीं लोक आपल्या रोजच्या खर्चात देखील काटकसर करून आपल्या पश्चात् आपल्या कुटुंबाला उपयोगी पडावेत ह्याणून पैसे शिल्षक टाकीत असतात. आतां या सर्व लोकांची शिल्षक सुरक्षित ठेवण्याची जोखीम पत्करून बँक स्यांना वर आणखी कांहीं व्याजही देते. अशा तज्हेने सर्व देशभर जी रक्कम थोडी थोडी प्रत्येकाजीवळ विस्कलित होऊन पडून राहिलेली असते ती एके ठिकाणी आणण्याचे श्रेय बँकेला आहे. थोडक्यांत असें ह्याणता

येईल कीं समाजामध्ये निरनिराळ्या व्यक्तींच्या जवळ विस्कलितपणे रहाणरे पैशाचे लहान लहान झे, बँकेमुळे एकेठिकाणीं एका मोठ्या तलावांत आणून सोडले जातात; व नंतर अशा तप्हेने गोळा झालेले हें पाणी अधिक सुपीक व फायदेशीर अशा प्रदेशाकडे वळवितां येते. या योगानें पैसे शिळ्हक ठेवणारांचाही फायदा होतो, कारण त्यांचे पैसे जे एरवीं मोकळे पडून राहिले असते त्यांना व्याज मिळते व शिवाय, ते सुरक्षित ठेवण्याबद्दल काळजी व त्रास हेही रहात नाहीत. तसेच सर्व समाजाचाही फायदा होतो, कारण अशा तप्हेने गोळा झालेला पैसा दुसऱ्या निरनिराळ्या उपयुक्त व फायदेशीर कार्याकडे लावितां येतो. तसाच यांत बँकांचाही फायदा होतो.

बँकेचे दुसरे कार्य ह्याणजे ज्या लोकांना गरज आहे अशांना पैसे कर्जाऊ घावयाचे. सध्यांच्यां काळीं असे किल्येक लोक आपल्या दृष्टीस पडतात कीं, ज्यांच्यामध्ये मोठमोठे उद्योगधंदे करावयाचे सामर्थ्य आहे, धडाडी आहे, चिकाटी आहे व बुद्धिमत्ताही आहे पण पैसा नाहीं. थोडक्यांत ह्याणजे भांडवळ खेरीज सर्व गोष्टी आहेत. त्यांना आपल्या या सर्व गुणांचे चीज करून दाखविण्याला व समाजोपयोगी उद्योगधंदे सुरुं करावयाला भांडवळ व पत यांचीच फक्त वाण असते. तसेच सुरवातीला सांगितल्याप्रमाणे निरनिराळ्या वस्तूंचे उत्पादन होऊन त्यांच्या विक्रीची किंमत हातीं येण्याला मध्यंतरी बराच काल जावा लागतो; व या मध्यंतरांच्या कालांत त्या द्या धंदांतील लोकांना उदरनिर्वाहाकरितां व उत्पादन कार्य अव्याहत

चाळूं ठेवण्याकरितां पैशाची जखरी लागते. अशा लोकांना बँका पैसे कर्जाऊ देतात आणि त्यांना त्यांच्या कार्यात व पर्यायानें सर्व देशाला, उर्जितावस्थेला आणण्याचे कामी सहाय्यभूत होतात. तात्पर्य ज्यांचे जवळ पैसा आहे पण तो योग्य रीतीनें फायदेशीर धंद्यांत गुंतविण्याचे ज्ञान नाही अशा लोकांकडून तो मिळवून, ज्यांच्याकडे पैसा नाही पण त्याचा उपयोग योग्य व किफायतशीर रीतीनें करून घेतां येईल अशा तप्हेच्या अनेक योजना आहेत, अशा लोकांना तो पुरविण्याचे मध्यस्थीचे काम बँक करिते व यामुळे सर्वांचे ह्याणजे बँकेत पैसे ठेवणारांचे, खुद बँकेचे, व बँकेकडून पैसे घेणारांचेही हित होतें. अशा रीतीनें जो पैसा एरवीं नुसता पडून राहिला असता त्याचा उद्योग-धंद्यांच्या कामी उपयोग करून, बँक देशांतील उद्योगधंद्यांना भरभराटीस आणण्यास मदत करते व लोकांची संपत्युत्पादन शक्ति वाढवून देशाला संपन्न करण्यास कारणीभूत होते.

बँकेचे तिसरे महत्वाचे कार्य ह्याणजे हुंड्यांची देवघेव करणे. या दृष्टीने बँक ही एका ठिकाणाहून दुसऱ्या ठिकाणीं अगर एका देशां-तून दुसऱ्या देशांत पैसे वाहतुकीचे काम करते. पण तें प्रत्यक्ष पैसे पाठवून नव्हे तर रोख पैसे न पाठवितां फक्त हुंड्यांच्या सहाय्यानें! हुंड्या ह्याणजे काय हें आपण मार्गे पाहिलेच आहे. याप्रमाणे कुठल्या-ही ठिकाणचा पैसा न हलवितां एकेठिकाणाहून दुसरे ठिकाणीं गेलेल्या इसमास तेथें पैसे मिळण्याची व्यवस्था बँकांकडून हुंड्यांच्या सहाय्यानें केली जाते. या हुंड्या मुदतीच्या असतात अगर दर्शनी ह्याणजे

ताबडतोब पैसे मिळण्याच्या असतात. मुदतच्या हुंडीबदल एखाद्याला मुदत भरावयाच्या अगोदर पैसे पाहिजे असतील तर बँक ती आपण विकत घेते व हिशोबाप्रमाणे 'कसर' कांपून घेऊन जें काय होतील ते पैसे त्याला देते. पुढे ती हुंडी बँक आपलेजवळ मुदत भरेपर्यंत ठेवते, अगर मध्यंतरी दुसऱ्या कोणाला विकूनही टाकते. अशा रीतीने हुंड्यांच्या योगाने पुष्कळ मोठमोठ्या देवघेवी केल्या जातात. अर्थात् या सर्व कामाबदल बँक आपले कामिशन कापून घेतेच.

तसेच बँक आपल्या गिन्हाइकांच्या गुमास्तेगिरीचेही काम करते. त्यांचे कोठले शोअर वैरे असतील त्यांचे व्याज गोळा करणे, त्यांचेकरितां शोअसंची वैरे खरेदीविक्री करणे, त्यांचे जडजवाहीर, दागदागिने हें सुरक्षित ठेवणे इत्यादि कामे बँका योग्य कामिशन घेऊन करतात.

बँकेचे पांचवें महत्वाचे कार्य ह्याणजे नोटा काढणे. बहुतेक सर्व सुधारलेल्या देशांत बँकेला हा अधिकार दिलेला असतो. हा अधिकार फार जोखिमेचा असल्यामुळे, त्याचेवर सरकारचे नियंत्रण असतेच. आपल्या हिंदुस्थानांत मात्र, सरकारने हा हक्क सर्वस्वीं आपल्याकडे राखून ठेविलेला असून बँकेला नोटा काढावयाची परवानगी दिलेली नाहीं. पण ज्या देशांतील, बँकांना हा अधिकार असतो तेथें त्यांना या नोटांच्या योगाने व तसेच चेक; हुंड्या वैरे पतपत्रिकांचे (credit instruments) सहाय्याने देशांतील

व्यापारधंडाला जखर लागेल तेवढे भांडवल पुरवितां येते. कारण बँकेची परिस्थिति चांगली विश्वसनीय असली हाणजे ह्या नोटा अगदीं पैशासारख्या चालतात. बँका ज्या निरनिराळ्या “पत-पत्रिका” काढतात स्यांना बँकेचे चलन असें हाणतां येईल. या चलनाचा मुख्य फायदा हा आहे की, तें फार लवचिक (elastic) असते, हाणजे देवघेवीस जशी जखर लागत जाईल स्याप्रमाणे आपोआप तें कमी-जास्त होते. कारण बँक ज्या पतपत्रिका काढते स्या मुख्यतः तिच्या गिज्हाइकांच्या गरजेनुख्प व मागणीनुख्पच काढते.

बँकेच्या देवघेवीच्या व्यवहाराचे स्वरूपः— ज्यांच्या जवळ शिळ्क टाकण्यास पैसा आहे अशा लोकांजवळून तो गोळा करून, ज्यांना स्याची गरज आहे अशा लोकांना, तो पुरविण्याचे मध्यस्थाचे काम बँक करते असें वर हाटले आहे. पण या ठिकाणी एक गोष्ट लक्षांत ठेविली पाहिजे; ती ही कीं सावकार व कर्ज काढू इच्छिणारे यांची फक्त गांठ घालून देण्याचे काम जसे इतर कांहीं लोक थोडेबहुत कमिशन घेऊन करतात, त्यांच्यासारखे मध्यस्थाचे काम बँक करीत नाहीं. तर बँक ही स्वतःचे नांवाने लोकांकळून ठेवी घेते व स्याबद्दल स्वतः ठेवीदारांना जबाबदार रहाते. तसेच स्वतःचे च नांवाने लोकांना कर्ज देते व तें स्वतः मालक या नात्याने वसूल करते. हाणजे बँक ही एखाद्या बेजबाबदार कमिशन खाऊं मध्यस्थाप्रमाणे नसून दोन्ही तळ्हेच्या लोकांशी मुख्य मालक या नात्याने व्यवहार करते. आतां लोक जे बँकेमध्ये ठेवी ठेवावयास तयार होतात ते

त्यांचा तिच्या पतीवर पूर्ण विश्वास असतो क्षणूनच होतात. व अशारीतीने बँक ही आपल्या पतीच्या आधारावर लहानमोठ्या ठेवी-दारांकद्दून ठेवी आकर्षण करीत असते. व या ठेवीच्या आधारावर आपल्या गिझाइकांना कर्ज देते.

आतां बँकेकडे ठेवीदारांच्या ज्या ठेवी असतात त्यापैकीं कांहीं तीन महिने, सहा महिने, बारा महिने अशा तज्हेच्या दीर्घ मुदतीच्या असतात; पण बऱ्याच 'चाळूं खात्यां'च्या (current accounts) स्वरूपाच्या असतात. व ज्या वेळीं जशी मागणी येईल त्या वेळीं तशी रक्कम बँकेला ताबडतोब घावी लागते. व एवढ्याकरितां प्रत्येक बँकेला कांहीं तरी रोकड नेहमीं हाताशीं तयार ठेवावी लागते. आतां प्रत्येक बँकेला आपल्याला चाळूं खाते-वाल्यांच्या मागण्या भागविण्याकरितां रोज किती रोकड लागते याची साधारणपणे कल्पना अनुभवाने आलेली असते व त्याप्रमाणे रोकड तयार ठेवण्याची बँक व्यवस्था करते; व आपल्या हातांतील इतर रक्कम गिझाइकांस कर्जाऊ देऊन व्याज मिळविते.

आतां बँक आपल्या गिझाइकाला पैसे कसें कर्जाऊ देते तें पाहूंया. समजा कीं, अ या व्यापाप्याला दहा हजार रुपये कर्जाऊ पाहिजे आहेत. अ हा इम्पीरिअल बँकेकडे जातो व तेथील अधिकाऱ्यांची, तेवढी रक्कम कर्जाऊ मिळण्यासारखी आपली लायकी आहे, अशी खात्री पटवून देतो. अगर घरदार, 'जमीनजुमला, जडजवाहीर वैगरे सारखे कांहीं तरी योग्य व पुरेसें तारण देतो.

आतां त्याला दहा हजार रुपये घावयाचे वेळीं, एक तर एकदम दहा हजार रुपयांच्या नोटांचे पुडके बँक त्याच्या हातांत देऊ शकेल अगर त्याच्या नावे दहा हजार रुपयांचे एक खाते उघडून तितक्या रकमेपर्यंत त्याने केवळांही बँकेवर चेक काढावेत अशी व्यवस्था करून शकेल. या दुसऱ्या रीतीने एक रुपयाही इकडचा तिकडे न हलवितां, एका लेखणीच्या फटकाच्याने, प्रत्यक्ष दहा हजार रुपये रोख दिल्या सारखेच काम होते. बँकेत ही दुसरी कर्ज देण्याची रीतच बहुतेक प्रचारांत असते.

बँकांपासून होणारे इतर कांहीं फायदे:—आतांपर्यंत वर जे बँकांचे कार्य व फायदे सांगितलें त्यांपेक्षां त्यांच्यापासून आणखीही कांहीं फायदे आहेत. बँका ह्या क्रागदी चलनाच्या प्रसाराला मदत करून, सोन्यारुप्यांचा नाण्यांप्रीत्यर्थ होणारा जो खर्च त्यामध्ये बचत करतात; व अशारीतीने बचत झालेले सोने रुपे हीं इतर राष्ट्रेअपयोगी कामांस उपयोगी पडतात. तसेच बँकांच्या योगाने लोकांना काटकसरीची संवय लागून आपले पैसे शिल्पक टाकण्यास उत्तेजन मिळते. शिवाय एखादाची बँकेत रक्कम असली ह्याणजे त्याला समाजामध्येही थोडासा एक प्रकारचा दर्जा अगर मान असतो. त्याचप्रमाणे ज्या पैसेवाल्या लोकांना आपले पैसे व्यापारधंद्यांत गुंतवावयाचे असतील अशांना बँका योग्य सल्ला देऊ शकतात. प्रत्येक मनुष्याला कांहीं उद्योगधंद्यांची इतकीशी माहीती असत नाहीं; व कोणता धंदा व कारखाना फायदेशीर, अगर कोणता तोव्याचा, हे

तितकेसें कळत नाहीं. बँका त्यांना योग्य मार्ग दाखवून देतात. अशातप्हेने बँकांचे अनेक उपयोग आहेत व त्या हल्ळीच्या औद्योगिक परिस्थितीला अत्यंत आवश्यक आहेत. आणि ह्याणूनच प्रथम आहीं हस्टले कीं, बँका या सध्याच्या आर्थिक व औद्योगिक जीवनाचा जणू-काय प्राण आहेत; व ल्यांच्या सहाय्याशिवाय सध्यासारखे मोठ्या प्रमाणावर संपत्तीचे उत्पादन अगर विनिमय कार्य होणे शक्य नाहीं.

बँकांचे प्रकार:— बँकांच्या निरनिराळ्या व्यवसाय क्षेत्रात् नुसार, औद्योगिक अगर ठेवी ठेवण्याचा व पैसे कर्जाऊ देण्याचा धंदा करणाऱ्या (Industrial or Investment Banking), व व्यापारी (Commercial) बँका, अशा प्रकारे बँकांचे दोन प्रकार करतां येतात. हिंदुस्थानांत बँकांच्या धंदाची अद्याप पाश्चिमात्य देशाइतकी प्रगति मुर्झींच झालेली नाहीं व वहुतेक बँका दोन्ही तप्हेचे व्यवहार करतात. परंतु पाश्चिमात्य देशांत मात्र निव्वळ एखादा विशिष्ट प्रकारचाच व्यवहार करणाऱ्या अशा कांहीं बँका आहेत. औद्योगिक बँकांचे मुख्य काम उद्योगधंद्यांना भांडवलाचा पुरवठा करणे व ल्यायोगे संपत्त्युत्पादनाचे कार्याची वाढ करणे हें असते. व्यापारी बँकांचे मुख्य कार्य, व्यापारी लोकांना थोडक्या मुदतीने कर्जाऊ रकमा देऊन व्यापार व देवघेव यांना सहाय्य करणे हें असते.

तसेच बँकेचे स्वामित्व फोणाकडे आहे या गोष्टीला अनुसरून बँकांचे तीन वर्ग करतां येतात, ते येणे प्रमाणे:— (१) सरकारी (२) खासगी व (३) संयुक्त भांडवलाच्या. पहिल्या प्रकारांत

सरकार पोस्टल सेविंग्ज बँका काढते त्या, अगर शेतकऱ्यांच्या उद्योगाकरितां बँका काढते तशा प्रकारच्या, बँकांचा समवेश होतो. तसेच देशांत एखादी मध्यवर्ती अशी व इतर सर्व बँकांना सहाय्य करणारी अशी, बँकही कांहीं देशांतील सरकार काढते. खासगी बँका ह्याणजे बहुधा एखाद्या कुटुंबांतील मंडळींनीं अगर कांहीं विविक्षित खासगी व्यक्तींनीं स्वतःच्या जबाबदारीवर चालविलेल्या बँका. त्यांची सर्व व्यवस्था त्या मंडळींच्याच हातांत असते. अशा तज्हेच्या बँकांची उर्फ पेड्यांची पद्धत आपल्या हिंदुस्थानांत फार प्राचीन काळापासून आहे. व कांहीं कांहीं घराण्यांत हा पेढीचा धंदा पिंडीजाद चालू आहे. संयुक्त भांडवलाची बँक (Joint Stock Bank) ह्याणजे ज्या बँकेचे भागीदार पुष्कळ असतात, व सर्वांच्या संयुक्त भांडवलानें जी काढलेली असते, अशी बँक. अर्थात् हे सर्वच भागीदार बँकेचे काम पहात नाहीत तर ते आपल्यापैकींच एक चालक मंडळ (Board of Directors) नेमतात व ते मंडळ बँकेची सर्व व्यवस्था पहाते. आपल्या देशांत पूर्वीं अशा तज्हेच्या बँका नव्हत्या. या तत्वानुसार चाललेल्या बँकांच्या उद्योगांत एक-प्रकारचा कायमपणा व अधिक कार्यक्षमता असते. उदाहरणार्थ एखाद्या खासगी बँकेचा मालक मेला तर त्याचा मुलगा त्याच्या इतकाच हुशार व कर्तवगार निघेल याचा नेम नसतो. परंतु संयुक्त तत्वावर निघालेल्या बँकेचा एक मॅनेजर मेला तर त्याच्या सारखाच चांगला व कार्यक्षम असा दुसरा मॅनेजर नेमता येईल व अशा रीतीने बँकेचे काम पूर्ववत्

व्यवस्थेशारिपणाने व दक्षतेने चालू राहील.

बँकांचे स्वरूपः— ज्या दोन तत्वांवर सध्याच्या बँकांची उत्क्रान्ती झालेली आहे, ती दोन तत्वे ह्याणजे, मध्यवर्ती बँक पद्धति (centralised banking) व विस्कलित बँक पद्धति (decentralised banking), हीं होत. इंग्लंडची बँक-पद्धति ही पहिल्या प्रकारचे उत्कृष्ट उदाहरण आहे. केंद्रस्थानीं ‘बँक ऑफ इंग्लंड’ ही बँक, खालीं बँकेची सर्व गिझाईके व मध्यंतरीं या दोहोची सांगड घालून देणाऱ्या नानाविध बँकांचे एक जाळे. अशा तप्हेच्या त्रिकोणाकृती स्वरूपांत इंग्लंडची बँक-पद्धति वसवितां येईल. बँक ऑफ इंग्लंड ही ब्रिटिश सरकारची बँक ह्याणून तिळा एक प्रकारचे महत्व व वजन प्राप झालेले आहे. तिचा ब्रिटिश सरकारच्या खजिन्याशीं निकट संबंध येतो. तसेच ही बँक इतर ज्या कांहीं खासगी व संयुक्त भांडवळीं बँका आहेत त्यांनाही सहाय्य करते. त्या बँकांचीं या बँकेत खातीं असतात व त्यामुळे त्यांना जी पत प्राप होते तिचा त्यांना पुष्कळच उपयोग होतो. इतर बँका आपल्या रोजच्या व्यवहाराला पुरेसा पैसा फक्त आपल्या हातीं ठेवतात व वाकी सर्व शिल्लुक, बँक ऑफ इंग्लंडमध्ये ठेऊन देतात, व ही शिल्लुक, त्या आपल्या हातांत प्रत्यक्ष रोकड आहे अशीच मानतात. अशारीतीने बँक ऑफ इंग्लंडमध्ये जवळ जवळ संबंध देशांतील शिल्लुक असते. त्याचप्रमाणे या बँकेला नोटा काढण्याचा जवळ जवळ मक्काच दिल्यासारखा आहे. या सर्व कारणांमुळे बँक ऑफ इंग्लंड या बँकेला इंग्लंडमधील सर्व

बँकापेक्षां अतिशय महत्व प्राप्त झालेले आहे. एके काळीं ही बँक जगांतील सर्व पैशाच्या बाजाराची (सराफ कट्ट्याची money markets) सूत्रे हलवीत असे, पण हल्लीं तिळा अमेरिकेतील बँका ह्या, या बाबतींत प्रबल प्रतिस्पर्धी आहेत.

बँकांचा त्रिविध उपयोगः — कोणत्याही देशांतील बँकांच्या धंद्याकडे पाहिले तर दिसून येईल कीं, समाजाच्या आर्थिक जीवनाला बँकांचा उपयोग साधारणपणे तीन तप्हांनीं होतो. प्रथमतः देशांतील लोकांच्या वेळेवेळीं वदलत असणाऱ्या व्यावहारिक देवघेवच्या साधनांच्या गरजा भागविण्यास समर्थ असणे, व वेळप्रसंगी विस्तृत आग आकुंचित होऊं शकेल अशीं व्यापारोपयोगी लवचीक चलनपद्धति अमलांत आणणे, हे देशांतील बँकेच्या धंद्याचे महत्वाचे उपयोग आहेत. ज्या देशांतील बँकांना नोटा काढण्याचा अधिकार असतो त्या देशांत अशा तप्हेची चलन पद्धति अमलांत येणे सोपे असते. कारण वेळप्रसंग पडेल त्या प्रमाणे, बँकांना आपल्या नोटांची संख्या कमिजास्त करता येते. व जरी एखाद्या देशांत बँकांना नोटा काढण्याची परवानगी नसली तरी लोकांसाठी ठेवीची खातीं उघडून, त्यांवर काढतां येणाऱ्या चेकांच्या योगानेही बँकांना योग्य तप्हेने व व्यवस्थितपणे वागल्यास वरील कार्य करतां येते. बँकांचा दुसरा महत्वाचा उपयोग क्षणजे, बँकापाशीं सांठणाऱ्या भांडवलाचा देशांतील उयोगधंद्यांना व व्यापाराला शक्य तितका अधिक फायदा करून देणे हा होय. देववेवीकरतां लागणारे चलन जरी क्षणभर विचारांत

घेतले नाहीं तरी प्रत्येक देशांत उद्योगधंदे चालू ठेवण्याला पुष्टकळच भांडवल लागते. उद्योगधंदांची वाढ होणे व देशाच्या नैसर्गिक देणग्यांचा, मानवी गरजा भागविण्याकडे, नीट उपयोग करून घेणे, याकरितां पैशाची जरूरी असते व आपल्या गंगाजळींच्या पायावर शक्य तेवढ्या मोठ्या प्रमाणांत पतीची (credit) वाढ करून, अशा-तप्हेने उत्पन्न होणाऱ्या भांडवलाचे योगाने उद्योगधंदांना मदतकरणे, हें बँकांचे एक महत्वाचे कार्य आहे. बँकेच्या धंदाचे तिसरे महत्वाचे अंग ह्याणजे देशांतील बँकांना वेळप्रसंगी मदत करूं शकेल अशी एखादी मध्यवर्ती बँक हें होय. ज्या तप्हेचे कार्य एखादी बँक देशांतील सामान्य लोकांच्या संवंधीं करते त्याच तप्हेचे कार्य ही मध्यवर्ती बँक इतर बँकांच्या संवंधाने करीत राहिली पाहिजे. ज्याप्रमाणे एखादी बँक निरनिराळ्या व्यक्तींच्या लहान मोठ्या शिल्षक पडणाऱ्या रकमा एकात्रित करणे, अशा एकात्रित केलेल्या रकमा ज्यांना जरूर लागेल अशा लोकांना व धंदांना पुरविणे, व या रीतीने देशांतील उत्पादन कार्याला मदत करणे, हीं कार्ये करते; त्याचप्रमाणे मध्यवर्ती बँक ही इतर बँकांच्या शिल्षकी एकात्रित करते, ज्या बँकांना पैशाची जरूरी भासेल अशांना योग्य ते पैसे पुरविते, व एकंदरीत प्रत्येक वैयक्तिक बँकेत पडून राहिलेल्या थोडथोड्या शिलकेचा विस्कळित स्वरूपांत उपयोग होईल त्यापेक्षां, त्या शिलकी एकात्रित करून स्थांचा अधिक उपयोग करण्याचे कार्य करते. थोडक्यांत सांगावयाचे ह्याणजे ती बँकांची बँक असते व आणीबाणीच्या

वेळी ती इतर बँकांच्या मदतीला येऊन त्यांना सांवरून धरते.

हिंदुस्थानांतील बँकांच्या धंद्याची परिस्थिती:

१ खासगी पेढिवाले, सराफ वैगैरे:—पाश्चिमात्य देशांत संयुक्त भांडवलाच्या तत्वावर पेढ्या (Joint-stock Banks) काढावयाची कल्पना देखील निघण्याच्या अगोदर कित्येक शतके आपल्या देशांत खासगी पेढिवाले व सराफ लोक यांचा धंदा भरभराटीने चालत होता. व अद्यापही तो तसाच चालत असून पुढेही कित्येक वर्षेपर्यंत तरी तो तसाच चालत राहील यांत शंका नाही. आतां सध्यां प्रचारांत आलेल्या युरोपीअन तत्वावरील बँकांच्या व्यवहारामध्ये व ह्या पूर्वांच्या खासगी पेढीवाल्यांच्या व्यवहारांमध्ये बरेचसे अंतर आहे. ह्या पेढीवाल्यांचा मुख्य व्यवहार ह्याणजे पैसे कर्जाऊ देणे, एका ठिकाणच्या चलनाबद्दल दुसऱ्या ठिकाणचे चलन पुरविणे, व हुंड्यांचा व्यवहार करणे हा होता, असे जे रा. ठाकूर यांनी आपल्या organization of Indian Banking या पुस्तकांत ह्याटले आहे तें खरे आहे. रा. ठाकूर यांनीच ह्याटल्याप्रमाणे त्यावेळची परिस्थिति लक्षांत घेतली असतां या खासगी पेढीवाल्यांनी पुष्कळच देशोपयोगी कार्य केले आहे, हें कोणालाही कबूल केलेच पाहिजे.

सध्यां देखील या खासगी पेढीवाल्यांचा व सराफांचा देशांतील व्यापरधंदा करणाऱ्या लोकांना पुष्कळच उपयोग होतो. इतकेंच नव्हे तर युरोपीअन पद्धतविर इकडे स्थापन झालेल्या बँकांनाही त्यांचा अतिशय उपयोग होतो, कारण अद्याप आपल्याकडे अशा

बँकांच्या धंद्याची व्हावी तशी वाढ ज्ञालेली नाही. तसेच हिंदुस्थानचा विस्तार लक्षांत घेतां मोठमोळ्या शहरांपासून दूरदूरच्या भागांत राहणाऱ्या लोकांना व व्यापाऱ्यांना अशा बँकांचा प्रत्यक्ष उपयोग फारसा होत नाही. अशा परिस्थितीत हे खासगी पेढीवालेच व्यापाऱ्यांना पुष्कळसे उपयोगी पडतात. व जखर तेव्हां अशा व्यापाऱ्यांचा व बँकांचा संबंध घडवून आणण्याचे कामही हे पेढीवालेच करतात. तसेच हे पेढीवाले लोकांच्या ठेवी ठेवून घेणे, इतर देवघेरीच्या व्यवहारांत भाग घेणे, हीं कामेही सध्यासुद्धां थोड्यां बहुत प्रमाणांत करतातच. थोडक्यांत सांगावयाचे हाणजे, इंडियन सेंट्रल बँकिंग कमिटीने नुकत्याच प्रसिद्ध केलेल्या आपल्या रिपोर्टात हाठल्याप्रमाणे, सध्या इकडे संयुक्त भांडवलाच्या तत्वावर निघालेल्या बँका जरी स्थापन ज्ञालेल्या आहेत तरी पेढीवाल्यांचा पुष्कळसा धंदा अद्यापही देशी पेढीवाल्यांच्या हातांतच आहे. ह्या नवीन निघालेल्या बँकांचे कार्यक्षेत्र मुख्यतः मोठमोठी व्यापारी बंदरे व देशांतील महत्वाची व्यापारी ठिकाणे हेच आहे. यामुळे देशांतील इतर दूरदूरच्या प्रदेशांना भासणारी बँकांची वाण ह्या देशी पेढीवाल्यांनी भरून काढली आहे. व त्यांच्यामुळे देशांतील अंतर्गत व्यापारालं व शेताच्या धंद्याला फारच सहाय्य होत आहे. विशेषतः कृषिप्रधान भागांमध्ये तर त्यांची मदत पूर्वी इतकीच अनुपेक्षणीय आहे. (सेंट्रल बँकिंग इन्कायरी कमिटी रिपोर्ट व्हॉ. १ भाग १ पान १४, १५).

२ संयुक्त भांडवली बँका (Joint Stock Banks.) :-

संयुक्त भांडवली बँकांच्या धंधाची आपल्याकडे आतां कोठें थोडीबहुत प्रगति झाली आहे. यद्यपि इंग्लंड, अमेरिका वैरे पाश्चिमात्य देशांशी तुलना करतां आपल्याकडील ह्या बँकांचा धंदा ह्याणजे केवळ पोरखेल आहे असेंच वाटेल. याचें मुख्य कारण ह्याणजे आपण औद्योगिक प्रगतीच्या दृष्टीने पुष्कळच मागें आहोत हें होय. आतां आपल्याकडील या तज्हेच्या बँकांची वाढ कसकरी होत मेली तें आपण पाहू.

हिंदुस्थानांतील पहिली संयुक्त भांडवली पद्धतीची बँक 'बँक ऑफ् हिंदुस्थान' या नावानें अलेक्झांडर कंपनीनें इ. स. १७७० मध्ये कलकत्ता येथे काढिली. पण ती सन १८३३ च्या सुमारास बुडाली. साधारणपणे सन १८६० पर्यंत अशा तज्हेच्या बँका विशेषतः कलकत्ताच्या आसपास युरोपिअन लोकांनी बन्याच काढल्या, पण त्यांपैकीं पुष्कळशा थोड्याच दिवसांन बुडाल्या. इ. स. १८७० ते १८९४ चे दरम्यानही बन्याच बँका निघाल्या. पण या बँकांच्या धंधास खरी चालना सन १९०४ च्या स्वदेशी चलवर्णीमुळे मिळाली. स. १९०६ मध्ये ज्यांचें भांडवल व गंगाजळी (Reserve) हीं पांच लक्ष रुपयापेक्षां अधिक आहेत अशा बँका ९ होत्या, त्या सन १९१३ मध्ये १८ झाल्या. या शिवाय लहान लहान बँका पुष्कळच निशाल्या, जणूं काय या वेळीं बँकांना ऊत आला होता. पण या बँकांपैकीं बन्याच बँका लवकरच विराम पावल्या. सन १९१३ ते सन १९२४ चे दरम्यान हिंदी संयुक्त भांडवली बँकावर एक दोन मोठीं गंडांतरे आलीं व या मुदतींत एकंदर १६१ बँका

बुडाल्या, व यामुळे या धंद्याच्या प्रगतीला मोठा धक्का वसला. पण यानंतर मात्र हिंदी बँकांनी आपली स्थिरस्थावर केली व येर्याल बँकांच्या धंद्याला थोडशोडी उर्जितावस्था येऊ लागल्या. सन १९२८ मध्ये ज्यांचे भांडवल व गंगाजळी ५ लाख रुपयांपेक्षां अधिक आहेत अशा बँकांची संख्या २८ होती व पांच लाखापेक्षां कमी पण एक लाखापेक्षां अधिक भांडवल व गंगाजळी असणाऱ्या बँका ४६ होत्या.

खालील कोष्टकावरून हिंदुस्थानांतील मुख्य मुख्य संयुक्त भांडवली बँकांचे भांडवल, गंगाजळी व ठेवी यांत वाढ करी झाली हे दिसेल.

(आंकडे लक्ष रुपयांचे आहेत)

वर्ष	भांडवल	गंगाजळी	ठेवी
१८७०	९८	१८	१३
१८८०	१८	३	६३
१८९०	३३	१७	२७०
१९००	८२	४५	८०७
१९१०	२७५	१००	२५६५
१९२०	८३७	२५५	७११४
१९२८	६७४	४३४	६२८५

३ एकसचेज बँका:— आपल्याकडील बँकांच्या व्यवहा-राकडे पाहिले असतां आपल्याला असें दिसून येईल कीं कांहीं कांहीं बँका मुख्यत्वे करून एखादे विशिष्ट प्रकारचेच काम करीत असतात. देशांतील अंतर्गत व्यापाराला मुख्यतः खासगी पेंडीवाले, सराफ व इतर

कांहीं बँका यांचे सहाय्य होते. परंतु परदेशांशी असलेल्या आपल्या व्यापाराची देवघेवही बहुतेक एक्सचेंज बँकांच्या हांतूनच होत असते. हिंदुस्थानांतील या बँका, इंग्लंड, अमेरिका वगैरे पुढारलेल्या देशांत स्थापन झालेल्या बँकांच्या शाखा होत. या बँकांनी हिंदुस्थानच्या निर्गत व्यापाराच्या देवघेवीचा जवळ जवळ मक्काच घेतल्या सारखे केले आहे. व आपल्या या राखीव कुरणांत दुसऱ्या कोणालाही पाऊल घालून न देण्याची त्या नेहमीं खबरदारी घेत असतात. परंतु आपण मात्र दुसऱ्याच्या कुरणांत चरण्याची संधी आली कीं सोडीत नाहीत. या बँका आपल्या व्यवहाराला लागणारे भांडवल एकेकाळी परदेशांतूनच—मुख्यतः लंडनमधून—जमवीत असत. परंतु अलिकडे ल्यांनी इकडेही भांडवल जमा करण्यास सुरवात केली आहे. स. १९२८ अखेर अशा प्रकारच्या १८ एक्सचेंज बँका काम करीत होत्या.

४ को-ऑपरेटिव्ह बँकाः— या पेढ्या सहकार तत्वावर अवलंबून असून, को-ऑपरेटिव्ह सोसायट्यांच्या कायद्यान्वयें ल्यांची स्थापना करण्यांत येते. अग्रमार्गीं प्रॅग्विहन्शियल को-ऑपरेटिव्ह बँक असून तिला निरनिराळ्या सेंट्रल को-ऑपरेटिव्ह बँका जोडलेल्या (affiliated) असतात, व ठिकठिकाणीं प्रायमरी को-ऑपरेटिव्ह सोसायट्या असतात, त्या बहुतेक ह्या सेंट्रल वँकांना जोडलेल्या असतात. अशागीतीने को-ऑपरेटिव्ह बँकांची ही एक मालिका असते. अशा सर्व तळ्हेच्या सहफारी पतपेढ्या स. १९२६—२७ सार्ली ८९०८१ असून ल्यांचे ३६.७ लक्ष मेंवर होते, व यांचे भांडवल ६७.९ कोटि

रुपये होते. हिंदुस्थानच्या स्थितीने दृष्टीने ही संख्या अत्यंत अपुर्ण आहे हे स्पष्टच दिसेल. ह्या बँकांचे व्यवहारांवर को—ऑपरेटिव्ह सोसायट्यांच्या कायद्यांचे व सरकारच्या को—ऑपरेटिव्ह खात्याने केलेल्या नियमांचे नियंत्रण असते व सरकारही अशा बँकांनि निरनिराक्षया तज्ज्ञाने मदत व उत्तेजन देते.

५ लँड मॉर्गेज बँकाः— अशा सहकारी चलवर्गीच्या (Co-operative movement) प्रोत्साहनानेच मुंबई, मद्रास बंगाल, पंजाब वगैरे कांहीं कांहीं इलाख्यांतून लँड मॉर्गेज बँक शेतकऱ्यांच्या उपयोगाकरितां काढण्यांत आलेल्या आहेत. या जमिनीचे तारणावर शेतकऱ्यांस व्याच मुदतीने कर्ज देऊन मदत कारीतात; पण त्यांची संख्या अगर त्यांची ऐपत हिंदुस्थानांतील शेतकर वर्गाच्या जखरीपेक्षां फारच कमी असल्यामुळे त्यांचा प्रत्यक्ष विशेष उपयोग होत नाहीं. ता. ३० जून १९३० रोजी अशा संस्था संहिंदुस्थान व ब्रह्मदेश मिळून फक्त ६८ असून त्यांच्या सगासदांचा संख्या फक्त १४, १४२ होती. तसेच त्यांचे भांडवल व गंगाजळय मिळून एकूण ६ लक्ष, ३३ हजार रु. असून त्यांच्याकडील ने २० लक्ष, ३५ हजार होत्या व त्यांनी दिलेले दर्ज २० लक्ष, २८ हजार होते. एकंदरीत येथे वरील दोन्ही प्रकारच्या सहकार तत्वाव उभारलेल्या बँकांची वाढ अगदीच अपुरी आहे हें दिसून येईल.

६ पोस्टल सेविंगज बँकाः— हिंदुस्थानच्या बँकांमध्ये पोस्टल सेविंगज बँकांचे स्थान वरेच महत्वाचे आहे. स. १८७२

सालीं प्रथम पोस्टल सेविंगज बँका स्थापन करण्यांत आल्या. या बँकांचे मुख्य कार्य, खालच्या व मध्यम वर्गाच्या लोकांना काट-कसरीची संवय लाऊन त्यांना थोडीबहुत शिळ्क टाकावयास उत्तेजन घावयाचे, हें आहे; व या दृष्टीने त्यांचे आतांपर्यंतचे कार्यही बरेच आशाजनक आहे. स. १९२७-२८ सालीं अशा पोस्टल बँकांची संख्या १२३२६ असून त्यांमध्ये २६ लक्ष लोकांनी जवळ जवळ ३३ कोट रुपये ठेविले होते. या बँका सरकारी असल्यामुळे लोकांचा त्यांच्यावर अधिक विश्वास आहे. व साधारणतः लहान-सहान शहरीं देखील व व्याचशा मोठमोठ्या खेड्यांतूनही ह्या असल्यामुळे, सर्व ठिकाणच्या लोकांना यांचा उपयोग करून घेतां येतो. पण या बँकांत ठेवी ठेवणाऱ्यांपैकीं बहुसंख्याक लोक मध्यम वर्गातील व साधारण सुशिक्षित समाजापैकींच आहेत. अद्याप खालच्या वर्गातील कामकरी वैरै या बँकांचा करावा तसा अजून उपयोग करून लागले नाहीत.

७ इम्परियल बँकः— हिंदुस्थानांतील सर्वांत महत्वाची व मध्यवर्तीं स्वरूपाची अशी बँक ह्याणजे इम्परियल बँक ऑफ इंडिया ही य होय. ही बँक सन १९२१ जानेवारीमध्ये स्थापण्यांत आली. तिचें भांडवळ व रिजर्व फंड मिळून १५ कोटि रुपये असून स. १९२६ पर्यंत तिच्या १६१ शाखा काम करीत होत्या. याचसालीं द. वैत सरकारच्या व लोकांच्या मिळून ८००३ कोटि रुपयाच्या ठेवी होत्या. पूर्वी मुंबई, मद्रास व बंगाल अशा ज्या तीन प्रेसिडेन्सी

बँका होत्या त्या एकत्रित करून ह्या बँकेची स्थापना करण्यांत आली आहे. ही समाईक भागीदारी पद्धतीची बँक (Share holders' bank) असून ती मुख्यतः व्यापारी बँकेचे काम करते. पण पूर्वीच्या प्रेसिडेन्सी बँकांचे कार्यही हिच्या कार्यामध्ये अंतर्भूत केलें असल्यासुलें ही पक प्रकारे मध्यवर्ती अशी बँकांची बँकही बनलेली आहे व हिंदुस्थानांतील वहूतेक मुख्य मुख्य बँका जरूर तेवढीच रोकड आपल्या जवळ ठेवून वाकीची सर्व रोकड ह्या बँकेत शिळ्हक ठेवितात

तसेच इम्पिरियल बँक ही हिंदुस्थान सरकारच्या बँकेचेंही काम करते; ह्याणजे सरकारचे सर्व देवघेवीचे काम ती करते, इतर कोणत्याही बँकांना हा हक्क नाही. फक्त या बँकेकडे च सरकारी सर्व शिळ्हक बिनव्याजी ठेविली जाते.

परंतु सरकारने या बँकेवर कांहीं कांहीं बाबतीत कायद्याने नियंत्रण घालून कांहीं विशिष्ट तप्हेचे व्यवहार करण्याची तिळा वंदी केली आहे. या बँकेचे कार्यक्षेत्र हिंदुस्थान व सीलोन एवढ्यापुरतेंच मर्यादित केलेले असल्याने, या दोन देशांच्या बाहेर तिळा आपले कार्यक्षेत्र वाढवितां येत नाहीं. लंडनमध्ये या बँकेची एक शाखा आहे खरी, पण तिचे काम कांहीं विविक्षित प्रकारचेच आहे. तसेच या बँकेला परदेशीय हुंडणावळीच्या व्यवहारांत भाग घेण्याची सक्त मनाई आहे. हिंदुस्थानचे स्टेट सेक्रेटरी व हिंदुस्थान सरकार हे, कौन्सिल-बिलांच्या सहाय्याने व्यव्याचशा प्रमाणांत हा व्यवहार

अधापही करीत असतात. व अशा व्यवहारांचा फक्त एकसचेंज बँकांना मत्ता दिल्यासारखा आहे. तेव्हां इम्पिरिअल बँक ही एक अर्थी सरकारी बँक असली तरी तिला हिंदुस्थानच्या या दरसाल कोट्यावधी रुपयांच्या व्यापार क्षेत्रांत पाऊलही टाकण्यास मज्जाव आहे. या शिवाय इम्पिरियल बँकेला परदेशांत कर्ज उभारता येत नाहीं. (नाहीं ह्यावयास लंडनमध्ये फक्त काहीं ठराविक अटीवर कर्ज काढावयास तिला परवानगी आहे. पण या अटी अशा आहेत कीं ही परवानगी असून नसून सारखीच.) तेथील लोकांच्या ठेवी घेता येत नाहींत. युरोपांतील मोठमोठ्या देशांतील मध्यवर्ती बँकाना परदेशांत कर्ज उभारण्याला मुभा असते. अर्थात् हा त्यांना एक मोठा फायदा असतो, कारण देशांतील आणीबाणीच्या वेळीं देशाबाहेर भांडवल उभारतां येणे हें अतिशय जरूरीचें असते. या शिवाय मध्यवर्ती बँकेचें आणखी एक महत्वाचें कार्य ह्याणजे 'बँक नोटा' काढणें. हेंही इम्पिरियल बँकेकडे सोपविलेले नाहीं, तर नोटा काढण्याचें सर्व काम सरकारनें फक्त आपल्याच हातांत ठेविले आहे. या सरकारच्या कृत्यामुळे बँकेनें नोटा काढण्यापासून चलनपद्धतीला जो एकप्रकारचा लवचीकपणा येतो तोही आपल्या देशामध्ये सहजासहजी प्राप्त करून घेण्याचा मार्ग कठीण झाला आहे. एकंदरीने पहातां इम्पिरियल बँक ही फक्त एक व्यापारी बँक आहे; व तिचा देशाला मुख्य उपयोग ह्याणजे येथील व्यापारी

वर्गाला लागेल त्याप्रमाणे कमी जास्त मुदतीने पैसा पुरविणे इतकाच होतो.

अशारीतीने इम्पिरियल बँकेच्या कार्यक्षेत्रांवर नियंत्रण असल-मुळे हिंदुस्थानची चलनपद्धति एकप्रकारे लुली पडल्यासारखी आहे, व देशांतील उद्योगधंदे व व्यापार यांना पोषक असे एक ठाविक राष्ट्रीय धोरण अनुसरतां येत नाहीं. नोटा काढण्याचा अधिकार सरकारचा असल्यामुळे व सरकारचा, बँकाइतका उद्योगधंद्याशीं व देवघेवीच्या व्यवहाराशीं निकट संबंध येत नसल्यामुळे आपल्या चलनपद्धतीत असावयास पाहिजे तितके स्थितिस्थापकत्व (elasticity) नाहीं.

हिंदी बँकांच्या धंद्याचें स्वरूपः — वरील सर्व हक्कीकती-वरून आपल्यास असें दिसून येईल कीं, आपल्याकडील बँकांच्या धंद्याचें स्वरूप अतिशय विस्कलित स्वरूपाचें (decentralised) आहे. निरनिराळ्या बँकांचें निरनिराळें कार्यक्षेत्र, अशा तळ्हेची जणू-काय फारकतच होऊन गेली आहे. व एकमेकांना एकमेनांची मदत जवळ जवळ नाहीच झटले तरी चालेल. इम्पिरिअल बँक ही काहीं अंशी बँकांची बँक असली तरी पूर्णावस्थेत असलेली अशीं मध्यवर्तीं बँक आपल्याकडे नाहीं. यामुळे देशांतील सर्व भांडवळ एकेटिकाऱ्यां एकत्रित करून जिकडे जसें लागेल तिकडे त्या मुनाने पुरविण्याचा योग्य मार्ग नाहीं. देशांतील चलन पद्धति हीही पाहिजे तशी लव-

चीक व बाढल्या उद्योगधंद्यांना सहाय्यभूत होण्यासारखी अगर त्यांना उत्तेजन देण्यासारखी नाही. या सर्व गोष्टीसाठी आपल्याला मुख्यतः एक मध्यवर्ती अशी बँक पाहिजे व तिळा इतर पाश्चात्य देशांतील बँकांप्रमाणेच सर्व अधिकार पाहिजेत. मध्यवर्ती बँकेची जरूरी सरकारलाही भासते इतकेच नव्हे तर हिंदुस्थानांत एक मध्यवर्ती बँक काढण्याबदलचा उहापोह आज जवळ जवळ शंभर वर्ष सरकार करीत आहे. व त्या दृष्टीने एक रिझर्व बँक काढण्याचा मोठा खटाटोपही सन १९२७ मध्ये करण्यांत आला. परंतु बँकेवरील नियामक मंडळांन, लोकपक्षाचा ताबा असाऱ्या कां सरकार पक्षाचा असाऱ्या, या वाचांत हें रिझर्व बँकेचे घोंगडे भिजतच पडले आहे.

रिझर्व बँकेवे भिजत पडलेले घोंगडे:— ह्या रिझर्व बँकेचा इतिहास थोडक्यांत पुढाळ प्रमाणे आहे सन १९२६ साली जें हिल्टनयंग करन्सी कमिशन नेमले होतें, त्या कमिशनच्या शिफारशीपैकीं रिझर्व बँक स्थापन करणे ही एक अत्यंत महत्वाची शिफारस होती व या बँकेकडे नोटा काढणे, सरकारी रकमा ठेवणे व खरांखुरा अशी मध्यवर्ती व बँकांची बँक होणे वगैरे कांमे सोपवावेयाची होती.

सरकारने ही सुचना मान्य करून अशा तप्हेची एक बँक स्थापन करण्याकरितां जानेवारी १९२७ मध्ये अंसेंब्लीमध्ये एक बिल आणिले. या बिलाप्रमाणे ही बँक भागीदारी पद्धतीची बँक

(Shareholders' bank) व्हावयाची असून तिच्या नियामक मंडळामध्ये व्यापारी व सरकारनियुक्त असे लोक मुख्यतः नेमले जाणार होते. हें ब्रिल विशेष विचारासाठी असेंबलीच्या सिलेक्ट कमिटीकडे सोपविल्यानंतर पुष्कळसा वादविवाद होऊन बहुमतांनें स्थांत पुढील प्रमाणे मुख्य फरक करण्यांत आले: भागीदारी तत्वावर ही बँक न काढतां ती सरकारी बँक लाणून (State bank) काढण्यांत यावी व तिच्या नियामक मंडळामध्ये निरनिराळ्या काषदे मंडळांनी निवडलेले असे बरेचसे लोक असावेत. अशा तऱ्हेने पूर्वस्वरूप पार बदलून गेलेले हें ब्रिल सर्पेंबरमध्ये असेंबलीपुढे आले, पण स्टेट सेक्रेटरीस तें कबूल नाहीं या सबवीवर सरकारने अधिक विचार करण्यासाठी लाणून तें परत घेतले.

लोकपक्षीय सभासदांनी मूळच्या सरकारी विलाला जो विरोध केला होता व सिलेक्ट कमिटीत ते बदलले जाऊन नवीन झाले होतें, स्याचीं कारणे साधारणतः अशीं होतीं कीं, देशांतील चलन व पतीचीं व्यवहारसाधने यांवर रिझर्व बँकेचा ताबा असल्यामुळे ही कायदे-मंडळाला जबाबदार असली पाहिजे. तसेच ही बँक जर सरकारी बँक असेल तरच लोकांच्या पूर्ण विश्वासाला ती पात्र होईल; शिवाय रिझर्व बँक सुरुं करण्याला फार मोठे भांडवलही लागत नसल्यामुळे भागीदारी स्वरूपाची घटना करून भागीदार लोकांचा एक संघ तयार करण्याचे कांहीं कारण नाहीं. जरुर तें भांडवल भागीदारीने

उभारल्याशीवायही जमा करतां येईल; व भागदारी तत्वावर बँक काढली तर ती मोठमोठ्या परदेशी व देशी भांडवलवाल्यांच्या हातांत पूर्णपणे जाण्याची भीति रहाणार. लोकपक्षाच्या विरोधाची मुख्य कारणे याप्रमाणे होती, परंतु त्यांतल्यात्यांत पहिले कारण जास्त प्रबल होते, हे सांगावयास नकोच.

या बिलाची अशा रीतीने विल्हेवाट लागल्यावर लंडनमधील अधिकारी वर्गाशीं वगैरे वाटाघाट करून सरकारने १९२८ च्या जानेवारी महिन्यांत एक अगदींच नवीन स्वरूपाचा रिझर्व बँक बिलाचा दुसरा मसुदा प्रसिद्ध केला. पण यांतही सरकारने आपले भागदारी बँकेचे तत्व सोडले नव्हते. बँकेचे भांडवल ५ कोटी रुपये असावे असे मांडले असून मुख्य स्थानजे कोणत्याही कायदेमंडळाच्या सभासदाला बँकेचा डायरेक्टर होतां येऊ नये असा निर्बंध घातला होता. स्थानजे लोकपक्षाच्या लोकांची मुख्य तकार कायमच राहिली, व जरी इतर कांहीं बाबतीत तकारी योड्याबहुत दूर करण्याचा प्रयत्न सरकारकडून करण्यांत आला होता तरी मुख्य वादाचा प्रश्न मिटल्यामुळे हे नवीन अपल्याही सुरळीत जन्मास येण्याचे चिन्ह दिसेभा. पण या बिलाचा शेवट झाला तो मात्र अस्यांत अकलिपत व आश्वर्यकारक तप्हेने झाला. असेंब्लीच्या प्रेसिडेंटनी पार्लमेंटच्या कामकाजाच्या पद्धतींचा दाखला देऊन पूर्वीचे 'बिल एक परत तरी घेतल्याशीवाय अगर तें आपोआपच गळल्याशीवाय (Lapse) हे नवीन

बिल पुढे आणण्यास फडणिसाना परवानगीच देण्याचे नाकारले! अशा रीतीने या नवीन उदयोन्मुख बिलावरही आकाशाची कुन्हाड अकलिपित कोसळल्यामुळे आपले पाहिलेच बिल, जे सप्टेंबर १९२७ मध्ये त्यांनी विचार करण्यासाठी क्षणून तात्पुरते परत घेतले होते, तेच विचारांत घेण्याकरितां पुढे मांडले. अर्थात् त्याच्याविरुद्ध पूर्वीच्या सर्व तक्रारी व आक्षेप हे पुन्हां निवाले, व सरकारला आपल्या इच्छेप्रमाणे बिल पास करून घेतां येईल असें चिन्ह दिसेना. तेव्हां विरुद्ध बाजू योग्य व व्यवहार्य तडजोड करावयास कबूल नाहीं, या सबवीवर सरकारनं या बिलाच्या बाबतीत या वेळी तरी निदान इतिश्री हटली. अशा रीतीने हे रिझर्व बँकेचे घोगडे जे भिजत पडले ते पडले.

सन १९२९ मध्ये हिंदुस्थानसरकारने नेमिलेल्या इंडियन् बँकिंग इन्कायरी कमिटीने नुकत्याच प्रसिद्ध केलेल्या आपल्या रिपोर्टात हिंदुस्थानांत रिझर्व बँकेची स्थापना केल्याखेरीज हिंदुस्थानची खरोखरीची आर्थिक सुधारणा होणे शक्य नाहीं असें स्टाले आहे.

(“हली अस्तित्वांत असलेल्या बँकांच्या पद्धतिमधील दोष काढून टाकण्याच्या मार्गातील पहिली पायरी खणजे रिझर्वबँक स्थापन करणे ही होय, असें या विषयावरील तज्ज्ञांचे एकमत आहे.—१९२६ च्या ‘इंडियन् करन्सी व फायनेन्स’ या वरील कमीशनचे मत असें आहे की, हलीची हिंदुस्थानची चलन पद्धति व ‘पती’

करील तावा या गोष्टी अनुक्रमे हिंदुस्थान सरकार व इम्पिरियल बँक यांच्या ताब्यांत आहेत, हे सदोष होय. आमचेही मत असेच आहे. आणि आमची खात्री झाली आहे कीं या दोन्ही गोष्टी एकच संस्थेच्या ताब्यांत ठेविल्या शिवाय खरी सुधारणा व वाढ होणे शक्य नाही. या वर्खन हिंदुस्थानांतील बँकेच्या धंशाची वाढ व आर्थिक परिस्थितीची सुधारणा यांच्या दृष्टीने, आखांस वाटते कीं, मध्यवर्ती स. रिश्व बँक शक्य तितक्या लवकर स्थापिली जावी. ” सेंट्रल बँकिंग इनूकायरी कमर्टाचे रिपोर्टातून भाषांतर. पुस्तक १ भाग १ पा. ४१७.) आतां इतक्या आग्रहाच्या शिफारशीनंतर तरी हिंदुस्थानाला रिश्व बँक लौकर लाभते किंवा नाहीं तें पाहाणे आहे.



प्रकरण १४ वैं.



आंतरराष्ट्रीय देवघेव

आंतरराष्ट्रीय देवघेवांतील अडचणी:— जोपर्यंत लोकांनी देवघेवांचे व्यवहार देशांतल्या देशांतच होत असतात तोपर्यंत कांगडी आपापसांतील देणीघेणीं भागविणे फारसे कठिण नसते. उदाहरणार्थ मुंबईच्या फल्क्वालयाने पुण्याद्वान् फले मागविली अगर

एखाद्या धान्याच्या व्यापाऱ्यानें पंजाबांदून गळूं मागविले तर त्याला त्यांची देणी फारच सोप्या रीतीनें भागवितां येतील. जेवढ्या किंमतीचा माल घेतला असेल तेवढे रुपये दिले अगर तेवढ्या रुपयांचा चेक अगर हुंडी दिली की त्याचें काम होईल. पण तेच परदेशांशी व्यवहार करावयाचे वेळी मात्र अनेक अडचणी उद्भवतात. एक तर निरनिराळी नाणी प्रचारांत असल्यामुळे एका देशांतील नाणी दुसऱ्या देशांत चालत नाहीत. उदाहरणार्थ, आपल्याकडील रुपया हा इंग्लंड, फ्रान्स, अमेरिका वैरे देशांत चालत नाही व तिकडील व्यापारी तो घेणारही नाहीत. आपल्याकडे ज्याप्रमाणे एखादा गोव्याचा पैसा, इंग्लिश शिलिंग, अमेरिकन डॉलर अगर जर्मन मार्क बाजारांत चालत नाही, त्याचप्रमाणे परदेशांतही आपल्याकडील नाणी चालत नाहीत. ह्याणून परदेशांतील व्यापाऱ्यांना घावयाची रकमही नेहमी त्यांच्या देशांतील चलनाच्या रूपानें घावी लागते. तसेच निरनिराळ्या देशांचा एकमेकांशी असलेला व्यापार अवाढव्या प्रमाणांत चालत असल्यामुळे मोठमोठ्या रकमा इकडून तिकडे व तिकडून इकडे पाठवावयाच्या झाल्यास तें एक मोठे गैरसोईचें, खर्चाचें व त्रासदायक काम होऊन बसेल. उदाहरणार्थ हिंदुस्थानांतील एखाद्या व्यापाऱ्यानें दहा हजार पौंड किंमतीचा माल इंग्लंडहून मागविला तर त्याला एवढी रकम पोस्टानें पाठवावयास प्रथमतः पोस्टालाच कितीतरी फी घावी लागेल. शिवाय अशा तज्हेनें परदेशांदून माल आणणारे व्यापारी अनेक असतात व ते दरसाल कोव्यावधी रुपयांचा माल आणवीत

असतात. तेव्हां हे सगळे लोक नाण्यांच्या रूपानें आपापल्या मालाची किंमत पाठवू लागले तर किती त्रास पडेल ? तसेच अनेक निरनिराळ्या देशांशीं प्रत्येक देशाचा व्यापार असल्यामुळे निरनिराळ्या ठिकाणाची नाणी पैदा करावयास प्रत्येक देशांतील व्यापाऱ्यांना किती त्रास पडेल याची कल्पनाच केलेली बरी.

आंतरराष्ट्रीय देवघेवीचे एक साधे उदाहरणः— परंतु निरनिराळ्या देशांचे एकमेकांशीं व्यवहार अशा तज्जेने कधीच होत नाहीत. प्रत्येक देशांतील व्यापारी आपल्या देशांतील जिज्ञास दुसऱ्या देशांत पाठवीत असतात व परदेशांतील माल आपल्या देशांत आणीत असतात. आपल्या देशांतील जेवढ्या किंमतीचा माल बाहेर पाठविला जातो तेवढ्या रकमेबद्दल आपण (ह्या. आपला देश) त्या दुसऱ्या देशाचे घेणेकरी (सावकार) होतो; कारण त्या मालाची किंमत आपल्यास मिळावयाची असते. याचे उलट आपण परदेशांतून जेवढ्या किंमतीचा माल आणतो तेवढ्या रकमेबद्दल आपण त्या देशाचे देणेकरी होतो, कारण त्या मालाचे पैसे आपल्यास आवयाचे असतात. उदाहरणार्थ असें समजूं की अ, ब, क, ड हे चार व्यापारी आहेत.. पहिले दोघे हिंदुस्थानांत व दुसरे दोघे लंडनमध्ये रहातात. इथल्या ‘अ’ व्यापाऱ्यानें तिथेल्या ‘क’ व्यापाऱ्याकडून दहा हजार रुपये किंमत होईल इतका माल मागविला; व लंडनमधील ‘ड’ व्यापाऱ्यानें इथल्या ‘ब’ व्यापाऱ्याकडूनही तितक्याच किंमतीचा माल नेला. अणजे ‘अ’ हा ‘क’चे दहा हजार रु. देणे लागतो; व ‘ड’ ‘ब’ चे

तितकेंच देणे लागतो. आपण आणखी असें समजू कीं अ, ब व क, ड यांच्या आपापसांत ओळखी आहेत व एकमेकांच्या व्यवहाराची एकमेकांना माहिती आहे. आतां ‘अ’ने इकडून व ‘ड’ने तिकडून पैसे पाठविण्याचा एवढा द्राविडी खटाटोप करण्यापेक्षां फारच सोप्या रीतीने ही देवघेव होते. हें कर्से तें पाहुंया. ‘अ’, ‘ब’कडे जाऊन स्थण्टो कीं, मला लंडन मधल्या ‘क’चे १०००० रु. यावयाचे आहेत, ते दं घे व तुझे तिकडच्या ‘ड’ कडून १०००० रु. यावयाचे आहेत, ते वसूल करावयाचे अधिकारपत्र मला दे. ‘ब’ हा ‘अ’च्या नांवाचें अशा तप्हेचें अधिकार पत्र देतो. ‘अ’ तें ‘क’कडे पोष्टानें पाठवितो व खाला ‘ड’ कडून त्यांत लिहिलेली रकम वसूल करावयास सांगतो; व खाप्रमाणे ‘क’ हा ‘ड’कडून ती रकम वसूल करतो. अशा रीतीने एका अधिकार पत्राच्या सहाय्याने हजारो मैल लांबीवर असलेल्या दोन निरनिराक्या देशांतील दोन देणी इकडून तिकडे अगर तिकडून इकडे एक पैही न पाठवितां भागविलीं जातात.

इतकेंच नव्हे तर याहीपेक्षां सोप्या रीतीने ही देवघेव होणे शक्य आहे. स्थणजे ‘अ’ने ‘ब’ला अगर ‘ड’ने ‘क’ला प्रस्त्रक्ष एक पैसाही रोकड न देतां होण्यासारखी आहे. समजा कीं, ‘अ’ व ‘ब’ यांचें दोघांचेही येथे सेंट्रल बँकेत खातें आहे. ‘अ’ने ‘ब’ला ग्रस्तक्ष दहा हजार रुपये देण्यापेक्षां सेंट्रल बँकेवर त्रैवढ्या रकमेचा एक चेक दिला. ‘ब’ला खाला रोख रकमेची कांहीं तितकीशी जखरी नाहीं. स्थाने तो चेक बँकेकडे पाठवून आपल्या खाल्यांत जमा क्लावयास संगीतत्वा

झणजे तेवढी रकम ‘अ’च्या खाल्यांतून वजा करून ‘ब’च्या खाल्यांत बँकेमध्ये जमा केली जाते. अशा रीतीनें नुसल्या कागदावरील एका बेरीज वजाबाकीनें हा दहाहजार रुपयांचा व्यवहार पुरा होतो. इंग्लंडमधील ‘क’, ‘ड’, यांचेमधील व्यवहारही अशाच रीतीनें पुरा करतां येईल हें सांगवयास नकोच. याप्रमाणे एक पैसाही दिल्यावेतल्याशिवाय हे दोन्हीं व्यवहार पुरे होऊं शकतील.

परंतु आपण हें जें उदाहरण हाणून घेतले आहे तें मुद्दाम फारच सरळ व साधे असें घेतले आहे. ल्यांत कोणत्याही प्रकारच्या भानगडी अगर गुंतागुंतीचे प्रश्न आपण ध्यानांत घेतले नाहीत. पण प्रत्यक्ष व्यवहारांतील देवघेवी इतक्या साध्या व सरळ नसतात, तर ल्यांत कित्येक गुंतागुंतीचे प्रश्न उपस्थित होतात. ते कोणते व त्यांचा निकाल कसा काय लावण्यांत येतो वगैरे गोष्टीकडे वलण्यापूर्वी नुकत्याच ज्या एका “अधिकारपत्रा” संबंधी वर उल्लेख केला आहे त्याचें स्वरूप व त्याचें कार्यक्षेत्र वगैरेबद्दल प्रथम माहिती घेणे जरूर आहे.

“आंतरराष्ट्रीय व्यापाराचें चलन”— विनिमयपत्रः— वर आपण ज्या “अधिकार पत्रा”चा उल्लेख केला आहे त्याला व्यापारा भारेंत विनिमयपत्र (Bill of Exchange) अगर हुंडी असें झाणतात व त्याचें स्वरूप थोडक्यांत पुढील प्रमाणे असते. साधारणतः विनिमयपत्र हें एका इसमाने दुसऱ्या इसमास लिहिलेले एकप्रकारचे लेखी विनंतीपत्र असते; व त्याला त्यामध्ये लिहिलेली रकम झामध्ये नमूद केलेल्या व्यक्तीला देण्याबद्दल विनंती केलेली

असते. आतां ही रक्कम ज्या मनुष्यास घावयाची तो कदाचित् एखादा त्रयस्थ इसमही असूं शकेल अगर तें विनिमयपत्र लिहिणारा स्वतःच असूं शकेल, अगर कांहीं कांहीं प्रंसंगी ज्याला रक्कम घावी छणून लिहिलेले असतें त्या इसमानें तें विनिमयपत्र ज्याला दिले असेल असा आणखीही निराळाच कोणी तरी मनुष्य असूं शकेल. तसेच पैसे केब्बां घावयाचे, (उदाहरणार्थ तावडतोब तें विनिमयपत्र हातांत आल्यावरोबर, अगर कांहीं मुदतनिंतर छणजे ते हातीं आल्यापासून एक, दोन, तीन अगर सहा महिन्यांनी वैगेरे) हेंही त्यांत नमूद केलेले असते. जर तें दर्शनी विनिमयपत्र असेल छणजे तें हातीं आल्यावरोबर त्यांत लिहिलेली रक्कम घावयाची असेल, तर प्रश्न निराळा. परंतु जर तें कांहीं मुदतीचे असेल तर ती मुदत होईपर्यंत त्यांतील रक्कम ज्या मनुष्यावर तें काढले असेल त्याच्याकडून हक्कानें वसूल करून घेतां येत नाहीं. परंतु एखादें विनिमयपत्र एकदां ज्याच्यावर काढले असेल त्याच्याकडे हजर केले व त्यानें तें “ स्वीकारले ” असें दर्शविष्याकरितां त्याच्यावर सही केली छणजे त्याचा उपयोग त्या स्वीकारण्यामुळे लिहून दिलेल्या एखाद्या प्रौमिसरी नोटीसारखा होऊं शकतो. अशात्प्रेच्ची आंतरराष्ट्रीय देवघेवीमध्ये उपयोगांत आणली जाणारी विनिमयपत्रे बहुधा मुदतीचीं असतात.

विनिमय-पत्रांचे कार्यः— निरनिराळ्या ठिकाणीं इकडून तिकडे व तिकडून इकडे अशात्प्रेनें पैसे पाठविष्याच्चा त्रास व गैर-सोय वांचवून दोन्हीकडची देणीं सुलभतेने भागविणे व अशारीतीने

देवघेवीचे व्यवहार सुगम करणे हा विनिमयपत्राचा मुख्य उद्देश व उपयोग होय. विनिमयपत्रांची पूर्ण प्रगति झाली हाणजे त्यांचे योगानें निरनिराळ्या देशांचे देवघेवींचे व्यवहारही असेच सुगम केले जातात. उदाहरणार्थ, इंग्लंडनें अमेरिकेला बरेच पैसे घावयाचे आहेत; अमेरिकेला चीनचे बरेच देणे आहे; व चीनला इंग्लंडचे पुष्कळ कर्ज आहे. अशा स्थितीत इंग्लंड आपल्या अमेरिकन् देण्यापैकीं काहीं देणे तरी निदान चीनवर काढलेल्या विनिमयपत्रांच्या सहाय्यानें देऊ शकेल. हे कसें तें पहा. समजा कीं, इंग्लंडला अमेरिकेचे १० कोटी पौंड देणे आहे. अमेरिकेला चीनचे १५ कोटी पौंड देणे आहे व चीनला इंग्लंडचे ५ कोटी पौंड देणे आहे. आतां इंग्लंडनें या पांच कोटी पौंडाची विनिमयपत्रे चीनवर काढलीं व तीं आपल्या देण्याबद्दल अमेरिकेला पाठविलीं तर अमेरिकेलाही तीं चीनकडे परत पाठवून आपल्या देण्यापैकीं पांच कोटींचे देणे भागवितां येईल. अशारीतीनें विनिमयपत्रांच्या सहाय्यानें राष्ट्रांराष्ट्रांतील देवघेवींचे व्यवहार फारच सुगम होतात, व विस्तृत प्रमाणावर व्यापाराची वाढ होण्यास त्यांच्या योगानें पुष्कळच मदत होते.

हार्ट्ले विदर्स या इंग्लिश ग्रंथकारानें हाटल्याप्रमाणे, विनिमयपत्र हें, जगांमध्ये व्यापारावा गाडा सुरळीत चालवून, जगांतील सर्व राष्ट्रांचे जणूं काय एक व्यापारी कुटुंब बनवून, त्यांच्या हितसंबंधाचे एकीकरण करण्याचे कार्मी, व जगामध्ये शांतता व गोडीगुलाबी प्रस्थापित करण्याचे कार्मी ज्याची अतोनात मदत झाली आहे असें

एक अल्यंत आश्र्वयजनक व अदूभुत असे देवघेवीचे साधन आहे. विनिमयपत्राचा हा शोधच असा आहे की, त्याचे योगाने कोणालाही आपले नुकसान झाले आहे असे वाटत नाही; तर उलट प्रत्येकांना फायदाच झाल्यासारखा वाटतो.

आपण एखादे वेळीं कोणास कांहीं रक्कम घावयाची झाली ह्याणजे बँकेवर चेक देतो. हा चेक ह्याणजे आपण बँकेवर काढलेले एक प्रकारचे दर्शनी विनिमयपत्रच होय. बँकेत आपले पैसे असतात ह्याणजे बँक आपले देणे लागते. तसेच आपण ज्या मनुष्याच्या नांवाने चेक देतो त्या मनुष्याचे आपल्याला देणे असते. अशा रीतीने त्या एका चेकाचे योगाने दोन निरनिराळीं देणीं दिलीं जातात. चेक हा जसा पैशाची देवघेव करण्याचे एक सुलभ साधन आहे त्याचप्रमाणे विनिमयपत्र हेही पण आहे. परंतु त्याचे कार्यक्षेत्र चेकच्या कार्यक्षेत्रापेक्षां मोठे आहे. चेक हा दर्शनी असतो ह्याणजे तो हजर केल्याबरोबर बँकेने वटविलाच पाहिजे. परंतु विनिमयपत्रे हीं बहुधा कांहीं विविक्षित मुदतीचीं असतात हें आपण पाहिलेच आहे. या त्यांच्या गुणामुळेच त्यांचे कार्यक्षेत्र व उपयुक्तता हीं चेकपेक्षां मोठीं आहेत आणि यामुळेच त्यांना 'आंतरराष्ट्रीय व्यापाराचे चूलन' (Currency of international trade) असे ह्याणतात.

आंतरराष्ट्रीय देवघेव कशी होते ? :— विनिमयपत्रांबद्दल इतकी माहिती तर्तु पुरे. आतां आपण आपल्या मूळ प्रश्नाकडे, ह्याणजे प्रत्यक्ष व्यक्तिहारांत आंतरराष्ट्रीय देवघेवीमध्ये

काय काय गुंतागुंतीचे प्रश्न असतात व ते कसे सोडविले जातात, इकडे वळूळ. आपण सुखारीला चार व्यापाऱ्यांचें जें उदाहरण घेतलें तें फारच साधें व सरळ असें होतें. प्रत्यक्ष व्यवहारांत तसें नसतें. प्रत्येक देशांत एकमेकार्शी व तसेंच परदेशांशी व्यापार करणारे हजारों व्यापारी असतात. शिवाय ते निरनिराळ्या ठिकाणी रहात असतात. तेब्हां त्या सर्वांच्याच आपापसांत ओळखी असणे शक्य नसतें. तसेंच त्यापैकीं कांहीं व्यापारी फक्त आपल्या देशांतील माल परदेशांत पाठविण्याचाच धंदा करणारे (export merchants) असतात. कांहीं नुसता परदेशांतून आपल्या देशांत माल आणण्याचा धंदा करणारे (Import merchants) असतात. तसेंच कोणी किती माल आणला व तो कोठून आणला हें प्रत्येकास समजावयासही मार्ग नसतो. आतां जे व्यापारी परदेशांत माल पाठवितात त्यांना बाहेरून पैसा मिळावयाचा असतो. याचें उलट जे बाहेरून माल आणतात, त्यांना पैसे पाठवावयाचे असतात. तेब्हां निर्गित व्यापारी (हणजे बाहेर माल पाठविणारे व्यापारी) आपल्याला येणे असलेल्या पैशाबद्दल आपापल्या देणेकाऱ्यांच्या नांवाचीं विनिमयपत्रे काढतात; व तीं वाजारांत विकावयास पाठवितात. अर्थात् या ठिकाणी निरनिराळ्या अशा अनेक व्यक्तींचा संबंध असल्यामुळे प्रत्यक्ष एक-मेकांना भेटून या विलांची खरेदीविक्री होणे शक्य नसतें. आणि हणूनच अशा तऱ्हेची सगळीं एकस्चेंज विलें एके ठिकाणी गोळा करून तीं ज्यांना जरूर असतील अशा लोकांना लागतील तरीं

पुरवावयाचे काम करणाऱ्या स्वतंत्र संस्था असतात. असा हा एक निराळा धंदाच होऊन बसला आहे. या लोकांना ‘एक्स्‌चेंज ब्रोकर’ ह्याणजे दलाल असें ह्याणतात. बहुतेक देशांत हा धंदा मुख्यतः बँकांच्या हातीं असतो. व हा धंदा करणाऱ्या बँका ‘एक्स्‌चेंज बँका’ स्थान प्रसिद्ध असतात आतां ज्यांना बाहेर देशांत पैसे पाठवा-वयाचे असतात ते लोक या एक्स्‌चेंज दलालाकडून अगर पेढ्यांकडून आपल्याला पाहिजे असतील त्याप्रमाणे एक्स्‌चेंज बिले खरेदी करतात व तीं आपल्या सावकारांकडे पाठवितात. त्यांना तीं पोस्टांटून मिळालीं ह्याणजे ते तीं ज्यांच्या नांवाचीं असतील त्यांचेकडे हजर करून तीं दर्शनी असल्यास तावडतोब पैसे घेतात, अगर त्यांचेवर ‘स्वीकारली’ असा शेरा घेऊन, आपल्याकडे मुदत होईपर्यंत ठेऊन देतात. मध्यंतरी पैसे पाहिजे असल्यास तीं विकतां येतात व रोख पैसा करता येतो. अर्थात् त्यांना त्याबदल कांहीं कमिशन कापून घावे लागतेंच. अशा तज्हेने कटमितीच्या दराने कमिशन (कसर) कापून घेऊन बिलांची खरेदीविक्री करणाऱ्या पुष्कळ बँका असतात.

आपल्या आरंभीच्या उदाहरणांत आपण आणखी एक गोष्ट गृहीत घरली आहे. ती ह्याणजे एका देशांतील व्यापार दुसऱ्या देशांच्या व्यापाराबरोबर आहे अगर दोन्हीं देशांचे देणे व घेणे हीं सारखीच आहेत. परंतु प्रत्यक्ष वस्तुस्थिति अशी कधींच नसते. शिवाय प्रत्येक देशाचे निरनिराळ्या अनेक देशांशीं व्यवहार होत असतात, एकाच देशाशीं होत नाहींत. एकंदरीत एखाल्या

देशाचा आयात व्यापार हा त्या देशाच्या निर्गत व्यापारापेक्षां अधिक असूं शकेल अगर कमी असूं शकेल. दोहोंची अगदीं बरोबरी होणे जवळ जवळ अशक्य आहे. आतां जरी देशांत येणाऱ्या मालाची किंमत, सामान्यतः देशांतून जाणाऱ्या मालाच्या रूपानें भागविली जाते, तरी जेव्हां आयात मालापेक्षां निर्गत माल अधिक असेल तेव्हां देशाला येणे असलेली अधिक रक्कम मात्र मूल्यवान धातुंच्या ह्याणजे सोनें, चांदी (विशेषतः सोनेंच) यांच्या रूपानें देशांत आणिली जाते. तसेंच आयात माल निर्गत मालापेक्षां अधिक असल्यास देशांतून परदेशांना सोनें पाठवून देशाला देणे असलेली अधिक रक्कम घावी लागते. तात्पर्य आंतरराष्ट्रीय देवघेवींचे प्रत्यक्ष विनिमय साधन जरी विनिमयपत्र हें असलें तरी मोलाचे परिमाण मात्र सोनें हेंच आहे. व आंतरराष्ट्रीय देवघेवींच्या दृष्टीनें कोणत्याही देशांतील चलनाचे मोल हें, त्या त्या देशांतील त्याच्या प्रचलित मोलानें गणलें न जातां, चालूं बाजारभावाप्रमाणे त्याचे जे सुवर्ण-मोल होत असेल त्या अन्वयें ठरलें जातें.

‘ सुवर्ण मर्यादा ’ (Gold points) :— आपण नुकतेंच पाहिले कीं, सामान्यतः देशाचा आयात व्यापार तरी निर्गत व्यापारापेक्षां अधिक असतो, अगर निर्गत व्यापार तरी आयात व्यापारापेक्षां अधिक असतो. ह्याणजे दोहोंची बरोबरी क्वचितच होते. आतां देशांत मालाची आयात झाली कीं, तेवढ्या रकमेकरितां तो देश दुसऱ्या देशाचा ऋणकरी होतो. व हें ऋण भागविण्यासाठी ज्यांना परदे-

शांत पैसे पाठवावयाचें असतात असे व्यापारी बाजारांत विनिमयपत्रे खरेदी करावृयाच्यां मार्गास लागतात. आतां या एक्सचेंज बिलांचा पुरवठा व्हावयाचा ह्याणजे परदेशांत आपला माल पाठविणारे व्यापारी लोक यांचेकडून. पण देशांतून मालाची निर्गतच जर आयातीपेक्षां कमी किंमतीची झालेली असेल तर हे निर्गत व्यापारी तरी सर्व आयात व्यापाऱ्यांना पुरेशी विनिमयपत्रे कोठून पुरविणार? अर्थातच मागणी फार व पुरवठा थोडा अशी स्थिति होऊन बाजारांतील विनिमयपत्रांच्या किंमती वाढू लागणार, कारण विनिमयपत्रे ह्याणजे बाजारांत विक्रीस आलेल्या इतर मालाप्रमाणेंच एक प्रकारचा माल होत. आतां मागणीपेक्षां पुरवठा कमी झाला ह्याणजे त्यांची खरेदी करणाऱ्या व्यापाऱ्यांमध्ये सहाजिकच चढाओढ सुरुं होणार. व विनिमयपत्र मिळालें तर होणारी सोय व खर्चाची बचत इकडे लक्ष देऊन इतरांपेक्षां थोडी जास्त किंमत देण्यालासुद्धां प्रत्येकजण तयार होईल हें सांगवयास नकोच. त्याचप्रमाणे देशांतील निर्गत, आयातीपेक्षां अधिक झाली तर विनिमय-पत्रांचा पुरवठा मागणीपेक्षां अधिक होईल, तेव्हां अर्थातच त्यांची किंमत थोडीशी उतरेल.

विनिमयपत्रांच्या किंमतींतील ही चढउतार कोणत्या मर्यादेपर्यंत होऊं शकेल तें आतां आपण पाहूंथा. समजा कीं मुंबईच्या एका व्यापाऱ्यानें इंग्लंडहून माल मागविला, त्याबद्दल त्याला लंडन येथील एका व्यापाऱ्यांचे १००० पौँड पाठवावयाचे आहेत, व ही रक्कम पौँडाच्या रूपानें तिकडे पाठवावयास त्याला एकंदर ११ पौ. खर्च येतो.

आतां ही रक्कम पाठविण्याचा नेहमीचा, सोईचा व सोपा मार्ग ह्याणजे तेवढ्या रकमेचें एक विनिमयपत्र खरेदी करून पाठवून देणे. आपण समजू कीं असें विनिमयपत्र पाठविण्यास १ पौंड खर्च येतो. परंतु बाजारांत अशीं विनिमयपत्रे कमी असलेमुळे व ल्यांना मागणी जास्त असलेमुळे, ल्यांची किंमत चटली आहे. तेव्हां अशा परिस्थिरीत आपला व्यापारी १००० पौंडाच्या विनिमयपत्राकरितां किती किंमत घावयास तयार होईल ? या प्रश्नाचें उत्तर शोडक्यांत असें आहे कीं, या नेहमीच्या मार्गापेक्षां, अन्य मार्गांनें ती रक्कम पाठविण्यास जो जास्त खर्च येईल, तेवढी रक्कम फार तर तो १००० पौंडापेक्षां अधिक देऊं करील. ह्याणजे १००० पौंडाच्या विनिमयपत्राला १०११ पौंडापेक्षां अधिक किंमत देण्यास तो सहसा तयार होणार नाहीं. कारण यापेक्षां अधिक किंमत देऊन, विनिमयपत्र खरेदी करून, तें पाठवा व्यास पुन्हां १ पौंड खर्च करण्यापेक्षां, प्रत्यक्ष रोख पैसे पाठविणेंच ल्याच्या अधिक फायद्याचें आहे. ल्याचप्रमाणे आयातीपेक्षां निर्गीत जास्त झाल्यामुळे विनिमयपत्रांच्या किंमती उतरूं लागल्यासही ल्यांचा भाव याच तत्वानुसार ठरतो. जर एखाद्या रकमेचें विनिमयपत्र विकूग होणाऱ्या फायद्यापेक्षां अधिक फायदा, तें विनिमयपत्र न विकतां, परदेशांतून प्रत्यक्ष सोनें आणविल्यानें होऊं लागला, तर व्यापारी विनिमयपत्रे अशा तोव्यानें देणारच नाहींत. सारांश एखाद्या विविक्षित रकमेच्या विनिमयपत्रांचा बाजारभाव, तेवढी रक्कम रोख सोन्याच्या रूपानें देशाबाहेर पाठविण्यास अगर बाहेरून देशांत

आणण्यास जो खर्च येतो त्यापेक्षां अधिक रकमेने जास्त अगर कमी सहसा होत नाही; तर तो या दोन मर्यादांच्या आंतर कमीअधिक होत असतो. या ज्या दोन किमान मर्यादा आहेत त्यांना “ सुवर्ण मर्यादा ” (Gold points) असें झाणतात. आतां कोणत्याही देशांतील लोकांना आपल्या देशांतून परदेशांत सोने पाठविणे हें नुकसानीचेच वाटते व त्यायोगानें देशांतील व्यापार धंद्यांवरही अनिष्ट परिणाम होतात झाणून प्रत्येक देश शक्यतों या मर्यादां-पर्यंत मजल न येऊ देण्याचाच प्रयत्न करीत असतो.

हुंडणावळीचा दर:—विनिमय पत्रांची खरेदीविक्री करतांना बँका अगर दलाल जी किंमत आकारतात तिलाच हुंडणावळीचा दरं (Rate of Exchange) असें झाणतात; झाणजे एका देशांतील चलन देऊन दुसऱ्या देशांतील चलन घेण्याकरितां, त्या दोन देशांतील चलनांच्या परस्पर किंमती काय आहेत किंवा एका देशांतील नाण्यांबद्दल दुसऱ्या देशांतील नाणीं किंती मिळतात, हें दाखविणारा दर झाणजे हुंडणावळीचा दर. आतां या हुंडणावळीच्या दरांत कमी जास्ती फरक कोणत्या मर्यादेपर्यंत होऊ शकेल हें आपण नुकतेच पाहिले. परंतु हा दर ठरतो कसा हें आतां आपण पाहू या. सर्व देशांतील चलनपद्धति जर एकाच तज्ज्ञेच्या असल्या झाणजे सर्व देशांतील नाणीं एकाच धारूचीं, सारऱ्या वजनाचीं, व एकाच कसाचीं अशीं असतीं तर हा देशांदेशांमधील हुंडणावळीचा प्रश्न बराच सोपा झाला असता. परंतु अमुक एक गोष्ट अशी असावी झाणून ती थोडचि

तशी होणार आहे ? प्रत्यक्ष परिस्थिति काय आहे हें पाहिले असतां आपणास असें आढळून येतें कीं प्रत्येक देशातील नाणीं ही वर सांगितल्याप्रमाणे एकमेकांसारखीं तर नसतातच पण निरनिराळ्या धातुंची, निरनिराळ्या वजनाचीं व निरनिराळ्या कसाचीं देखील असतात; व यामुळेच निरनिराळ्या देशांतील हुंडणावळीच्या दराच्या गुंतागुंती उपस्थित होतात. आतां दोन निरनिराळ्या देशांमध्ये प्रचारांत असलेलीं नाणीं जर एकाच धातूचीं असलीं तर त्यां नाण्यांमध्ये ज्या प्रमाणांत शुद्ध धातु असेल त्या प्रमाणावर त्यांचा हुंडणावळीचा दर अवलंबून राहील. हें थोडेसें अधिक स्पष्ट करण्यासाठीं आपण एक उदाहरण घेऊ. इंग्लंडमधला 'सॉब्हरिन्' व फ्रान्समधला 'नेपोलियन्' हीं दोन्हीं नाणीं सोन्याचीं आहेत. एका सॉब्हरिन्-मध्ये $7\frac{3}{4}$ रुपये इतके शुद्ध सोने असतें; व एका नेपोलियन्-मध्ये $5\frac{8}{10}\text{d}45$ ग्रॅम् इतके शुद्ध सोने असतें. तेव्हां या दोन देशांतील हुंडणावळीचा दर एका सॉब्हरिनला $\frac{7\frac{3}{4}}{5\frac{8}{10}\text{d}45}$ नेपोलियन् असा होईल. आतां एक नेपोलियन् छाणजे २० फ्रॅक; तेव्हां एक सॉब्हरिन् छाणजे $\frac{7\frac{3}{4}}{5\frac{8}{10}\text{d}45} \times \frac{2}{9} = 2\frac{5}{22}\frac{1}{5}$ फ्रॅक. हा त्यांच्या-मधील हुंडणावळीचा दर. हा त्या नाण्यांतील शुद्ध धातूवरून ठरलेला असतो. या दराला कायदेशीर अगर टांकसाळी—हुंडणावळीचा भाव (Mint par of exchange) असें छाणतात; व हा भाव त्या दोन्हीं देशांतील टांकसाळीचे कायदे जोंपर्यंत बदलले नाहीत तोंपर्यंत एकच कायम असतो. परंतु त्या दोन देशांतील प्रत्यक्ष हुंडणा-

वळीचा दर हा यापेक्षां थोडा निराळा असणार. कारण असें पहा कीं फ्रान्समधील व्यापाऱ्याला इंग्लंडमधील देणे देण्याकरितां पौंड पाहिजेत ही गोष्ट खरी, पण त्याला इंग्लंडमध्ये जितके पौंड लागतील तितके तेथें खरेदी करून देणे देण्याला, फ्रान्सहून इंग्लंडमध्ये कांहींतरी सोने पाठवावें लागणारच व त्याकरितां त्याला थोडा खर्चही लागणार. हा खर्च वांचविण्याकरितां तो फ्रान्समध्ये इंग्लंडवर काढलेली विनिमयपत्रे खरेदी करतो व त्यासाठी देणे असलेले पैसे प्रत्यक्ष पाठविण्यास लागणाऱ्या खर्चापेक्षां थोडेबहुत कमी इतके पैसे तो त्या विनिमयपत्रासाठी, त्याच्या योग्य किंमतीपेक्षां अधिक देण्यास तयार होईल. परंतु पूर्वी आपण पाहिल्याप्रमाणे हा प्रत्यक्ष हुंडणावळीचा दर सहसा सोनेने नेण्याआणण्याच्या खर्चाला लागणाऱ्या रकमेच्या वर चढणार नाहीं अगर खालीं उतरणार नाहीं. कसें तें उदाहरणावरून पहा. घटकाभर असें समजूं कीं, वरील दोन देशांतील नाण्यांचा त्यांच्यामध्ये असलेल्या सोन्यावरून ठरलेला हुंडणावळीचा दर १ पौंडाला २५ फ्रॅक आहे. आतां फ्रान्समधून २५ फ्रॅक इंग्लंडला पाठवावयास २ फ्रॅक खर्च येतो असें धरलें तर १ पौंडाच्या विनिमयपत्राची किंमत २३ फ्रॅकच्यां खालीं उतरणार नाहीं. तर ती २३ व २७ या दरम्यान कमी जास्त होत रहाणार.

ही झाली दोन्हीं देशांत सोन्याचें नाणे सुरु असतानाची गोष्ट. पण एखार्दा देशांत सोन्याचें नाणे व दुसऱ्या देशांत चांदीचें नाणे सुरुं असलें तर अशा प्रसंगी हुंडणावळीचा दर हा सोन्याच्या

व चांदीच्या बाजारांत असलेल्या दरावर अवलंबून रहातो. कारण या दोन धातूंचा परस्पर बाजारभाव इतर वस्तूंच्या बाजारभावाप्रमाणे नेहमी कमीजास्त होत असतो, व अर्थात् मग हुंडणावळीचा भावही त्या दराप्रमाणे कमीजास्त होणार. इ. स. १८९३ सालापूर्वी हिंदुस्थान व इंग्लंड यांमधले हुंडणावळीच्या दराची हीच स्थिति होती. परंतु आतां ती स्थिति नाहीशी होऊन कायदेशीर व ठरीव असा हुंडणावळीचा भाव प्रस्थापित केला गेला आहे, व तो भाव झणजे रुपया व पौंड यांमधले कायद्यानें ठरविलेले प्रमाण होय. सध्यां हें कायद्यानें ठरविलेले प्रमाण एक रुपयास १ शि. ६ पेस्स ह्याणजे पौंडास १३ रु. ५ आणे. ४ पै. असें आहे. परंतु प्रत्यक्ष बाजारांतील दर हा निराळा असतो. कारण कायद्यानें जरी एखादें विविक्षित प्रमाण ठरविलेले असलें तरी बाजारांतील त्या दोन धातूंच्या किंमतीचे प्रमाण हें कायद्यावर अवलंबून नसतें. इतर अनेक जिनसांच्या किंमतीप्रमाणे या धातूंच्या किंमतीही अनेक प्रकारच्या कारणांमुळे कमी जास्त होत असतात; व त्या मानानें हुंडणावळीच्या दरांतही चढउतार होत असतो. अशा तप्हेनें कृत्रिम रीतीनें ठरविलेला हुंडणावळीचा दर कायम राखण्यासाठी ह्या देशांतील सरकारास फारच उलाढाल्या कराव्या लागतात.

आंतरराष्ट्रीय देवघेवीपासून फायदे:- - एकमेकांपासून हजारों मैल लांबीवर रहाणाऱ्या निरनिराळ्या देशांतील व्यापाऱ्यांची

परस्पर देणीघेणी कर्तीं भागविली जातात व धास्वात्मक पैशाची फारशी नेआण न करतां मोठमोठ्या रकमांचे परराष्ट्रीय व्यवहार कसे पुरे केले जातात, याची आतांपर्यंत केलेल्या विवेचनावरून वाचकांस कल्पना येईल. प्रत्यही लागत असलेल्या निरनिराळ्या यांत्रिक शोधामुळे सर्व जग जणू काय एकाच व्यापार कक्षेत येत आहे व दिवसेंदिवस आंतरराष्ट्रीय व्यापाराची वृद्धि होत आहे. अशा रीतीने दूरदूरचे देशांचा एकमेकांशी निकट संबंध येऊन त्यांचे परस्पर दल्ळणवळण व देवघेव मोठ्या प्रमाणांत सुरु झाल्यामुळे एकं-दरीत सर्वच देशांचा फायदा आहे. ज्या त्या देशाला आपापल्या ईश्वरदत्त देणगर्यांचा शक्य तों अधिक उपयोग करून घेऊन आपापल्या साधनांप्रमाणे व ऐपतीप्रमाणे योग्य वस्तूंचे उत्पादन करण्याचे कार्य विस्तृत रीतीने करून त्यांतच पूर्णत्व प्राप्त करून घेणे शक्य झाले आहे; आणि आपला माल इतर देशांना देऊन आपल्यास जखर तो माल त्यांचेकडून आणतां येऊ लागल्यामुळे कोणत्याही उत्पन्न होणाऱ्या वस्तूंचा उपभोग सहजासहजी घेतां येऊ लागला आहे. हिंदुस्थानांतील आंबे लंडनच्या गृहस्थाला खातां येतात, तर स्वीडन--नॉर्वे मधील कांड्याच्या पेट्या हिंदुस्थानांतील कुठल्याही खेड्यांत मिळूं शकतात. अशा रीतीने सर्व जग हें एका कुदुंबाप्रमाणे संघटित झाले आहे. व निरनिराळ्या राष्ट्रांचे हितसंबंध एकमेकांशी इतके सलग होऊन गेलेले आहेत कीं एकास सुई टोंचली तर त्याची

कल दुसऱ्यास आन्याशिवाय रहात नाहीं. सारांश अखिल मानव जातीचे एकीकरण करून मानवी जीवनाचे व 'संस्कृतीचे अंतिम श्येय गांठण्याचे कामीं आंतरराष्ट्रीय देवघेव व दलणवळण यांचे जेवढे सहाय्य झालेले आहे व पुढेही होणार आहे तेवढे दुसरे कशाचेही होणार नाहीं असें छाटले जसतां अतिशयोक्तीचा दोष पदरीं येण्याचा संभव नाहीं.



